
«Спяваў для сябе я пра родныя далі...» 


Уладзіслаў Сыракомля (сапраўднае імя -- Людвік Кандратовіч) - 
адзін з самых папулярных паэтаў Беларусі ХІХ стагоддзя. Ужо яго 
першы верш «Паштальён», напісаны ў 1847 годзе, стаў у перакла- 
дзе Леаніда Ірэфалева шырокавядомай рускай народнай песняй 
«Когда я на почте служил яміциком.... Пісаў У. Сыракомля на 
польскай і беларускай мовах. Больш на польскай, бо ў тыя часы 
мовай літаратуры і справаводства на Беларусі ўсё яшчэ заставала- 
ся польская мова. На польскай мове выходзілі газеты і часопісы, 
друкаваліся кнігі, ставіліся ў тэатрах Мінска, Вільні, Нясвіжа, СЛуц- 
ка, Слоніма і іншых гарадах Беларусі спектаклі. Пісьменнік, які 
хацеўданесці да чытача свае ідэі, свае думкі, вымушаны быў пісаць 
па-польску. На беларускай мове паэты тварылі хіба што для сябе - 
недля друку, бо беларускага друку тады проста не існавала. 

Але іў сваіх польскамоўных творах Уладзіслаў Сыракомля вы- 
ступаў як шчыры патрыёт Беларусі, якую па традыцыі называлі 
Літвою. «Я -- літвін», -- казаў неаднаразова паэт і падкрэсліваў, што 
і яго «прапрадзед» быў «шчырым літвінам». «Літоўскім лірнікам», 
«літоўскім паэтам», «песняром Літвы» называлі яго ў польскім, 
рускім і замежным друку. Вось як пісаў, напрыклад, М. Аксакаў: «Калі 
паэт можа прысвяціць усю сваю дзейнасць аднаму якому-небудзь 
прадмету, вакол якога, нібы вакол агульнага цэнтра, лунаюць і кру- 
жацца ўсе вобразы, думкі яго і летуценні, у якім, нібы ў фокусе, 
збіраюцца ўсе водгукі і ад якога ўсе любоўныя струны яго атрым- 
ліваюць асаблівы водгалас і каларыт, - то такім прадметам, бяс- 
спрэчна, з'яўляецца для Сыракомлі Літва. Куды б ні кіраваўся воль- 
ны лётяго натхнення, у якую б сферу ні залятала думка яго, якія б 
ні кранаў ён струны душы - заўсёды... выступае з масы вобразаў 

усё адзін ітой жа вобраз айчыны, які ён па-майстэрску і любоўна 
малюе». У гэтым жа прызнаваўся і сам паэт: 


Пра адно я толькі спяваю, хоць на розныя ноты: 
Хай жыве наша Літва! Хай жывуць літвіны! 


Літвою У. Сыракомля, як і наогул яго сучаснікі, называў Бела- 
русь. Тут (вёска Смольгаў на Любаншчыне) у 1823 годзе нарадзіўся 
паэт, тут (спачатку на Палессі, а потым на Нясвіжчыне і Стоўбцаў- 
шчыне) правёў ён асноўную частку жыцця. Апошнія дзесяць гадоў 
(1853--1862) У. Сыракомля пражыў у фальварку Барэйкаўшчына, 
што па дарозе з Ашмян да Вільні. Паэт зноў апынуўся сярод бела- 
рускага насельніцтва. Ён сцвярджаў, што «люд падвіленскі... Гаво- 
рыць па-русінску», гэта значыць па-беларуску. Вядомы польскі літа- 
ратуразнавец А. Брукнер бачыў, што У. Сыракомля «сапраўдны пяс- 
няр беларускай зямлі, ніў якім разе не літоўска-жмудскай...». 

Матывамі патрыятызму прасякнута ўся творчасць У. Сыракомлі - 
паэзія, драматургія, проза, публіцыстыка. Паэт лічыў, што любоў да 
сваёй зямлі, да Бацькаўшчыны -- самае высакароднае пачуццё. Ён 
адкрыта асуджае тых, хто, забываючы звычаі роднага краю, слепа 
пераймае ўсё замежнае, чужое, хто адракаецца ад свайго толькі 
таму, што яно сваё. Ні адзін з тых, піша паэт у адным з вершаў, хто 
туляецца на чужыне, не спазнаў там, «што дым родны значыць», 
цяпер, каб была магчымасць вярнуцца, «ішоў бы да Літвы абдзёрты 
і босы... Хворы, вярнуў.бы здароўе сваёй душы ад шклянкі вады з 
Нёмана альбо Гарыні». У творах Сыракомлі можна знайсці нямала 
прачулых радкоў, прысвечаных родным ваколіцам. Іэта вершы і 
паэмы пра «смутны краю Палессе» («Улас»), пра нёманскія лугі, якія 
паэт можа пазнаць «па паху» («Акраец хлеба»), пра камяніцы і паркі 
Нясвіжа, «дзе над сінім азерцам стаіць стары замак» («Пілігрым у 
канцы вандроўкі»), пра вуліцы Мінска, які ён называе «родным» 
(«Тост у доме В. Марцінкевіча», «У коле знаёмых у Мінску»)... 

Пра беларускі патрыятызм У. Сыракомлі яскрава сведчыць яго 
вершаванае апавяданне «Жменя пшаніцы». Стары войт адной бе- 
ларускай вёскі, выбіраючы сабе замену з трох сваіх сыноў, пасы- 
лае іх у чужыя краіны: хто адтуль больш карысці прынясе, Той 
войтам будзе абраны. Старэйшы сын Рыгор, вярнуўшыся з Нямеч- 
чыны, пачаў раіць памяняць сялянскія «світкі» на нямецкія «капта- 

ны». Другі сын Васіль, прыехаўшы з Польшчы, з захапленнем рас- 
казвае сваім аднавяскоўцам і бацьку: 


-- Што за мова у палякаў, 

Што за песні, проша пана! 
Напяваюць кракавяка, 

А мы так пяём пагана... 

Дам параду я, браты, вам - 5. 
Кіньма спеў стары, жабрачы, - 
Кракавяка лепш заскачам, 

Павяду я рэй імкліва! 


Выслухаўшы сыноў Васіля і Рыгора, бацька сказаў ім, што дурань 
той: «Хто ганьбуе грунт бацькоўскі, // За чужой сягае зоркай...» 

І толькі трэці сын, які прывёз з Украіны на развод жменю пша- 
ніцы, заслужыў бацькава блаславенне на пасаду войта. 

Адчуваючы сябе беларусам, У.Сыракомля не мог не пісаць -- хоць 
для сябе - іна мове свайго народа. «Спяваў для сябе я пра родныя 
далі... На жаль, да нас дайшла толькі мізэрная частка беларускай 
спадчыны вясковага лірніка -- вершы «Добрыя весці» і «Ужо птушкі 
ПЯЮЦЬ усюды... Але на самай справе беларускіх вершаў было знач- 
на больш. «Калі да нас дайшло так мала беларускіх вершаў Кандрато- 
віча, -- слушна заўважае даследчык яго творчасці Ф. Беляк, - то 
вінаваты тут у пэўнай меры ваенныя падзеі, але бясспрэчна, што 
многія з іх распаўсюджваліся ў рукапісах. Як вядома, і польскія тТво- 
ры, напрыклад «Вызваленне сялян», «Авідзій на Палессі», «Сахар- 
мароз», былі таксама ў рукапісах. А з беларускім пісьменствам было 
яшчэ горш, нават не было дазволена друкаваць пераклад «Пана Тадэ- 
вуша». Заканспіраваныя беларускія тэксты Кандратовіча жылі, але 
ва ўмовах тайнай прэсы, што нам сёння перашкаджае па-сапраўдна- 
му ацаніць гэтую надзвычай няпоўную творчасць паэта». Беларускімі 
вершамі Сыракомля заклікаў народ сілай дабівацца сваіх правоў. 
Нездарма абодва беларускія вершы былі напісаны ў часы найболь- 
шага ўздыму народнага руху: «Добрыя весці» -- у 1848 годзе, «Ужо 
птушкі пяюць усюды...» -- у 1861 годзе, напярэдадні студзеньскага 
паўстання. Верш «Добрыя весці», за распаўсюджванне якога ў час 
паўстання 1863 года ссылалі ў Сібір, паказвае нам «іншае аблічча 
паэта, больш рэвалюцыйнае» (Ф. Беляк). 

У Сыракомлі было нямала беларускіх твораў больш «памяркоў- 
нага» характару. Якраз іх ён хацеў выдаць разам з беларускімі вер- 
шамі Вінцэся Каратынскага асобным зборнікам, бо аб выданні 
вершаў, накіраваных супраць «цароў-паганцаў» («Добрыя весці» і 
«Ужо птушкі пяюць усюды...»), не магло быць і гаворкі. Паводле 
сведчання Адама Кіркора, многія з тых беларускіх вершаў Сыра- 
комлі сталі народнымі песнямі і іх «спяваюць усюды». Спрабаваў 
Сыракомля пісаць і лібрэта беларускай оперы для кампазітара Ла- 
патынскага, але на шляху да ажыццяўлення задумы стаялі неадоль- 
ныя перашкоды. 

Перайсці пісьменнікам на беларускую мовуў ХІХ стагоддзі было 
яшчэ немагчыма. За стварэнне беларускага друку трэба было зма- 
гацца. 

Уладзіслаў Сыракомля імкнуўся паказаць тагачаснаму грамад- 
ству, яго адукаваным колам самабытнасць і прыродную прыгажосць 
беларускай мовы. Свае погляды на мову роднага народа паэт вы- 
клаў у вялікім артыкуле «Кароткае даследаванне мовы і характару 
паэзіі русінаў у Мінскай правінцыі», а таксама ў чатырох артыку- 
лах пра творчасць В. Дуніна-Марцінкевіча. Насуперак фанабэрыс- 
тай шляхце, якая называла беларускую мову «хамскай», Сыракомля 
пісаў: «Прыгожае гэта адгалінаванне славянскай мовы -- крывіцкі 
дыялект - істарое! Бо гэта мова нашага Літоўскага Статута і спра- 
ваводства на працягу двух вякоў, ХУІ і ХУІІ, іраспаўсюджаная! Бо 
смела можна сказаць, што размаўлялі на ёй тры чвэрці даўняй Літвы, 
люд, шляхта і паны; пазбавіўшыся свайго пісьмовага значэння, ГЭ- 
тая мова сёння асталася толькі спадчынай адных сялянскіх хат...» 
Паэт выказвае шкадаванне, што «багатая калісьці, яго (беларускага 
народа. - К. Д.) мова знаходзіцца цяпер у застоі, яна перастала 
ўзбагачацца, а тыя, што хацелі зрабіць яе пісьмовай і тым самым 
заахвоціць народда кнігі, вымушаны змагацца з многімі цяжкас- 
цямі». 

Цяжка пераацаніць значэнне гэтых публіцыстычных выступ- 
ленняў Уладзіслава Сыракомлі для развіцця беларускай літара- 
туры. Яе парасткі патрабавалі тады асаблівай увагі і падтрымкі, 
бо ўзышлі на вельмі неспрыяльнай глебе - у атмасферы варо- 
жасці пануючых класаў да беларускага народа і яго культуры. 


Гэтую ўвагу і падтрымку маладая беларуская літаратура і атрыма- 

ла ад Уладзіслава Сыракомлі, імя якога было ў той час вельмі 
аўтарытэтнае. Патрэбна пагадзіцца са сцверджаннем А. Лойкі і 
Н. Перкіна, што без гэтай падтрымкі перш за ўсё з боку Сыра- 
комлі «Дунін-Марцінкевіч, магчыма, не стаў бы тым, чым ён стаў 
для беларускай літаратуры». Нездарма беларускія паэты заўсёды 
шукалі ў яго дапамогі, пісалі яму як чалавеку, які робіць агульную 
з імі справу. 

Важнае значэнне надаваў паэт вывучэнню гісторыі Беларусі, 
каб беларускі народ успомніў сваё мінулае і ўсвядоміў, што ён «гас- 
падар тутэйшай зямлі». Гісторыі Беларусі быў прысвечаны самы 
першы твор У. Сыракомлі, які прызначаўся да друку, - вялікая і 
даволі грунтоўная нататка пра мінулае Нясвіжа, апублікаваная ў 
кнізе М. Балінскага «Старажытная Польшча» (1846).Дарэчы, у ары- 
гінале нататкі, які захоўваецца ў Цэнтральнай бібліятэцы АН Літвы 
(аддзел рукапісаў, ф. 81-36, арк. 10-13), астаўся неапублікаваны 
дадатак -- апісанне каштоўнасцяў Нясвіжскага замка, якое іцяпер 
мае цікавасць для даследчыкаў нашай культуры. 

Гісторыі беларускіх гарадоў і мястэчак (Міра, Нясвіжа, Стоўбцаў, 
Койданава), быту беларусаў, іх фальклору прысвячае паэт і сваю 
кнігу «Вандроўкі па маіх былых ваколіцах» (1853). 

Пра вёскі і мястэчкі беларускага Прынёмання расказвае У. Сы- 
ракомля ў кнізе «Нёман ад вытокаў да вусця» (1861). Вялікую ціка- 
васць выклікае нарыс паэта «Мінск», які друкаваўся ў двух нумарах 
часопіса «Тэка Віленьска» (1857). Шмат каштоўнага матэрыялу па 
гісторыі і культуры Беларусі можна знайсці іў дарожных нарысах 
У. Сыракомлі «Экскурсіі па Літве ў радыусе ад Вільні» (1857. Т. І; 
1860. Т. 11). Пра гістарычнае мінулае Ашмян, Смаргоні, багушэві- 
чаўскіх Жупран, пра побыт насельніцтва гэтых ваколіц нямала ціка- 
вага расказана паэтам у дарожным дзённіку, які ён вёў, едучы ў 
1856 годзе праз Беларусь у Варшаву. Гэты дзённік трапіў мне ў рукі 
пры азнаямленні з матэрыяламі Цэнтральнага дзяржаўнага архіва 
літаратуры і мастацтва Літвы. Аб побыце падвіленскіх беларусаў, іх 
паэтычнай творчасці расказвае паэт у шматлікіх артыкулах, якія 
ён публікаваў у газеце «Кур'ер Віленьскі», у раздзеле «Мясцовы аг- 
ляд», -- гэты раздзел было даручана весці якраз яму як штатнаму 
супрацоўніку. Ёсць у Сыракомлі асобныя артыкулы пра Валожын, 
пра Нясвіжскі замак, пра ахову гістарычных помнікаў Беларусі. 

Захаваліся ў рукапісе накіды артыкула пра Маладзечна, дзе паэт 
меркаваў паказаць усю гісторыю горада, пачынаючы з далёкай ста- 
ражытнасці. 

Непасрэдным штуршком для напісання нарыса «Вандроўкі па 
маіх былых ваколіцах» быў вымушаны выезд паэта з родных «Ва- 
коліц», дзе яго напаткала вялікае гора -- смерць дваіх дзяцей. Як 
прызнаецца сам аўтар у прадмове «Да зычлівага чытача», «старана, 
такая дарагая некалі сэрцу, стала для нас невыноснай». Паэт з жон- 
кай Паўлінай з дому Мітрашэўскіх уцякае з родных ваколіц і пера- 
сяляецца ў падвіленскую вёску Барэйкаўшчына. 

Туга па краі маладосці, па яго дарогах ісцежках, па светлых бяро- 
завых гаях ізажураных палявых разлогах, па жыватворнай бруі ціха- 
плыннага Нёмана, па звонкіх местачковых брукаванках і нясмелых 
акенцах сялянскіх хацінак паклікала яго ўзяцца за пяро ірасказаць 
пра ўсё людзям. І паэт адразу ж па прыездзе на новае месца садзіцца 
за стол, піша вялікі мастацкі нарыс пра дарагія сэрцу мясціны. 

Формай свайго твора аўтар узяў нататкі падарожжа на фур- 
манцы. Гэта форма дазволіла яму свабодна карыстацца самым раз- 
настайным матэрыялам. У аповяд пра сучаснае аўтару жыццё бе- 
ларускіх мястэчак і вёсак вельмі натуральна ўпісваюцца лірыч- 
ныя адступленні паэта, уласныя ўспаміны, а таксама шырокі экс- 
курс у даўніну краю. Прычым паэт смела выказвае асабістыя ад- 
носіны да фактаў сучаснасці і гісторыі, уласнае стаўленне да роз- 
ных слаёў феадальнага грамадства, выяўляючы свой дэмакратызм, 
сваю крамольную сімпатыю да абяздоленых. У разглядзе гіста- 
рычнага мінулага беларускіх мястэчак і гарадоў ён не абмяжоўва- 
ецца храналагічным апісаннем падзей, а імкнецца дайсці да іх 
першапрычын. Як былы архівіст радзівілаўскага замка, У. Сыра- 
комля побач з працамі па гісторыі меў добрую магчымасць выву- 
чаць шматлікія дакументы, звязаныя з рознымі перыядамі Вялі- 
кага княства Літоўскага. Іэта дапамагло яму глыбей зразумець за- 
блытаныя вузлы мінуўшчыны, аргументавана спрачацца з пра- 
фесійнымі гісторыкамі. Біёграф У. Сыракомлі, польскі літарату- 
разнавец Ф. Фарнальчык, заўважыўшы такую свабодную манеру 
яго пісьма, жывую, неспакойную, непасрэдна звернутую да чы- 
тача плынь расказу, мабыць, правільна аднёс нарыс паэта да жанру 
публіцыстычнай прозы. 

«Вандроўкі па маіх былых ваколіцах» -- самы яркі празаічны 
твор Уладзіслава Сыракомлі. Чытач з неаслабнай увагай сочыць за 
тым далёкім падарожжам паэта, за накірункам яго думкі, з цікавас- 
цю аглядае тагачасныя мястэчкі і вёскі, зазірае ў простую сялян- 
скую хату іне нашмат багацейшы дворык засцянковай шляхты, у 
велічныя палацы і замкі магнатаў, углыбляецца разам з аўтарам у 
сівую даўніну краю, радуючыся сустрэчы з жывымі, па-майстэрску 
намаляванымі вобразамі вядомых гістарычных асоб і простых, але 
не менш цікавых людзей. 

Апрача мастацкай каштоўнасці твор У. Сыракомлі мае вялікую 
пазнавальную вартасць. Па сутнасці, праз хроніку гарадоў і мястэ- 
чакаўтар разгортвае перад намі ўсю гісторыю Беларусі ад далёкай 
старажытнасці, вельмі аб'ектыўную, вольную ад палітычных 
схільнасцяў, ад наўмыснага перакручвання. Надзвычай цікавыя ста- 
ронкі, прысвечаныя культурнаму жыццю краю, яго помнікам. Паэт 
падрабязна апісвае выдатныя архітэктурныя помнікі -- замкі, па- 
лацы, дамы, касцёлы, цэрквы, адміністрацыйныя, гаспадарчыя па- 
будовы, корчмы, многія з якіх бытавалі ў яго час і ад якіх цяпер 
засталіся мізэрныя рэшткі. Чытачу нават цяжка паверыць у тое 
неверагоднае культурнае багацце, што яшчэ не такдаўно мела наша 
зямля. Пачуццё шкадавання за незлічоныя культурныя страты 
ўзмацняецца, калі чытаеш апісанне багацейшых мастацкіх калек- 
цый, карціннай галерэі князёў Радзівілаў, дзе былі сабраны творы 
самых славутых майстроў свету і айчынных мастакоў. А якая безліч 
рэчавых каштоўнасцяў, залатых, срэбных упрыгожанняў і прад- 
метаў побыту захоўвалася ў радзівілаўскіх скарбніцах! Расказвае 
У. Сыракомля і пра зборы старажытнай зброі, пра кнігі, рукапісы і 
іншыя прадметы духоўнай культуры, што былі знішчаны ці разра- 
баваны і пра якія мы будзем ведаць хіба што з гэтых «Вандровак...». 

Паэт згадвае і пра славутых людзей свайго краю -- асветніка 
С. Буднага, філосафа С. Маймана, мастака Ю. Іеёскага, паэта А. Плу- 
га, драматурга Ф. Уршулю Радзівіл... 

Асаблівую ўвагу ўдзяліў У. Сыракомля традыцыйнай культуры, 
звычаям, побыту, вусна-паэтычнай творчасці простага беларуска- 
га люду. 

«Вандроўкі...», напісаныя яшчэ ў часы прыгонніцтва, дзе яскра- 
ва гучыць голас грамадзяніна сваёй зямлі, вельмі надзённыя і сён- 

ня. Для многіх даследчыкаў мінуўшчыны яны - выдатная крыні- 
ца, адкуль даўно чэрпаюцца важныя звесткі па шматлікіх пытан- 
нях нашай гісторыі і культуры. 

У свой час мне давялося адшукаць у рукапісным аддзеле біблія- 
тэкі Акадэміі навук Літвы рабочы экземпляр «Вандровак...», што 
выходзілі асобным выданнем. Рукой цэнзара былі выкраслены там 
найбольш «непажаданыя» мясціны твора. У гэтым выданні яны 
ўзноўлены. 


Кастусь Цвірка 


ВАНДРОЎКІ 
ПА МАІХ БЫЛЫХ ВАКОЛІЦАХ 


Успаміны, 
даследаванні гісторыі 


і звычаяў 





нару налу загава аа а 
а. “ана араў Ў. а. “ы : 
. “Фара 
- 1 аці 
--з ава -- 





фае 


й“. «Йі 
к ы 





Спяваў для сябе я пра родныя далі, 

Каб слухалі й вы і пра сум забывалі. 

Таму і спрачацца ніз кім тут не будзем, 
Сабе тым лагоджу душу больш, чым людзям. 
Прывыклі наш свет адбіваць на паперы 
Во так - мастакі, а во так - землямеры. 
Каморнік пакажа праз лініі поле: 

У іх - толькі думка яго і не болей. 
Мастак жа бярэ краявід найцудоўны 

Ці сад манастырскі, руж сонечных поўны, 
І сэрцам натхнёна пейзаж свой малюе. 
Так я маляваць хачу край свой... 


Б. Зімаровіч 





Вы ўжо без мяне заставайцеся ў свеце, 
Маленства палеткі, - як май вас расквеціў! 
І вы заставайцеся, ў сціпленькіх красках 
Лугі мае любыя, -- светлая казка. 
Таксама Іі вы, нашы ціхія рэкі 

Са стругамі ўсімі, бывайце навекі! 
Бывайце, суседзі, сябры нашы, - балей 
Тут песні маёй не пачуць вам ніколі. 

Вы толькі не кпіце з нядолі суседа 

І не забывайце яго на бяседах. 

А прыйдзе Купалле - на лузе ці ў лесе 
Агонь раскладзіце і там пад гук песень, 
Што з вамі спяваў я, мяне спамяніце 
Спагадлівым словам... 


Б. Зімаровіч 





Да зычлівага чытача 


Вельмі незвычайную кніжку прыношу табе, чытач: па- 
дарожжа па ваколіцы ў акружнасці пяці ці шасці міль вако- 
ліцы, якая нічым адметным не вылучаецца, якая не шмат можа 
ўспомніць з мінулага, а сёння зусім засталася без значэння. 
Аднак жа, не зважаючы на гэта, узяўся я за працу над кніжкай. 
Дзве галоўныя акалічнасці падштурхнулі мяне да гэтага. 
Першая - жаданне падзяліцца з людзьмі сваімі асабістымі 
ўспамінамі, за што я павінен прасіць у чытача прабачэння, 
бо хоць для мяне яны ідарагія, яго могуць пакінуць абыяка- 
вым. Усё ж я цешу сябе надзеяй, што, мажліва, і не шмат, але 
знойдуцца чулыя сэрцы, якія, перажыўшы прыкладна тое ж, 
што ія, патрапяць і захочуць мяне зразумець. 

Ваколіцы, якія я назваў тут сваімі, адыгралі найважней- 
шую ролю ў маім жыцці. Малым дзіцем трапіў Я сюды, і тут, 
у радыусе некалькіх міль, прайшло ўсё маё маленства, юнац- 
тва і сталыя гады, тут зведаў я ўсе чалавечыя пачуцці - ад 
хлапчуковай радасці, калі ганяўся за матылём, іда сардэчна- 
га болю, калі як бацька плакаў над магілкамі дзяцей. Гэтае 
сціплае мястэчка было першым горадам, які бачыў я ў жыцці, 
у гэтым ціхім касцёле пачуў я першы раз голас арганаў, пры- 
няў там першае святое прычасце, якраз там на школьнай 
лаве ўпершыню пакаштаваў я пладоў навукі, там пад ценем 

вясковага алешніку, каля крыніцы пачаў я прычыняцца да 
высокага святла паэзіі і марыць пра нязнанае яшчэ пачуццё 
кахання; у гэтым старажытным замку я ўвайшоў юнаком у 
кола таварыскага жыцця, у гэтай святыні ўзяў я шлюб, а по- 
тыму гэтай наднёманскай ваколіцы з Богам і кніжкай ступіў 
на пісьменніцкую дарогу, устанавіў ганаровыя для мяне і 
дарагія сэрцу адносіны з далёкім светам, тут, у першароднай 
цішыні, пад уражаннем прыроды і сямейнага жыцця вольна 
снаваў я ўток маіх думак. Што ж за дзіва, калі гэтыя ваколіцы 
сталі для мяне святымі, што прырос я сэрцам да кожнай 
мілай майму сэрцу касцельнай вежачкі, да кожнага ўзгорка 
на полі, крыжыка на дарозе, да кожнага дрэўца і кусціка, да 
амаль кожнай аблачынкі на небе! 

Той, хто палюбіў так свае ваколіцы, знайшоў у іх, здава- 
лася б, сваё шчасце. 

Ды дзе там! Калі не знайшоў гэтага шчасця ў сабе, дарэмна 
шукаць яго ў знешнім свеце. Два балючыя ўдары лёсу, два непа- 
разуменні з людзьмі - і старана, такая дарагая некалі сэрцу, 
стала для нас невыноснай; заставалася толькі пакінуць яе, за- 
быўшыся на ўсё добрае, узяўшы з сабой толькі апошнія горкія 
ўспаміны. Добрае было сном і ілюзіяй, горкае ж - рэальнасцю. 

Аднак жа цяпер, у шуме горада, не раз апаноўваюць мяне 
неадступныя ўспаміны пра тыя ваколіцы, пра тых людзей, тую 
прыроду. Калі не прагоніш іх сярод звычайных клопатаў 
удзень, яны вяртаюцца ўночы, не даючы спаць; дарэмна бу- 
дзеш адганяць ад сябе былыя пачуцці -- жаль ізноў міжволі 
сцісне здранцвелае сэрца; з заіржавелага вока па мармуровым 
твары скоціцца горкая сляза -- уздыхнеш па сваім мінулым. 

Як апошняе развітанне з людзьмі і зямлёй, дзе пражыў 
столькі гадоў гожай маладосці, як апошняе «Бог заплаці» за 

хлеб, за соль, за слёзы, за радасць, за вясёласць, за зведаны 
там смутак пішу я на аснове сваіх дзённікаў і ўспамінаў гэ- 
тыя нататкі пра мае ваколіцы. Нібы стары пілігрым, які, не 
маючы нічым іншым заплаціць свайму гаспадару за мілас- 
цінуці за гасцінную страху начлегу, расказвае свету пра свайго 
дабрачынца і ўслаўляе яго імя сярод добрых людзей. Хітры 
дзед ведае, што такім спосабам закране ў людзей самалюб- 
ства і схіліць іх да яшчэ больш шчодрай падаянкі. Але што да 
мяне, то, не выпрошваючы, як жабрак, міласціны спачуван- 
ня, без ніякага тайнага разліку выплачваю доўг ваколіцы, у 
якой жыў. 

Але ведаючы, што мае асабістыя ўспаміны не ўсім будуць 
цікавыя, тым не менш не жадаючы цалкам іх адкідваць, У 
гэтай вандроўцы буду больш трымацца паважнасці і сухасці. 
Будзем даследаваць тут гісторыю, народныя звычаі, усё, што 
просіцца на пяро, а паколькі выбралі мы вельмі невялікую 
прастору для вандроўкі, хачу паказаць, што кожны закутак 
краю, хоць бы на першы погляд і не ўяўляе ён нічога над- 
звычайнага, можа быць прадметам даследаванняў, а дасле- 
даванні такога роду не могуць быць для нас бескарыснымі, 
бо не ўсе мы добра ведаем сваю зямлю; што кожны, пільней 
прыгледзеўшыся да сваёй роднай ваколіцы і гэтак жа апісаў- 
шы яе, мог бы дадаць нейкія звесткі да скарбніцы гісторыі. 

Гэта была другая і важная мэта маёй працы. 

Для спробы падаю на суд грамадскасці яе першую частку. 
Некалькі сядзіб, мястэчак, ваколіц -- вось і ўсё кола нашай 
вандроўкі. Калі чытач прыхільна яе прыме, гэта будзе штурш- 
ком для далейшага падарожжа па маіх былых ваколіцах. 


Д. 10 сакавіка 1853 г., Вільня 





СЯДЗІБА ЗАЛУЧА 


е Дзе яе шукаць на карце? е 
е Мяжа славяншчыны і Літвы. е Лясы е 
е Перадача маёнтка з ваколіцамі Яну Храптовічу «е 
е Лёс уладанняў пасля яго. е Позірк на ваколіцу Залучы е 
е Жукаў Барок е 
«Успаміны Адама Плуга е 


Шчаслівы я, што доля даравала 
Дабротаў мерку мне. Хай іх і мала, 
Мне досыць, Божа. І за гэта дзякуй - 
Не трэба ўзнагароды больш ніякай. 
Мая ты ніва! Скіба глебы плённай! 
Ты з каласоў вянок за пот штодзённы 
На галаву мне ўсклала... 

В. Кахоўскі. Лірыкі 


Адзінокая, са старым дамком, ані адным дрэвам не прыце- 
неная наднёманская сядзіба, што бачыла маю раннюю ма- 
ладосць, не багатая на падзеі, але поўная ўсякіх пачуццяў, ура- 
жанняў, памятак з малых і сталых гадоў майго жыцця; сядзіба, 
сама назва якой звязана са столькімі маімі ўспамінамі, якая 
прыняла мяне дзіцем, песціла, калі стаў хлопцам, а потым 
выхавала з мяне, мусіць, аж занадта сур'ёзнага чалавека, - ад 
цябе пачынаю я сваю вандроўку, табе належыць першая ста- 
ронка ўтэтай кніжцы! Хлеб з тваіх пясчаных палёў карміў маё 
цела, твае панурыя лясы, квяцістыя лугі, ні з чым не зраўня- 
ныя салоўкі выхавалі ў маёй душы замілаванне да красы на- 
шай прыроды, тваёй самотнай глушы ўдзячны я за тое, што 
палюбіў песні і кнігі, у якіх бачу ўсю сваю будучыню. У падзя- 
ку за ўсё гэта я пашукаю ў зніклых вяках сляды тваёй мінуў- 
шчыны - не гістарычных падзей, бо нам з табой не суджана 
было адыграць нейкай важнай ролі ў свеце. 

Вось я разгортваю геаграфічную карту і, сочачы за бе- 
гам Нёмана, шукаю месца, дзе ты ЛЯЖЫШ... 

Сакрат граміў некалі Алківіяда за тое, што ён выхваляўся 
сваім шчуплым кавалкам зямлі, якога іна карце Грэцыі нельга 
адшукаць. Я ж багацейшы за Алківіяда, бо на карце Літвы без 
цяжкасці знаходжу месца, дзе ляжыць мая былая сядзіба. 
Праўду кажучы, не маё гэта ўладанне, але тое ніяк не кранае 
маё самалюбства. Мяне мала абыходзіць, што нехта іншы 
называе сябе ўладаром часткі зямлі, пра якую ідзе гаворка; 
хоць улюбёнец не мае аладыяльнага права над сваёй лю- 
бай, але тым не меней валодае ёю - яна належыць яму па 
праву любові. Такое права дазваляе і мне называць маімі і 

гэту сядзібу, і гэту вёску, і я прасочваю іх мінуўшчыну, не 
думаючы пра нейчае там дамінальнае на іх права. 

Так што зычлівы чытач, які захоча выправіцца з намі ў 
цяперашнюю вандроўку па маіх былых ваколіцах, няхай 
прабяжыць вокам па геаграфічнай карце - ад вусця да вы- 
токаў Нёмана ў Мінскай губерні - і спыніцца непадалёк ад 
гэтых вытокаў, у пункце паміж 45" і 46” паўночнай шыраты 
і паміж 54" і 55" усходняй даўгаты -- з паўночнага боку Нё- 
мана ўпадае тут у яго рака Сула. На малых картах яна пазна- 
чана толькі паўколам, на большых -- напісана і яе назва. 
Амаль у гэтым жа самым месцы перасякае Нёман, ідучы з 
усходу і поўначы, старая мяжа паміж рускай славяншчынай 
і Літвой. На карце ўсё гэта -- у адным месцы, але на зямлі ад 
Сулы да таго перасячэння мяжы праз Нёман - добрая пало- 
ва мілі; тут якраз і мая сядзіба Залуча са сваім сціплым на- 
быткам. Аднак мая тэрыторыя не абмяжоўваецца гэтым 
шчуплым кавалкам зямлі, а, цягнучыся аж за згаданую мяжу 
славяншчыны, уключае ў сябе вёску, названую Жукаў Ба- 
рок, дзе ўпадае ў Нёман невялікі ручай Ячонка. На паўночны 
захад, там, дзе вусце Сулы і Залуча, была яшчэ ўласна Літва, 
праз крок на паўднёвы ўсход, дзе сёння вёска Жукаў Барок, 
былі ўжо руска-славянскія ўладанні дрыгавічоў, крывічоў і Г. Д. 
Тут за якія дзве тысячы крокаў ад майго дамка я стаю на высо- 
кай гары, адкуль адкрываецца такі шырокі кругагляд, ад- 
куль не раз азіраў я бясконцы свет, такі прывабны здалёку, 
не раз пасылаў малітву Небу, стаю на гары тварам да сонца, 
што заходзіць недзе за Нёманам за лес Бярштаны, і крычу: 
«Направа адсюль ляжала літоўская зямля, край Пяркуна і сар- 
дэчнай Мільды, налева пачыналася зямля славянская, зямля 
сыноў Славы, прыхільнікаў Святавіда; потым з гэтага левага 
боку адбілася тут хрысціянская песня і рэха касцельнага зво- 
ну, а зправага - хрыпаваты гуклітоўскага рогу; тут, дзе стаю, 
спакойны складальнік вершаў, - была мяжа двух рыцарскіх 
народаў, у кожнага з якіх - свая будучыня, народаў, такіх 

розных сваімі норавамі, верай, звычаямі». Я мог бы, паказва- 
ючы направа і налева, усклікнуць услед за паэтам: 


Вунь у адным баку блішчаць святыняў шчыты, 
Гамоніць з небам лес -- багоў прыстанак, 

Ну, а ў другім -- стаіць на ўзгорку ўбіты 
Крыж... 


Але ў сапраўднасці не было ў гэтай дзікай ваколіцы ні па- 
ганскіх святынь, ні хрысціянскіх крыжоў, толькі лясы на 
літоўскім і лясы на славянскім баках; літоўскія трохі цямней- 
шыя, бо сасновыя, славянскія дзе-нідзе перамешаны з веся- 
лейшымі бярозамі і ляшчынай; тут дае сябе знаць невялікая 
розніца ва ўрадлівасці зямлі. Спакойныя салаўі маглі тут сва- 
бодна лятаць за мяжу на братнюю размову, бацян мог воль- 
на жыраваць на наднёманскай лугавіне за кардонам, нічога 
не баючыся... А людзі... дзесьці ў гэтым месцы перасякала Нё- 
ман палітычная мяжа дзвюх моцных краін і плямён. 

Але жалезнае плячо літоўскіх князёў яшчэ ў ХШ стагоддзі 
знесла, як Самсон браму філістымлян, мяжу сваёй дзяржа- 
вы недзе далёка ва ўладанні мінскіх і полацкіх князёў. Рын- 
гольд, літоўскі князь, бацька Міндоўга, у 1235 годзе, гэта 
значыць шэсцьсот семнаццаць гадоў назад, атрымаўшы 
перамогу пад Магільнай (4 мілі ад Залучы) над кіеўскім 
князем Святаславам, Дзмітрыем Друцкім і Лявонам Уладзі- 
мірскім, заняў тутэйшыя славянскія ваколіцы, зліў іх З 
Літвой, знёсшы гэтую мяжу. З таго часу тут ужо была Літва; 
Міндоўг, Віцень, Гедымін, Альгерд і яго дзеці былі заўсёды 
ўладарамі гэтых ваколіц; але панаванне Евангелля і крыжа 
шырылася тут гэтаксама хутка, як панаванне літоўскага 
мяча і тапара; з крыжам і Евангеллем літоўскія людзі пры- 
малі чужую для сябе мову і звычаі народаў, ад якіх узялі 
веру. А з прычыны таго, што рэлігійная прапаганда вялася 
не мячом, а хлебам і соллю, пры дапамозе суседскай пры- 
язнасці і шчырай любові, то поўная асіміляцыя тутэйшых 

літоўцаў прайшла так дасканала, што не толькі тут, але на- 
ват у ваколіцах Наваградка, даўняй сталіцы Рынгольдаў і 
Міндоўгаў, дарэмна б было шукаць сярод люду чаго-не- 
будзь літоўскага - звычаяў, грамадскіх парадкаў, мовы ці 
абрадаў. Калі што і нагадвае старое паганства, то, без сум- 
нення, носіць хутчэй характэрныя рысы славян, чым літоў- 
цаў. Але пакінем гэтакага роду даследаванні. 

Мілда, літоўская багіня кахання, учыніла свой апошні цуд, 
кінуўшы князя Літвы Ягайлу да ног гожай хрысціянкі - 
польскай каралевы. Калі з віленскай вежы Крывэ-Крывэйтаў 
загучаў голас кафедральнага звона, калі Польшча з Літвой 
пачалі ісці адной палітычнай дарогай долі і нядолі, старая 
мяжа Літвы, што ў тутэйшых ваколіцах пераразала раку Нё- 
ман, хоць і страціла сваё палітычнае значэнне, не перастава- 
ла, аднак, існаваць, бо ў польскія часы стала мяжой Наваград- 
скага і Мінскага ваяводстваў, у нашы ж часы аддзяляла Гро- 
дзенскую губерню ад Мінскай, а цяпер падзяляе Мінскі і На- 
ваградскі паветы. Як відаць з геаграфічных карт, уся гэтая 
межавая лінія, якая існавала з найдаўнейшых часоў, па сён- 
няшні дзень засталася без асаблівых мадыфікацый і змен. 

Шкада, што гэтая мясціна, нават назва якой невядома, 
нічым не вызначылася ў гісторыі: яна не была полем якой- 
небудзь гістарычнай бітвы, тут няма ніякага замчышча, 
няма нават мястэчка, якое б карысталася Магдэбургскім 
правам і пра якое можна б было расказаць, што калісьці ў 
сівых вяках мела права мяча. Тут нават шляхецкае права 
бізуна над аколічнымі вёскамі дасталася маім папярэдні- 
кам, тутэйшым арандатарам, вельмі позна, бо хоць назва 
Залуча вядома ўжо з ХУІ стагоддзя, аднак я сумняваюся, 
каб у тую эпоху сядзіба была сталіцай памешчыцкіх ула- 
данняў. Можа, у ягелонскія часы які далёкі перасяленец 
раскарчаваў тут колькі загонаў поля, пабудаваў хату і даў 
назву мясціне, можа, потым жыў тут які стралок, бортнік 
ці наднёманскі рыбак, можа, якая цікавая народная быліца 

звязана з гэтай мясцінай - хто ведае? Вецер развеяў ту- 
тэйшыя дзеі, хвоі прыглушылі сваім шумам голас народ- 
най традыцыі, песні. 

Тут жа заўсёды былі лясы і лясы; хвоі і елкі ішлі па Літве 
ўздоўж па Нёмане ад самых яго вытокаў і, можа, да вусця, а 
ўпершыню -- адзін Бог ведае, як далёка. Рэшткі гэтых ля- 
соў славяцца яшчэ і сёння, нягледзячы на тое, што кожны 
год іх бязлітасна знішчаюць тыя, хто гандлюе дрэвам з за- 
межнымі краінамі, нягледзячы на нябачную сякеру селя- 
ніна, які што нідзень агаляе ваколіцу ад яе скарбаў, патрэб- 
ных яму ў штодзённым жыцці, і (што страшней за гандаль 
лесам і сялянскае спусташэнне) нягледзячы на так званую 
лясную ахову, для якой, як кажа мясцовая прымаўка - на 
сосне пшаніца росне. 

Пасярод гэтых лясоў нешматлікае тут насельніцтва раз- 
рабляла для сябе палянкі, будавала вёскі і мястэчкі, якія, ЯК 
і ўвесь край, належалі, згодна са спадчынным правам, Вялі- 
каму княству Літоўскаму, бо ў Літве Гаспадар быў уладаром 
краю і ўладальнікам маёнткаў і зямлі з усімі яе багаццямі і 
прыбыткамі, а яго падданыя былі падданымі ў вузкім зна- 
чэнні слова: адно - як падданыя яму палітычна, а другое - 
як памешчыцкая ўласнасць. Гэтак як нашы сённяшнія ся- 
ляне. І была поўная роўнасць саслоўяў перад правам кія. 
Пасля пад уплывам іншых уяўленняў уладары пачалі за зас- 
лугі даваць рыцарству з уладанняў галоўнага дамініёна свае 
вотчыны, гэта значыць наменклатуру месца, часам усяго 
некалькі хатак, з правам высечкі лясоў і заснавання асад у 
межах некалькіх міль ці дзесяткаў міль. Такім чынам па- 
чалі з'яўляцца ўладальнікі зямлі, наданай уладарамі краю, 
пакуль, як вядома, Жыгімонт Аўгуст не адрокся ад правоў 
над Літвою як землеўласнік, а застаўся толькі ўладаром у 
палітычным значэнні гэтага слова. 

Месца, дзе сёння Залуча і навакольныя вёскі, было толькі 
малой часткай нязмернага абшару лясоў, дзе-нідзе рас- 

карчаваных на палянкі, якія належалі маёнтку (сигіа) Свер- 
жань. Як і ўся Літва да пачатку ХУІ стагоддзя, гэтае месца 
было родавым уладаннем вялікага князя. Толькі Жыгімонт І, 
ацаніўшы маральныя вартасці, заслугі, вернасць і мужнасць 
Яна Літавора Храптовіча, вялікага маршала і драгічынскага 
старосты, яго змаганне ў абарону манархіі і айчыны, пера- 
даў яму ў вечнае карыстанне Свержань і вёскі, якія належалі 
Свержню, з усім тым, што ў іх маецца сёння і што будзе тут 
у будучым, з людзьмі, якія жылі на гэтых землях і якія могуць 
тут асесці пасля з усёй без выключэння маёмасцю і выго- 
дамі, скрупулёзна падлічанымі ў лацінскай пергаментнай 
прывілеі, падпісанай самім каралём. Калі ад нядбалага за- 
хоўвання гэтая прывілея так была пашкоджана часам і мол- 
лю, што нават год яе выдання нельга было прачытаць, Жы- 
гімонт Аўгуст падчас Гродзенскага сейма ў 1550 годзе на 
просьбу зацікаўленага боку загадаў выдаць з яго выпіску пад 
яго ўласным подпісам і вялікай літоўскай пячаткай. 

Гэтыя падараваныя ўладанні цягнуліся некалькі міль па 
абодва бакі Нёмана. Яшчэ ў той час мы не сустракаем на- 
зваў вёсак і сядзіб. Відаць, іх было тут не шмат, а можа, мы 
проста не знайшлі тутэйшых назваў у паперах з эпохі, пра 
якую ідзе гаворка". 

Ян Храптовіч спадчынныя ўладанні Свержня аддаў у па- 
саг дзвюм сваім дочкам, адна з якіх - Ганна - выйшла за- 
муж за Грыгорыя Остыка, троцкага кашталяна, а другая - 
Зофія - за Мікалая Ужалеўскага. Куток зямлі, дзе цяпер За- 
луча і прылеглыя вёскі, дастаўся Грыгорыю Остыку. 


! Звесткі пра наднёманскія фальваркі, якія перайшлі потым да Ра- 
дзівілаў, узяты з папер Нясвіжскага архіва: некаторыя - непасрэдна, а 
некаторыя -- з выступленняў юрыстаў пры разглядзе справы пра апеку 
князя Антонія Радзівіла, познаньскага валадара, над князёўнай Стафа- 
ніяй Радзівіл у рамках гаворкі пра аддзяленне нясвіжскага маярату ад 
спадчынных уладанняў. З тых выступленняў найбольш прыдалася «Рэп- 
ліка з боку князёўны» п. П. Юзафа Карчэўскага 1824 года. 

Остык нядоўга быў уладальнікам гэтых зямель, а хутчэй - 
гэтых лясоў, бо ў выніку сямейнай дамоўленасці ўступіў ула- 
данні свайму швагру Ужалеўскаму. З апісання гэтай перада- 
чы, ажыццёўленай у 1536 годзе, вельмі выразна відаць межы 
тых уладанняў, дзе сённяшняя Залуча,- рускі дакумент 
акрэслівае абшар ад ракі Ячонкі да Сулы. «А Сула ў Нёман упа- 
дае, а Ячная таксама ў Нёман упадае, і цягнуцца землі па 
рацэ Нёман...» - значыць, гэта быў абшар ад вусця ракі 
Ячонкі і да вусця Сулы. Якраз у гэтым абшары ляжыць мая 
вёска. У апісанні не згадваюцца іншыя паселішчы, акрамя 
вёскі Аталезь, якая мела дзевяць асобных «службаў», сялянскіх 
хат, колькасць якіх вырасла сёння да пяцідзесяці. 

У гісторыі малой вёскі тры стагоддзі можна акрэсліць 
некалькімі фразамі: ад Ужалеўскіх гэты куток перайшоў да 
Служкаў, гаспадароў стоўбцаўскіх уладанняў, ад Служкаў 
у 1575 годзе -- да Мікалая Крыштофа Радзівіла; у 1681 годзе 
Залуча ўжо значыцца як фальварак; пры Яне Казіміры (па- 
водле падання) гэтыя ваколіцы спустошылі шведы, пакі- 
нуўшы пасля сябе як памяць пару капцоў у лесе і жменю 
мядзяных шэлегаў з адбіткам Яна Казіміра і падобных ім з 
ініцыяламі Г. А. (Густава Адольфа), кінутых калісьці ў Нё- 
ман,-- грошы гэтыя вясной у час паводкі асядаюць на пяс- 
чаных берагах; Кароль Станіслаў Радзівіл, літоўскі канц- 
лер, каля 1720 года заснаваў у Жукавым Барку уніяцкую 
царкву, тут жа сама сабой узнікла і карчма - вось і ўсё гіста- 
рычнае мінулае вёсачкі. У вёсцы люд убогі, робіць ён на нё- 
манскіх віцінах альбо на сваім і панскім полі; у маёнтку - 
арандатар ці аканом; на пясчаных нівах - часцей за ўсё 
неўраджай; часам ранні разліў Нёмана, мор, спякотнае лета, 
марозная зіма, дажджы, спрыяльныя ці не спрыяльныя для 
гаспадаркі,- вось усе факты мясцовай гісторыі, якія тры- 
маюцца ў памяці мясцовага люду. Помняцца яны, пакуль 
жыве старое пакаленне; маладое ў сваёй долі і нядолі цал- 
кам забываецца пра ўсё гэта. Генерацыя за генерацыяй 

працавала на памешчыцкай ніве, скардзілася на долю ў 
вясковай карчме, у нядзелю малілася ў сваёй царкве, у па- 
нядзелак вазіла з бліжэйшых лясоў у Мір дрэва на продаж і 
такім чынам аплачвала падаткі і чынш, пасля ішла на веч- 
ны спачын на пясчаны царкоўны цвінтар, уступаючы мес- 
ца новаму пакаленню. 

Выехаўшы з двара, мінуўшы грэблю ў нізіне, узбіраемся 
на высокую гару, з якой, як далоні, відаць налева разлеглыя 
пустыя палі, направа -- зялёныя лугі, сярод якіх дзе-нідзе 
высяцца расахатыя дубы, далей -- зарослыя вербалозам нё- 
манскія затокі, а яшчэ далей - срэбная стужка самога Нёма- 
на, за ім - лясы, раскіданыя ўдалечыні хаткі, пясчаныя 
ўзгоркі, шырокія разлогі палёў -- ваколіца, прыгожая для вока 
таго, хто туг прыжыўся, але пустая для чужака, які не звяза- 
ны з гэтымі мясцінамі ніякімі ўспамінамі, таму не можа зра- 
зумець спеваў тутэйшых салаўёў, шуму тутэйшага ветру. 

Пясчаным насыпам уязджаем у вёску Жукаў Барок. Пра- 
цавіты люд праз стагоддзі ўрабіў гэтыя бязлюдныя пяскі: зба- 
жына навокал кусціцца буйней, чым ва ўсёй ваколіцы. Людзі 
туг сярэдняга росту, лагоднага, славянскага выразу твару, у 
чорных, з дамашняй воўны сярмягах, заклапочана снуюць 
па сваіх шнурах. Мы вітаем іх згодна са звычаем: «Бог у по- 
мач!» і ад усёй душы зычым поспеху ў мазольнай працы. 

Вёска балоцістая, бо ў нізіне, і хоць малая (у ёй можна 
налічыць ледзьве дзесяць хат), але дзякуючы свайму гожа- 
му месцу на беразе Нёмана славіцца кузняй, млыном, цар- 
квою, плябаніяй, лясніцтвам, прасторнай новай карчмою 
і паромам на Нёмане. Яна часам нагадвае мястэчка, зрэш- 
ты, у мінулым і папраўдзе была нечым да яго падобнай, пра 
што яна любіць успомніць. 

Не смейцеся, паблажлівыя чытачы, з такой арыстакра- 
тычнай прэтэнзіі нашай вёскі - я пакажу вам памятку, якой 
і праўда наша вёска можа ганарыцца. Ці бачыце з гэтай 
грэблі побач з царквой у садзе малую, цяпер запушчаную 

сядзібу? Гэта -- тутэйшае лясніцтва. У гэтым дамку, у гэтым 
садзе правёў свае дзіцячыя гады малады, прызнаны грамад- 
ствам пісьменнік, аўтар «Споведзі», «Дзетазабойцы», «Зара- 
зы» і іншых твораў, Антоні Пяткевіч, вядомы пад іменем 
Адама Плуга. Таварыш яго дзіцячых гадоў, я добра помню 
маладога паэта ў акружэнні прыстойнай шляхецкай сям'і, 
у абдымках братоў і добрай маці; помню тыя небагатыя 
пакоі, той садок у квецені і тыя добрыя сэрцы жыхароў дам- 
ка, гледзячы на якіх, чалавек з замілаваннем думаў пра 
сціплую прастату продкаў. У мяне сціскаецца сэрца, калі 
чытаю ў прысвечаным мне вершы Плуга! ўспамін пра тыя 
прыгожыя хвілі нашага ранку і адначасна горкі і праўдзівы 
зварот да рэчаіснасці: 


Вунь яна, сядзіба продкаў, - 

З садам тым, з гняздом бусліным, 
З шустрых ластавак чародкай, 

З буркатаннем галубіным. Родны кут. 
Стаю, застылы. 

Во наш дом бацькоўскі мілы. 
Пацямнелі, збляклі сцены. 

Дзе ты, час наш летуценны? 
Жураўлінымі ключамі 

Адляцеў ад нас імкліва. 

Дом акенкамі-вачамі 

На мяне глядзіць тужліва. 

З палыном глухім ля клеці 

Сумна шэпчацца унь вецер. 

І сабака ў будцы вые... 

А ці помніш, як, бывала, 

Дружа, ўсё тут шчасцем грала? 
Пойдзем к хаце... Ах, мой браце, 
Людзі іншыя, чужыя 

Там цяпер гаспадарамі; 


І [1.: А(репаейт. 1849. Т. Ш. С. 235. 

Могуць дзверы ў нашай хаце 
Зачыніць яны прад намі. 

Дзе ж цябе я прывітаю? 

Хай кутка, мой друг, не маю, 
Дзе б цябе я хоць часамі 

З распасцёртымі рукамі 

Мог сустрэць каля парогу 

І абняць, мой любы дружа, 
Ды я маю, дзякуй Богу, 
Сэрца, што кахае дужа. 

Ты у ім, калі ні зойдзеш, 
Дом наш даўні, ў сэрцы, знойдзеш. 


І праўда, малады паэце: яшчэ ў нашых сэрцах знойдзем 
сябе. Ад берагоў Днястра, ад берагоў Віліі, куды параскідала 
нас доля, мы, поўныя ўспамінаў, сэрцам вяртаемся на пяс- 
чаны бераг Нёмана, каб там падумаць і заплакаць і ў сяб- 
роўскім абдымку падбадзёрыцца, набраць новых сіл у бяс- 
концай жыццёвай дарозе. 


П 
е ДарогадаМіра е 
е Колькі слоў пра засцянковую шляхту е 


Мінаючы вёскі, дубровы, мястэчкі, 
Табе раскажу я пра рэкі і рэчкі, 
Дзе шлях іх, куды з іх якая ўпадае, 
Якую з іх Вісла глытае. 


Кляновіч. Плытнік 

Пазнаёміўшы крыху з маёй ранейшай сядзібай, запра- 
шаю цябе, чытач, у далейшую вандроўку па тутэйшых ва- 
коліцах. Будзем пільнавацца пры гэтым большых дарог. 
Пераправіўшыся ў Жукавым Барку праз Нёман, мы трапля- 

ем на яго заходнім беразе ў нізіну, прывабную для вока, але 
вельмі небяспечную для вандроўніка, які змушаны пера- 
сякаць тут сухія і мокрыя канавы і ручаіны, кружыць удоўж 
і ўпоперак па гразкім балоце. Удосталь пакружыўшыся тут, 
мы ўрэшце выязджаем на шырокую пясчаную дарогу, якая 
вядзе на паўднёвы захад, да Міра. 

З гэтай нізіны цікаўнае вока, скіроўваючыся і назад, і ўпе- 
рад, убачыць усю розніцу ў краявідзе краіны па двух баках 
Нёмана: там, за ракой, адкуль мы рухаемся, сінеюць хваё- 
выя лясы, ярчэй зелянеюць наднёманскія астраўкі дрэў і 
гэты «ракітавы вяною”, што аздабляе чало Нёмана. Адтуль, 
ад вады і з лясоў, далятаюць да нас спевы птаства, бо мы 
едзем раніцай; а перад намі -- голая пясчаная раўніна, высо- 
кія пясчаныя ўзгоркі, бедная расліннасць. Уся безабаронная 
краіна, аддадзеная ва ўладу віхур і спякоты, выклікае ўра- 
жанне нейкай паныласці. Направа ад нас цягнецца ў дале- 
чыні ўзбярэжжа Нёмана, налева - пачынаюцца высокія 
ўзгоркі (на адным з іх - даўні шведскі акоп), якія служаць як 
бы пераходам да больш урадлівых ваколіц, здольных карміць 
многія вялікія вёскі і засценкі. Дарога, якая вядзе насда Міра, 
адкрывае перад нашымі вачамі стэп, на якім відаць толькі 
крыжы, дахі далёкіх людскіх хат і дзе-нідзе адзінокія купкі 
дрэў. Іэта адзіныя дэмаркацыйныя пункты, якія паказваюць 
дарогу таму, хто яе ведае і без іх; той жа, хто яе не ведае, 
пэўна, заблудзіцца сярод гэтых пясчаных палёў і ўзгоркаў, 
на гэтай сетцы дарог ідарожак, што вядуць немаведама куды. 

Едзем адкрытымі чалямі, прыпякае сонца, над намі 
бумкаюць авадні з нявінным намерам напіцца крыві па- 
дарожнікаў. Ці мала на дарозе жыцця мы сустракаем такіх 
во сатэлітаў? 

Што азначаюць гэтыя крыжы, якіх так многа сустрака- 
ецца па дарозе? На бясплоднай ніве выцягваюць яны пле- 


1 Выраз Кляновіча ў адносінах да Віслы. 


2 Зак. 1726 33 

чы да неба, як бы ўзносячы малітву, каб быў пасланы ад- 
туль ратаю лепшы ўраджай. Можа, гэта памятка якога-не- 
будзь даўняга трагічнага выпадку? Але дарэмна пытацца 
пра гэта ў навакольнага люду: пастаўлены ў нейкай далё- 
кай даўніне крыж паступова гніў, вось-вось меўся ўпасці ці 
ўпаў, і новае пакаленне аднавіла яго і моліцца перад ім, 
просячы лепшае долі, а доля яго - тая самая. 

Крыж, пясчаны маляўнічы ўзгорак, за ўзгоркам -- ізноў 
крыж і вось ручай, абапал якога зялёная паша, а налева ўцёк 
ад гасцінца засценак Віскачы, каб схаваць ад вока пада- 
рожніка сваю беднасць. 

Бо вядома ж, што засценкі, альбо шляхецкія сядзібы, 
якія былі калісьці характэрнаю прыкметаю шляхецкай 
Рэчы Паспалітай, якія некалі бурлілі палітычным жыццём 
сваёй краіны, болей нават шумна, чым сённяшнія клубы 
на Захадзе, і якія былі гняздом і рассаднікам гэтай дзей- 
най расы шляхціцаў, што зброяй, пяром, моцнай да кнігі 
і келіха галавой здзіўляла свет, цяпер, скажам мы, страцілі 
не толькі грамадскае, але і ўсякае значэнне і ніякай не 
вытвараюць прадукцыі, нічога не даюць краю, акрамя не- 
вялікіх чыншаў, акрамя аканомаў для суседніх маёнткаў, 
акрамя (як тут) коней на кірмашы, гадаваных шляхтай, 
вернай рыцарскім звычаям продкаў. Са сціплымі патрэ- 
бамі і сродкамі засцянковы шляхціц, абрабляючы сваю 
шчуплую ніву, не клапоціцца пра асвету, пра лепшы по- 
быт, пра павышэнне прадукцыйнасці гаспадаркі. Ён яшчэ 
ганарыцца сваімі прывілеямі і гатоў паўтараць, што «ён 
роўны ваяводзе», але не здагадваецца, што ў былыя часы 
ён і праўда быў роўны ваяводзе і ў сіле, і ў розуме, што 
ваявода лічыўся з ім; не здагадваецца яшчэ засцянковая 
шляхта, што калісьці была каўчэгам законаў свабоды, якія 
так клапатліва выпрацоўваліся на сеймах, з'ездах і ў вус- 
ных ці пісьмовых палітычных даследаваннях альбо ў кры- 
вавых бітвах з ворагамі і братамі, што права яе продкаў 

не прызнавала ні пана, ні мужыка, ні мешчаніна, а толькі 
шляхціца, што яно не літавала нават караля - толькі шлях- 
ту, толькі шляхта была ўсім і ўсё было для яе. Сумна гля- 
дзець на былых нашчадкаў тых магутных, свабодных, аве- 
яных славаю шляхціцаў-рыцараў, сумна бачыць іх цяпе- 
рашні інтэлектуальны ўзровень і прызнаваць маральны 
заняпад дробнай шляхты, якая пасля былога ўзвышэння 
трапіла ў поўную залежнасць ад магнатаў - сваіх братоў 
паводле канстытуцыі, але ў сапраўднасці сваіх паноў. Як 
Ісаў з Бібліі, які за міску сачавіцы прадаў хітраму брату 
права старшынства, шляхта за кухаль мёду, за паўвалокі 
зямлі прадавала панам і рыцарскае плячо, і грамадзян- 
скае права голасу, і не адзін раз сваё грамадзянскае сум- 
ленне. Спадзеючыся на панскую ласку, прыкутая да ўбогіх 
засцянковых сядзіб, выцесненая з рысталішча вялікіх гра- 
мадзянскіх заслуг і адапхнутая ад стала, калі рэспубліка 
дзяліла хлеб для заслужаных, шляхта пачала карміцца сей- 
мікавым варывам і, абражаная ў сваёй чалавечай годнасці, 
дайшла да таго, што ў яе пачало расці пачуццё ганарлі- 
васці за сваё шляхецкае званне, яна стала толькі хваліцца 
абвешчанай роўнасцю ў шляхецкім саслоўі, якой у са- 
праўднасці ўжо не было. 

Сваю палітычную ролю, а з ёй і маральнасць шляхта 
пачала страчваць ужо з другой паловы ХХІІ стагоддзя, Дык 
ці ж дзіва, што сёння, калі ў яе аднялі права голасу, якім Бог 
ведае як карысталася, калі перайшла выключна на земля- 
робчую працу, не вельмі ўдзячную як тут, так і ў іншых 
краях, яна ледзь-ледзь забяспечвае свае самыя сціплыя пат- 
рэбы. Добра раскрыў невысокі інтэлектуальны ўзровень 
засцянковай шляхты ўсімі паважаны і мілы майму сэрцу 
паэт А. С. 


...Ведае шляхта, адкуль яна родам, 
Ды раз не дае грошаў прадзедаў слава, 
Іх цнотам вучыцца якая выгода?! 

Глядзіць усё ж шляхта ў мінулага сховы 
І знае, што продкі галілі галовы, 

Насілі здаўна кунтушы ды чамары... 
Што йшчэ? Білі туркаў, татараў. 


Але цяпер перажыла век свайго актыўнага жыцця і забы- 
ла найбольш важную частку ўласнай гісторыі. Што ж ёй за- 
стаецца рабіць? Яшчэ болей драбнець ці адрадзіцца ў но- 
вай форме, знайшоўшы карысную працу, выбраўшы адну з 
многіх патрэбных грамадству прафесій, якія прапануе ўрад 
кожнаму, хто жадае працаваць? Земляробства, літаратура, 
гандаль, дзяржаўная служба -- колькі ж тут трэба працаўні- 
коў, колькі ж працавітым рукам будзе і хлеба, і пашаны, і 
славы! Сціплыя, невялікія, ідылічныя засценкі, якія не даюць 
колькі патрэбна хлеба і не могуць забяспечыць усіх рабо- 
тай, няхай бы засталіся толькі як гняздо, дзе вырастаюць 
маладыя пакаленні, і як прытулак для старых пасля працоў- 
нага жыцця, як захавальнікі сямейнай дабрачыннасці. Але 
маладым трэба ў свет! Абавязкова ў свет! Як было ў часы, калі 
шляхта жыла актыўным жыццём. Такая наша братэрская па- 
рада шляхце з засценкаў. І я буду маліцца, каб ёй на свеце 
заўсёды свяціла шчасце. 

Няхай даруюць мне чытачы за такое адступленне пра 
нашу засцянковую шляхту. Едучы па пясчаных і аднастай- 
ных раўнінах, чалавек -- хоча ён ці не хоча - мусіць пра 
што-небудзь думаць, а апісваючы падарожжа, і думкі свае 
павінен паведаць чытачу. Хто-небудзь можа пісаць усю кнігу 
з саміх уражанняў падарожжа -- чаму ж мы не можам дум- 
кам сваім прысвяціць колькі старонак? Ці гэта для нас пер- 
шыня? Ці адзін раз паэтычныя летуценні, салодкія і горкія, 
якія нам прыплывалі ў галаву і ў сэрца якраз у гэтых мясці- 
нах, мы перадавалі нашым чытачам? Але пойдзем далей! 
Мінуўшы цяжкі для пераезду масток пад засценкам Віскачы, 
«наталіўшы, як кажа Трэмбіцкі, смагу ў мілым раўчуку», ру- 
хаемся па пясчанай раўніне пакручастаю дарогай далей. 

Мінаючы злева і справа ледзь бачныя здалёку два ці тры за- 
сценкі, дзе праводзяць сваё незайздроснае жыццё нашчадкі 
шляхты, што служыла некалі Радзівілам, падарожнік з пры- 
емнасцю адчуе, як яго галаву акрывае лес гожых хвой, елакі 
ляшчын, а перад прытупленымі аднастайнасцю вачыма паў- 
стае новая карціна. Неўзабаве з лесу адкрываецца від на за- 
рослую цяністымі вербамі грэблю, направа відаць гожая 
лугавіна пасярод лесу, налева -- возера, а за ім маляўнічы 
ўзгорак, зарослы ядлоўцам,-- там шляхецкая хата, млын на 
возеры і яшчэ дзве іншыя хаты. Іэта асада Міранка, якая сва- 
ёй назвай нагадвае, што мы ўжо недалёка ад Міра. 

І праўда, выехаўшы з лесу, мінуўшы колькі гліністых уз- 
горкаў, любуючыся весялейшымі краявідамі, бачым, ЯК вы- 
плываюць з туману касцельныя і царкоўныя вежы мястэчка 
Мір, дах жыдоўскай школы і велічны сваімі руінамі замак 
Іллінічаў у вянку старых ліп і вязаў прылеглага да яго саду. 





е Першыя ўражанні па ўездзе. е Мірскі замак 
«Адступленне ад прадмета і колькі слоў аб архітэктуры е 
е Першае гістарычнае ўпамінанне пра Мір у ХІУ стагоддзі е 
е Перадача Міра Сеньку Гедыгалдовічу. е Татарскія напады е 
еІллінічы. е Апошні з Іллінічаў. е Мір у руках Радзівілаў е 
е Парафіяльны касцёл е 
«Літаратурная спрэчка мірскага арганіста з панам Марцінам, 
бернардынскім фурманам, пра мірскія званы « 
е Надпіс на плябаніі е 
«Сённяшні выгляд і становішча мястэчка е 


Вось дамкоў убогіх статак -- 
Дзе канец, там і пачатак, 
Бо ў мястэчку тым на грудзе 
Нават дзвесце хат не будзе. 
Пэўна, холадна ў тых хатах, 
Бо ад дыму тут падатак. 
Два тут кляштары, храм Божы, 
Дзве карчмы на раздарожжы, 
Як іўсюды, як звычайна... 

Я. Ясінскі. Спрэчкі 


З боку Жукавага Барка ўязджаеш у Мір, як у вёску: усе 
больш арыстакратычныя будынкі недзе пахаваліся, перад 
намі ж - вуліца мяшчанскіх дамоў і хлявоў, што нагадва- 
юць вёску. Толькі карчма пры самым уездзе -- гэтая пастка 
для сялян, што прыязджаюць у горад, і купкі бруднага і ля- 
нівага жыдоўства напамінаюць нам, што мы ў мястэчку. Вяз- 
нучы ў гразі, якой Мір славіцца сярод іншых тутэйшых га- 
радоў, потым патрэсваючыся па выкладзеным нячастымі ка- 
мянямі бруку, які, мусіць, помніць яшчэ паганскія часы - 
такі мае варварскі выгляд, прыязджаем на рынак, рухаемся 
каля ранейшай базыльянскай, а цяпер грэчаскай царквы і 
паміж крам, змураваных у два рады, паглядных знадворку, 
але пустых усярэдзіне, уцякаючы ад чарады крыклівых жы- 
доў абодвух полаў, якія расхвальваюць свае рэдкія тавары, 
сунімаемся нарэшце перад старасвецкім мураваным кас- 
цёлам з мураванай таксама званіцай, толькі ўжо новай, у 
нейкім няпэўным архітэктурным стылі. 

Калі паварочваем улева і едзем па вуліцы, што вядзе на 
Нясвіж, перад нашымі вачыма ўстае ва ўсёй велічы сваіх 

руінаў Мірскі замак, да якога ад касцёла будзе з тысячу кро- 
каў. Спяшаемся паглядзець на прыгожы помнік дойлідства 
на пачатку ХХІ стагоддзя, узнесены над невялікім ручаём і 
абведзены валам, лёхам і ровам, рэшткі якіх яшчэ можна 
дзе-нідзе ўбачыць. Прыгожы гэта быў замак, шкада толькі, 
што ён не праславіўся якой-небудзь гістарычнай падзеяй. 
Брама ў форме паловы вала, над брамай і і па кутах замка 


іш. - а-а 

пяць прыгожай архітэктуры вежаў з пашкоджанымі бай- 
ніцамі, яшчэ мураваныя сцены - вось і ўсё, што заста- 
лося ад велічнага гмаху. Руіны з чырвонай цэглы прыго- 
жа глядзяцца на зялёным фоне даўніх валоў і блізкага 
саду, а бацяны, што звілі на вежах свае гнёзды, вельмі 
добра аздабляюць тое, што засталося ад замка, якому, 
нягледзячы на моцныя яшчэ сцены, ужо ніколі, мабыць, 
не ўваскрэснуць. 

Гэта, як бачым, гатычная пабудова; яшчэ ў ёй прагляд- 
ваецца нешта феадальнае, часы Сярэднявечча, але відаць 
ужо ўплыў італьянскага густу, які ў ХУІ стагоддзі адбіўся ў 
нас на ўсіх творах мастацтва. Бо дойлідства, як і літара- 
тура, добра адлюстроўвае думку кожнага народа і часу. 
Хачу развіць сваю думку. У грэкаў і рымлян, народаў рэс- 
публіканскіх, якія на «ты» з багамі, святымі, і грамадскія 
пабудовы вызначаліся вялікімі памерамі, лагоднасцю 
формаў і велічнаю прастатою. Адбівалася тут не веліч 
багоў, у гонар якіх узносіліся святыні, а веліч здольнага да 
ўсяго народа, што прыходзіў сюды маліцца і спраўляць 
свае абрады. Язычнікі грэкі і рымляне прадугадвалі Бога, 
але паколькі жылі пры дзяржаўным ладзе, пры якім улада 
не была сканцэнтравана ў адных руках, то і рысы аднаго 
Бога - усёмагутнасць, звышдабрата і звышмудрасць - 
яны раздрабілі на лікі тысячы сваіх бажкоў, што паасобку 
не былі нічым іншым, як людзьмі найвысокай маральнай 
дасканаласці, рысы якіх у сваёй сукупнасці і складалі Бога 
(так, як 5епайш5 роршч5цфие готалпі»5 у сукупнасці складаў 
грамадскую ўладу Рыма), але ніводзін з іх паасобку не да- 
сягаў найвышэйшай улады. Скараючыся зборнай сіле 
Бога, колішні язычнік адчуваў, што яго бажкі - толькі 
форма, у якую ён сам па сваім разуменні ўвасобіў нека- 
торыя рысы Бога; таму з гэтымі багамі дазваляў сабе абы- 
ходзіцца як хацеў, а ў святынях, пабудаваных у іх гонар, 
не біў чалом, але адкрыта абмяркоўваў дзяржаўныя праб- 

лемы, верачы, што найбольшая заслуга ў вачах багоў - 
гэта лепшыя грамадзянскія якасці. Святыні грэкаў і рым- 
лян былі пабудовамі народнымі - шырокімі, адкрытымі, 
галасы ў іх адгукаліся рэхам; у іх адзначаліся мінулыя гады, 
консульствы, бітвы, у іх можна было ўбачыць творы па- 
пулярнага ў народзе разьбярства і атрыманы за бітвы з 
ворагам сцяг -- славу айчыннага мастацтва і славу зброі. 
Архітэктура іх святынь сімвалізуе сабой чалавецтва, згур- 
таванае ў грамадзянскую супольнасць і ўзвышанае да ідЭ- 
алу боства. 

Асаблівасці народнага побытуў сярэднія вякі, адрозненні 
ад побыту ранейшых часоў адбіліся на абліччы гатычнай 
архітэктуры. Божы свет, разарваны на тысячы дробных ча- 
стак; закуты ў жалеза рыцар адваяваў сабе ўладу над часткай 
зямлі, назваўся з Божай ласкі ўдзельным панам, але, адчува- 
ючы, што здабытае грубай сілай ён здолее ўтрымаць толькі 
тады, калі будзе пільны, узброены і хітры, а таму павінен 
быць строгім і ганарыстым, бо іначай не здолее дабіцца па- 
слухмянасці васалаў. Дом яго - гэта замак на высокай ска- 
ле, з вежамі, якія служаць для абароны і адначасова сімвалі- 
зуюць неабмежаваную моц магната-феадала, гмах як быц- 
цам кажа падданым, што няма ўлады іншай, як Бог і гаспа- 
дар замка, герб якога на высокай вежы сягае аж у неба. Феа- 
дальныя замкі звычайна завостранай формы, аздабленне 
ламаных кутоў нагадвае думнае і гнеўнае чало; кожная са- 
мая нявінная на выгляд аздоба мае абарончую мэту, як кож- 
ная ўсмешка хітрага чалавека, што прывык маскіраваць свае 
тайныя намеры; многа ў гэтых замках лёхаў, хованак, пад- 
копаў, адсекаў для зняволеных і капліц, бо гэтак жа многа 
страшных тайнаў жыве ў сэрцы вяльможнага феадала. Вуз- 
кая брама -- хаця б праз яе не ўціснулася помста ці здрада, 
малыя вокны -- бо тут не любяць сонца, бо гэта вякі Цямно- 
ты; непабеленыя, з каменю альбо цэглы муры - бо ў задачу 
гэтых замкаў не ўваходзіць прымаць любых сэрцу гасцей, а 

бараніцца ад назойлівых, пужаць тых, хто можа праціснуц- 
ца з ліхімі намерамі. 

Гмахі касцёлаў у сярэднія вякі маюць гэтакі ж гатычны 
характар. Манархі і папы імкнуцца ўмацаваць сваю ўладу і 
паказаць людзям, што яны - пасланнікі Бога. Бог - гэта не 
носьбіт міласэрнасці, не сын, які пайшоў на крыж за лю- 
дзей, не дух, што прыйшоў асвяціць зямлю, як уяўляецца 
ўсім, а грозны ўладар, які на першы план ставіць справядлі- 
васць, а не літасцівасць, які гатовы ў кожную хвіліну перу- 
ном пацвердзіць клятвы Ватыкана. Малітва да яго -- гэта не 
просьба дзіцяці да бацькі, але голас зняволенага да свайго 
пана. І сапраўды, толькі так магло духавенства гаварыць з 
тагачасным грамадствам. Дзе матэрыяльная сіла стала над 
усімі ідэямі, дзе вялікія злачынствы патрабавалі вялікіх па- 
кут, дзе толькі касцёл мог рэфармаваць грамадства; з магут- 
нымі і беспакаранымі нельга было гаварыць іначай як мо- 
вай нязломнай сілы і божай справядлівасці. Вось тайна цём- 
ных, вузкіх, высокіх, закратаваных жалезам касцельных і 
кляштарных сярэдневяковых муроў. Выгляд гатычных му- 
роў з іх высокімі вежамі, што сягаюць аж у хмары, як бы 
хоча сказаць: з нябёс бяруць яго пасланнікі сваю грозную 
зямную сілу. 

Па меры таго як друк і Рэфармацыя хісталі сярэдневя- 
ковы парадак, весялеў і стыль будаўніцтва. Муры пачалі за- 
кругляць, вокны павялічваць, брамы пашыраць, бо ўжо даб- 
рачыннасць, асвета, гасціннасць, словам, лепшыя чалаве- 
чыя якасці замянялі ранейшае «права мацнейшага». 

На месцы даўнейшай пакорнай і гарачай веры Рэфар- 
мацыя, тэалагічныя спрэчкі і заглыбленне ў Біблію адхі- 
лілі частку таямнічай заслоны, якая закрывала ў Сярэдня- 
веччы ўсю хрысціянскую рэлігію. Пачалі са святатацкай 
цікавасцю, наколькі гэта было даступна, углядвацца ў аб- 
лічча боства, а калі заўважылі, што на гэтым святым абліч- 
чы болей спагады, чым гневу і грозьбаў, разняволеныя 

дзеці зблізіліся з Айцом, а ў велічных, ясных, прыгожых і 
адкрытых святынях, што былі ўзнесены Богу, хацелі вы- 
казаць Яго веліч, звышмудрасць і дабрату, якая гарнула да 
Яго лона ўсю Адамаву дзятву. Гэта была прысяга не зняво- 
леных, а вольных і разумных істот, якімі бачацца ўжо 
дзеці новых вяКОў. 

Такі стыль касцельнага будаўніцтва, які спярша пачаў 
праяўляцца ў Ватыкане, зрабіўся хутка ўсеагульным, так 
што нават езуіты, якія кінулі ўсе сілы, каб не дапусціць уся- 
го гэтага і вярнуць назад Сярэднявечча, вымушаны былі 
прыстасавацца да духу часу і сваім касцёлам надаваць 
рысы добразычлівага, а не грознага боства. 

Заняпад гвалтоўнай сілы і рост палітычнага значэн- 
ня маралі адбіліся ў новым часе і на грамадзянскім бу- 
даўніцтве. Паглядзім толькі на нашы замкі ХУ і ХХІ ста- 
годдзяў і на пазнейшыя - як палагоднеў іх гатычны 
стыль ад новых, менш суровых формаў, як вострыя куты 
ўступілі месца простым кутам, кругам і авалам, якія, на- 
даючы будынкам хараство правільнасці, выклікаюць 
пашану, а не страх. Грамадства стала ўваходзіць у больш 
прыстойныя формы жыцця. Зменшылася сіла, знізіліся 
вежы і дахі замкаў, расшырыліся вузкія брамы, як верны 
знак той дыпламатычнай гасціннасці, якую кожны ча- 
каў у гмаху магната. Са зменай умоў вайсковага мастац- 
тва з вузкіх байніц былі зроблены шырэйшыя вокны, якія 
ўпускалі болей сонечных праменняў, бо арыстакрат ба- 
яўся, каб не падумалі, што ў цемнаце снуе змову суп- 
роць грамадзянскіх свабод. Завалены таямнічыя лёхі, а 
ў падземных склепах, дзе некалі енчылі зняволеныя ах- 
вяры самадурства і суровасці, пачалі хаваць бочкі з вен- 
герскім і мёдам для прыёму братоў-шляхціцаў, без якіх 
не мелі сілы магнаты. Атынкаваны і пабелены муры, бо 
ўсякую дзікасць, якая яшчэ заставалася, трэба было ста- 
ранна выганяць і ісці да людзей з прыветлівасцю, са свя- 

точнасцю, з распасцёртымі рукамі і з той вясёлай усмеш- 
кай, што яднае людскія сэрцы. 

Гэтакі выгляд муроў так званай новай эпохі як бы гаво- 
рыць: няхай братаецца слабасць з сілай у імя святла. 

Ці пабудаваныя сёння гмахі нашых багацеяў -- з нізкімі 
дахамі, як іх ганарыстая лагоднасць, з квяцістымі садамі, 
як іх мова, з узятымі на замок брамамі, як іх сэрцы, з неда- 
ступнымі паркамі, як іх эгаізм, ці яны, гэтыя пабудовы, у 
якіх відаць столькі розных стыляў і эпох, правільна харак- 
тарызуюць нашы часы? Які наогул характар нашай эпохі і 
нашага дойлідства? Пра гэта з адлегласці часу скажа нехта 
іншы. Ну, а мы вернемся да руінаў Мірскага замка. 

Адразу можна заўважыць, што гэта пабудова сягае ў да- 
лёкую старажытнасць. У руінах няма тых вялізных камя- 
нёў, якія, напрыклад, мы бачым у сценах Наваградскага, 
Лідскага, Медніцкага ці Крэўскага замкаў, дзівячыся з не- 
звычайнай сілы людзей, якія так высока ўзносілі і змацоў- 
валі вапнай велізарныя валуны, што прымушалі верыць 
народнаму паданню пра нейкае племя волатаў, якое буда- 
вала гэтыя гмахі'!, ці, можа, дае прычыну паплакаць над 
дзікасцю вякоў, калі ваеннапалонны, прыраўняны да быд- 
ла, быў прыгнаны на работу, якая патрабавала нечалаве- 
чай сілы. Тут жа нічога гэтага няма: муры цагляныя, аку- 
ратныя, малюнак пабудовы чысты і поўны вытанчанага 
хараства, стыль гатычны, але змякчаны акруглымі і прама- 
вугольнымі формамі - увесь замак прыгожы, з пераход- 
нымі рысамі ад Сярэднявечча да новага часу. 


! Наш просты люд пра многія замкі апавядае, што яны быццам бы 
пабудаваны волатамі альбо багамі. Прывяду тут паданне, якое чуў Я ў 
ваколіцах Крэва, дзе знаходзіцца старалітоўскі замак, які помніць за- 
бойства Кейстута. Люд сцвярджае, што гэты замак муравалі адначасова 
з Медніцкім, за сем міль адсюль. А племя, якое будавала яго, было такое 
дужае, што майстры абодвух замкаў, пазычаючы адзін у аднаго мулярскі 
молат, перакідалі яго з Меднікаў да Крэва і наадварот. 

Тут можа ўзнікнуць пытанне: з якой мэтай быў пабуда- 
ваны гэты прыгожы помнік дойлідства ХУІ стагоддзя? Быў 
спакойны час, будаваўся замак у глыбіні спакойнага краю, і 
цяжка дапусціць, што абарончыя мэты былі тут галоўныя, 
тым больш што сама раўнінная мясцовасць для абароны 
не вельмі прыдатная. 

З другога боку, Юры Іллініч, што загадаў мураваць гэтыя 
сцены, быў не надта багаты магнат, і гэтакі магутны гмах не 
адпавядаў яго фартуне і значэнню. Дзеля чаго ж тады буда- 
ваў? Ды проста ганарыстаму Іллінічу ці яго апекуну Міка- 
лаю Радзівілу Чорнаму хацелася, каб Іллініч займеў тытул 
валадара замка Святой Рымскай імперыі і пісаўся граф 
мірскі, а такі тытул прысвойвалі нямецкія імператары толькі 
ўладальнікам замкаў. [...] Такім чынам арыстакратычная пых- 
лівасць была краевугольным каменем гэтай пабудовы. 

Але вернемся ў даўніну, зазірнём у першыя часы існа- 
вання Міра. 

Сама назва мясцовасці гаворыць пра нейкі мір ці саюз, 
можа, паміж Літвой і Руссю, бо, як ужо згадвалася, недалёка 
адсюль была мяжа, што падзяляла два плямёны. Але калі, 
хто і з кім завязаў тут саюз? Хто заснаваў мястэчка ці аса- 
ду? Змрок стагоддзяў схаваў усе гэтыя падрабязнасці. 

Першае ўпамінанне пра Мір мы сустракаем у рэляцыі 
пра інтрыгі крыжакоў у ХІУ стагоддзі, калі гэтыя ўзброе- 
ныя законнікі, пасварыўшы паміж сабой дзяцей Альгерда і 
Кейстута, мелі надзею скарыстаць заняпад Літвы для свай- 
го палітычнага ўзвышэння. 

У 1395 годзе крыжакі, якія падтрымлівалі Свідрыгайлу ў 
барацьбе з Вітаўтам, уварваліся на чале з вялікім магіст- 
рам Конрадам Юнгінгенам у Літву і за пятнаццаць дзён 
спустошылі наднёманскія ваколіцы, спалілі Драгічын, На- 
ваградак, Мір і Ліду' і працягвалі свой рэйд далей, пакуль 


і Гл. Балінскі М. Гісторыя: У З т. Вільня, 1836. Т. 1. С. 154. 

вясновае разводдзе, якое іх заспела пад Салаечнікамі, не 
прымусіла павярнуць назад. 

Праз трыццаць дзевяць гадоў, у 1434 годзе, знаходзім 
яшчэ адну згадку пра Мір. На велікакняскім літоўскім тро- 
не, сагнаўшы з яго Свідрыгайлу, гады два сядзеў Жыгімонт 
Кейстутавіч. Перад гэтым паміж абодвума князямі вяліся 
варварскія бітвы, з прыцягненнем крыжакоў. Рыхтуючыся 
да рашучага ўдару па Свідрыгайлу, Жыгімонт адчуў патрэ- 
бу ў аб'яднанні моцных і верных сабе прыхільнікаў, для 
чаго пачаў раздаваць славутым ліцвінам землі і замкі - як 
тыя, што належалі ўсяму краю, так і тыя, што былі ў алады- 
яльным валоданні вялікіх князёў. У ліку адораных князем 
быў Сенька Гедыгалдовіч, якому дастаўся Мір з усімі зем- 
лямі. Прыводзім тут дароўную паперу, якая да гэтага часу 
захавалася на лацінскай мове ў Нясвіжскім архіве: «Іп 
потіпе Готіпі, Атеп. Сот рПотапа орега іп 5е уп Іарйіа еі 
а тетогіа Потіпут фчае Іарйіз5 е5і еў сафіса Ёасііте 
еуапезсапі; песе55е е5:, ис Іёегагот арісіроз её йаеііцт 
(езйтопіцт регрепепшг. Ргоіпае поз 5ігізтилді», Геі ргаба 
Маяпи5 Рух ШПуапіае, Киу55іае еіс. Ад сппс(іопіт регреппепі 
«Чеацсіти5 тетогіат ргаезеп(ічт рег іепогет фдцотодо 
репзабіз еб ФПтрепіег сопзіёегаіі5 баеіІірц5 5егуібі5 фдіри5 
вепего5ц5 52гуепКо буеіроіЧоуіса біеіі5 поріз зіпсеге 
Іес5, Мозігае Эегепігасі біаеіі5з ехай: пШйтодо соп- 
теп4а5 еі іп бішгот апсіо 5пае Ёіаеіасі5 5йіо, рет 
еўчэдет Ёегуеп(і5 её ФПітепііц5 ехрірепфут, удІеп(ездце 
рВагат Йаеіот зегуііогоіт еі орзедціогат сопзіапііа 
расіепц5 соп(іпцага, сопаігло поп ігац4ештг ргаетіо, зеа 
ройц5 тегібо саеёегі5 гейеаі іп ехетріст, ргаебаіо зуепКо 
зпіздпе Вегедірц» ас Іері(іті5 зиссез5огірі5 Пас іпіга зсгір(ат 
Сопат, уіаеіісеў Міг сит отпібі5 ад ірэап а бім зресіапру5. 
ет Вотіпез ці раіе Ретід сут 5015 регтапі5 еў із фі 
ехіуі/ «е 5ца (егга, рег 9гапісіа5 іп (еггат ргаеісіа сипіае 
4евіти»5, допауіти»5, соп(Шітц», аззітпауітц», ргаезепБ5- 

даме дату, Чопатіі», сопіегітц», іпэсгірітцз5 е іп регрешцт 
Іагеітиг, сот отпірц5 пЦІіСіби5, сепзіриз геді(іри5 іп- 
(гоісіриз еў орбуеп(іопірі5 ад ргаеёісіат Сигіап, зіпршШа(іт 
зресіапібіуз Аегіз 5Йуі5, Метогіри5, Сатріз Оцегсесі5, Ки- 
ре(і5, Мегі5, баііз, Воггі5, Ріпесі5, Ме ісіі5 еб теііз5, (гі- 
ро(агііз едчогіт рарша(огіріу», ргаіі5, разсиі5, соПірі», 
уаШБиз, Іасі5 уе! Іасорц5, ад0і5, 8цуіі5, Потіпіби», 5(аепіз, 
раічаіраз, різсіпі», різса(огіі5, Кірі», гіуі5... ее еопіт ето- 
Іотепі(із её бгеуі(ег спат отпіриз5 еі 5іпеціі5 и51р05 еі 
ргоуепри5 фиіризсипдце потіпірц5 вепегаірц5, зресіаііри5 
потіпаіцш, уе] уаіеапі потіпагі, Іопее Іаёе ас сігсиутіе- 
геп(іаІсет и аб ап(ідоо іп ір5ім5 з5іпрШіз теіі5... Биз еі 
Іітіссіроа5 5ияС, Гаегапі бізпсіа её Іітійасае, спт отпі ўшге 
еў дотіпіо ртгоці апіесез50ге5 ХМозігі ас еўм5 52гуепКопіі 
регіепціі Пабиіс еў роззевіі, піріІ репійі5 /игіз аці Ротіпіі 
поріз еў поз(гі5 з5цссе550гірц5 іп еізўет гезегуап(е», доп(ахаў 
зегуіца дцае Морі5 её ХМозігі5 5иссе550гіри5, аб ап(іфиюо е5і 
гез(гіс015, Парепіцт (епепдоут еі регребі5 (етрогірц5 
роззіЧепёдиут, уепдепіцт, соттиапёдат, дапу, аіі- 
згепапіцчп, сопЧопапдиул, ес іп 0505 5005 Беперіасі(о5, ргомі 
зірі зпіздие Іірегі5 Іерііті», ас 5цае Іері(ітае роз(егіогі(аў еі 
зпссе550гір05 теііи5 соттодіц5 еі сопэцІ(іи5 ехреіге 
уіЧерішг/,, сопуепепёфіт. Іп сиўі5 іеі (езтопіцт еў гораг 
бгтіаб5 ор(іпиеге 5іеШо Мозігае Маўез(ай5 зиррепёепс, 
ргаезепіа іп зіти! соттцилпігі. Асшіт еў Чат іп Сазіго 
Мозіго Тгоку таўогі, Ёегіа зех(а іпіта ос(ауа5 Согрогі5 СРгізбі, 
аппо Ротіпі тШезіто фпаёгагепіезіто (гаесе5іто фпагію, 
Ргаезеп(іриз Маяпіісіз е( 5ігепиі5: Оз(ісопе Саз(еПапо 
уЙПпелзі, Реўіго аІіаз5 Іеіц5гср РаІабпо Тгосепзі, Ре(го Моп- 
гіеміоуіст (егтае Шруапіае Маг5сра!со, Апёгеа Муетігоуіст, 
Морііі МісоІао Мозігі 5есгегагіо, дпі ргаезепіат рарбціі іп 
Соті55і5, аііздце дцапа річгірц5 (е5й15, ёе бізпіз».- «У імя 
Бога амін. Паколькі людскія дзеі хутка мінаюцца і іх не 
можа ўтрымаць нядоўгая чалавечая памяць, то іх трэба 

абавязкова замацаваць у пісьме. Пагэтаму мы, Жыгімонт, 
з Божай ласкі вялікі князь літоўскі, рускі і Г. Д., ПіСЬМОМ ГЭ- 
тым даводзім да ведама ўсіх, што, добра ўзважыўшы мно- 
гія заслугі вернага нам і мілага Сенькі Гедыгалдовіча і жада- 
ючы, каб у будучым ён яшчэ лепей нёс сваю верную служ- 
бу - не так дзеля ўзнагароды, як для прыкладу іншым - 
названаму Сеньку, а таксама яго дзецям і нашчадкам ма- 
ёнтак Мір, з усім тым, што даўно яму належыць, разам з 
людзьмі, з Дзямідам і яго роднымі сынамі, тым Дзямідам, 
які праз мяжу перайшоў сюды са сваёй зямлі, мы аддалі, 
даравалі, запісалі і цяпер аддаём, даруем, замацоўваем, за- 
пісваем на будучае гэты маёнтак з усімі яго выгодамі, чын- 
шамі, прыбыткамі, з палямі, лясамі, палянкамі, дубнякамі, 
зараснікамі, з гаямі, сасновымі барамі, з борцямі і пчалі- 
нымі пасекамі, з платнымі выпасамі для коней, з лугамі, 
пашамі, узгоркамі, далінамі, азёрамі, ставамі, рэкамі, зато- 
камі, плытамі, сажалкамі, з правам лавіць рыбу на берагах, 
ручаямі... з дабротамі, - з усімі паасобнымі і валавымі зда- 
быткамі і даходамі ўсялякага роду як цяперашніх назваў, 
так і тых, якія ім будуць давацца ў будучым, уздоўж, ушыр і 
навокал у даўнейшых межах... і межах папярэднікаў на- 
шых і яго, Сенькі, якія ён сам меў, дадаючы нашы правы на 
ўладанні да правоў нашых нашчадкаў, не адносячы сюды 
толькі службу, якая здаўна нам абавязана падначальвацца. 
Правамоцны ён гэтыя памесці трымаць і на вечныя часы 
валодаць імі, можна прадаць іх, абмяняць, перадаць, ад- 
даць у заклад, падараваць, менавіта рабіць з імі так, як яму 
і яго паўнапраўнаму патомству ці паўнапраўным далей- 
шым наступнікам захочацца. Для пасведчання і трывалай 
моцы надання мы зацвярджаем пячаткай Нашай Вялікасці. 
Адбылося гэтае наданне ў нашым замку ў Троках большых 
у суботу, на восьмы дзень пасля свята Цела Божага, года 
тысяча чатырыста трыццаць чацвёртага ў прысутнасці 
радавітых і паважаных віленскага кашталяна Остыка, Пят- 

ра альбо Лелюша, ваяводы трокскага, маршалка зямлі літоў- 
скай Пятра Мангердовіча, Андрэя Неміровіча, нашага сак- 
ратара шляхетнага Мікалая, які прысутнічаў на камісіі, і 
многіх іншых сапраўдных сведкаў». 

Ці крыжакі дашчэнту спалілі і знішчылі даўнейшы Мір, 
ці быў ён тады яшчэ невялічкай асадай, але мы бачым, 
што гэтая гучная прывілея, якая давала шырокае права на 
валоданне ўсім, што ўжо і перад тым належала Гедыгалдо- 
вічам,- відаць, яна давала толькі права на карчаванне ля- 
соў і засяленне людзьмі гэтых земляў, але не давала гато- 
вых тады ўладанняў. Мы чытаем тут згадку толькі пра ма- 
ёнтак (сігіа), але не ўпамінаецца яшчэ там замак, ані сло- 
вам не згадваецца горад, не называюцца ніякія ўгоддзі, а 
ўсё сялянскае насельніцтва складаецца толькі з нейкага 
Дзяміда і яго сям'і, Дзяміда, які Бог ведае адкуль заблудзіў 
сюды і які, нібы той Ной, памалу выгадаваў цэлае племя 
падданых. Праз семнаццаць гадоў гаспадарання Сямён 
Гедыгалдовіч, які стаў ужо віленскім кашталянам і намес- 
нікам Казіміра Ягелончыка ў Смаленску, запісаў Мір у тым 
жа амаль складзе, што ў час яго набыцця, сваёй прыём- 
най дачцэ Ганне Бутрымаўне, якая, паміраючы яшчэ ўдзя- 
воцтве ў доме Забжазінскіх у Камені (міль за 8 ад Міра), 
перапісала свой набытак у пажыццёвае валоданне род- 
най цётцы -- жонцы Сенькі -- Мілохне Гедыгалдовічавай 
(1476), пасля ж яе смерці ўладанні былі перададзены 
сваяку -- Юрыю Іллінічу. Так, у 1490 годзе ўладальнікамі 
Міра сталі Іллінічы. Юры Іллініч пачаў клапаціцца пра 
ўпарадкаванне і ўдасканаленне сваіх уладанняў, скуплі- 
ваць прылеглыя вотчыны, а можа, і заснаваў горад, бо як- 
раз тады тутэйшыя ваколіцы сталі здабычай татарскіх 
нажоў і агню. 

Гісторыкі хоць і не называюць спустошаных татарамі 
ў 1505 годзе мясцін, але з іх прац выразна відаць, што 
яны маюць на ўвазе якраз тутэйшыя ваколіцы. Першы раз 

татары прайшлі тут, калі кіраваліся на Наваградак, які аба- 
раняў ад іх са зброяй у руках наваградскі ваявода Альберт 
Гаштольд. На другі год, ідучы па сваіх леташніх слядах, 
яны рушылі далей за Наваградак - аж за Нёман, пад Ліду. А 
ці ж невядома, што азначалі татарскія пераходы па без- 
абаронных ваколіцах. Прывядзём рэляцыю з Кромера пра 
другі іх напад на Літву: «Кароль (Аляксандр) дагараў у ру- 
ках аднаго эмпірычнага лекара, а хутчэй ашуканца, які, 
будучы палякам, выдаваў сябе за грэка -- ён, прызначыў- 
шы каралю лазню, паценне, яшчэ больш гэтым яго асла- 
біў. Літоўскія ж паны, усчаўшы бясконцыя сваркі ў час 
цяжкай хваробы караля, клапаціліся толькі пра сябе, не 
думаючы пра Рэч Паспалітую. Татары ж, падбадзёраныя 
сваім першым паспяховым паходам, калі яны прыцягнулі 
дамоў шмат рабункаў, пасля кароткага адпачынку, падма- 
цаваўшы свае сілы, у месяцы жніўні ізноў напалі на Літву. 
Размясціліся пад Клецкім замкам, недалёка ад вытокаў 
Нёмана, пакінулі там двух салтанаў (так называюць сы- 
ноў іх уладароў) з дзесяцітысячным войскам і разбегліся 
ў колькасці дваццаці тысяч чалавек спусташаць ваколі- 
цы. Перад гэтым цяжкахворы кароль разам з жонкай і ўсім 
сваім рыштункам выехаў з Вільні ў Ліду, да замка, які зна- 
ходзіцца за 12 міль ад Вільні... Калі ён ужо быў у Лідзе, 
прыскакаў да яго ганец і паведаміў, што татарскія войскі 
адсюль на адлегласці толькі аднаго дзённага пераходу". 
Гэтай вестцы не вельмі паверылі. Міхал Глінскі, які быў 
пры каралю, паслаў туды верны яму атрад адважных сер- 
баў, што быў пад рукой, упэўнены, што яны разаб'юць 
ворага. Хутка атрад напаў на татарскую арду, але дзевяць 
3 іх палеглі ў бітве, астатнія былі рассеяны. Нанізаныя на 
кот'і галовы забітых татары прынеслі свайму военачаль- 


ІТэта якраз у ваколіцах Міра, які ляжыць паміж Лідай і Клецкам міль 
за 14 ад Ліды. 

ніку. Прыбліжаныя вырашылі адправіць караля, непакоя- 
чыся пра яго бяспеку, хворага і здарожанага манарха на 
крытых насілках назад у Вільню. А Міхал Глінскі, які ведаў 
звычкі татар, з гетманам Станіславам Кішкам і літоўскай 
шляхтай, што, дачуўшыся пра набліжэнне арды, збеглася 
да караля, гатовая ісці з ім на ворага, выправіліся пад 
Клецк, каб ударыць па галоўным стане ворага раней, чым 
збяруцца асобныя групы, якія спусташалі ваколіцы...»! 

Глінскі, як вядома, разбіў пад Клецкам татар і весткай 
пра гэтую перамогу асвятліў апошнія хвілі караля Аляксан- 
дра, які паміраў у Вільні. Але вернемся да Міра. Мы бачым, 
што ён стаяў на дарозе татарскіх набегаў, паміж Клецкам і 
Лідай, за сем міль ад галоўнага зборышча татар. Ахвярамі 
іх спусташэнняў, пра якія пішуць гісторыкі, былі якраз ва- 
коліцы Нясвіжа, Міра, Карэлічаў, пунктаў занадта малазнач- 
ных, каб іх называць па імені. 

Татарскія спусташэнні, сваркі Забжазінскіх, Іллінічаў, 
Кішкаў, Глябовічаў і іншых літоўскіх магнатаў з гордым і 
магутным Міхалам Глінскім прывялі да таго, што За- 
бжазінскі быў пазбаўлены ваяводскай пасады, а Крыштоф 
Іллініч трапіў у турму, і яшчэ жахлівы лёс Яна Забжазін- 
скага, на якога Глінскі ўчыніў напад, замардаваў ва ўлас- 
ным доме, - усё гэта, відаць, і заставіла Юрыя Іллініча 
пабудаваць у Міры крэпасць. Ці так гэта было ў сапраўд- 
насці, ці падмурак замка пачаў закладваць Юры, ці сын 
яго - Шчаслівы Іллініч, ці ўнук Юры, - невядома, бо ў 
тагачасных дакументах мы не знаходзім згадак пра Мірскі 
замак. 

Юры Іллініч (дзед) памёр каля 1520 года маршалкам 
літоўскім і старостам брэсцкім. Ён значна пашырыў пры 


І Сгопіег М. Ге огір. еі герц ре5(і5 Роіопопіт. Со]оп. Аргіріпае, 1589. 
ЦЬег ХХХ. Р 456. -- Не маючы пад рукой перакладу Блажоўскага, прапа- 
ную свой пераклад. 

жыцці свае ўладанні ў ваколіцах Міра, узяў спадчыну жонкі - 
Белую і Чарнаўчыцы, увесь гэты багаты набытак пакінуў 
сваім чатыром сынам. Шчаслівы, перажыўшы братоў, стаў 
уладальнікам амаль усёй бацькаўшчыны, у тым ліку і Міра”, 

Пра гэтага Шчаслівага Іллініча вядома толькі тое, што 
ён, гэтак жа, як і бацька, быў брэсцкім старостам і ажаніўся 
з Соф'яй Радзівіл, дачкой Яна Барадача, троцкага кашталяна, 
ад якой меў сына Юрыя. Памёр Шчаслівы Іллініч у 1540 го- 
дзе, а неўзабаве ў 1541 годзе памерла і яго жонка, пакінуў- 
шы адзінага сына - Юрыя Іллініча, якога ўзялі пад сваю 
апеку яго багатыя сваякі -- Радзівілы. 

Апекуном юнага Юрыя стаў яго дзядзька Мікалай Радзівіл 
Чорны, віленскі ваявода і літоўскі канцлер, вядомы сваім 
багаццем, розумам і магутнасцю, а яшчэ сваяцтвам і пры- 
язнымі сувязямі з Жыгімонтам Аўгустам і, нарэшце, клопа- 
там пра пашырэнне пратэстанцтва ў Літве. Юры Іллініч 


І Ю. І. Крашэўскі ў «Карцінах жыцця і падарожжа» і М. Балінскі ў 
«Старажытнай Польшчы» не прыйшлі да адзінай думкі наконт таго, ці 
ўваходзілі ва ўладанні Радзівілаў землі Белай на Падляшшы. Першы сцвяр- 
джае, што яны былі набыткам Кішкаў, другі -- што Іллінічаў. Іх довады, 
якія апіраюцца на пазнейшыя акты, хоць і дакладныя, але ўсё ж супя- 
рэчлівыя. Каб убачыць ісціну, трэба вярнуцца на некалькі дзесяткаў 
гадоў назад і не блытаць двух Юрыяў Іллінічаў -- дзеда з унукам. Кары- 
стаючыся даўнімі дакументамі, мы можам высветліць, як усё было ў са- 
праўднасці. Юры Іванавіч Іллініч ад сваёй жонкі (родавае імя якой не- 
вядома) атрымаў уладанні Белую і Чарнаўчыцы, якія пасля яго смерці 
былі падзелены паміж двума сынамі Станіславам і Шчаслівым і дзвюма 
дочкамі - Ядзвігай, што была замужам за Абрамовічам, і Ганнай - 
жонкай Пятра Кішкі. Потым Ян Іллініч памёр, а Ядзвіга Абрамовічава 
перапрадала сваю вотчыну сястры, Бельшчына ж была падзелена на 
дзве часткі, адна дасталася Шчасліваму Іллінічу, а другая -- Ганне Кішка- 
вай. Сын Шчаслівага бяздзетны Юры, усынавіўшы князя Мікалая Крыш- 
тофа Радзівіла, зрабіў яго ўладальнікам сваёй вотчыны, уладанні ж Кішкаў 
яшчэ раней Мікалай Кішка і яго жонка з дому Хадкевічаў перапрадалі ў 
1549 годзе Мікалаю Чорнаму. Адна палова Белай і Чарнаўчыц з прылег- 
лымі землямі перайшла да Радзівілаў ад Іллінічаў, а другая - ад Кішкаў. 

выхоўваўся, відаць, у Нясвіжы разам з малымі дзецьмі Альб- 
рыхта, Станіслава, Юрыя і Мікалая Крыштофа яшчэ на прын- 
цыпах каталіцкага касцёла, бо Мікалай Чорны каля 1550 года 
прыняў гельвецкае веравызнанне і схіляў да яго ўсю сваю 
сям'ю ідамашніх. Ёсць звесткі з 1542 года, што Мікалай Чор- 

ны выконваў, згодна з законам, абавязкі апекуна над мала- 
летнім Іллінічам. Гэта быў магутны апякун: асабістая слава і 
знатнасць роду, багацце, арыстакратычная гордасць і дып- 
ламатычныя здольнасці рабілі Мікалая Чорнага адной з най- 
славутых постацяў сваёй эпохі. Значэнне яго ўзрасло з на- 
даннем яму першых у Літве міністэрскіх пасадаў і асабліва 
пасля таго, калі былі выяўлены сваяцтва і прыязныя адносі- 
ны з домам манарха: Жыгімонт Аўгуст, сын Жыгімонта І, 
пасля смерці сваёй першай жонкі ў верасні 1547 года ажа- 
ніўся з Барбарай Радзівіл Гаштольдавай, дваюраднай сястрой 
Мікалая Радзівіла. Яшчэ калі гэты шлюбны саюз захоўваўся 
ў тайне, ужо быў адчувальны ўплыў Радзівіла на справы два- 
ра ідзяржавы. Праз месяцы два радзівілаўскі дом заззяў но- 
вымі найцудоўнейшымі ўпрыгожаннямі -- гаспадары імкну- 
ліся не адстаць у гэтым ад двара, з якім былі звязаны. А наго- 
да была такая. Імператар Карл У пацвердзіў пасланніку Жы- 
гімонта Аўгуста раней прысуджанае Радзівілам княскае зван- 
не, пашыраючы яго на ўладальнікаў вотчын дзвюх ліній Ра- 
дзівілаў -- ад Ганёндза і Мэдэлі да Алыкі, Нясвіжа, Бірж і Дубі- 
нак. Паважанаму ў імператарскім двары Мікалаю Чорнаму 
лёгка было знайсці свайму выхаванцу Юрыю Іллінічу вы- 
датную пасаду на аўстрыйскай службе, бо нашы магнаты 
рэдка калі атрымлівалі сваё выхаванне і сваю рыцарскую 
вывучку на радзіме; ім хацелася перад усімі выхваляцца сва- 
ёй еўрапейскай адукацыяй, гучным тытулам, які да таго ж 
быў забаронены айчынным правам. Ды і чаму ж было не 
пазнаваць змоладу свет, калі дазвалялі сродкі? Чаму ж было 
не набываць уласнай працай замежныя званні, калі айчын- 
ныя даставаліся і так, без працы? Калі сын прывілеяванага 

роду мог заўсёды быць упэўнены, што яму забяспечана і 
месца ў сенаце, і староства для падтрымання яго годнасці і 
гонару сярод шляхты? Малады Юры Іллініч, дзякуючы апе- 
цы Радзівіла і ўласным рыцарскім якасцям, выдатна праявіў 
сябе ў аўстрыйскім войску і атрымаў прыхільнасць Ферды- 
нанда ІІ, рымскага караля, які за заслугі надаў яму 10 ліпеня 
1555 года тытул графа Рымскай дзяржавы ў Міры - гэта ж 
яго каралеўскаапостальскай мосці нічога не каштавала. Ты- 
тул, згодна з польскім заканадаўствам, асновай якога была 
шляхецкая роўнасць, не даваў ніякіх дадатковых правоў, але 
надаваў магнату яшчэ большай велічы і важнасці. У даку- 
менце пра наданне гэтага тытула першы раз сустракаем мы 
згадку пра Мірскі замак: «Ір5іц5 Агсет Міўг сот (боса ў1гі5 
дісцопе отпірцздие Шіц5 рег(іпепііз іп соті(а(ип егехітіз, 
пес поп ірэцт беогеіцмт Шіпіст ір5іц5 Іірего5 Паегейез еі 
зшссе550ге5 Іері(ітоз ех Іртрбіз 505 ІеріСіто (Вого ргосгаеа(о5 
ас пабо5 еў пазсіпайиугоз5 (ат тазсцо5 фат іоетіпеа5 Феіпсер5 
регрейіз бабігі5 (етрогірц5 ад діссот сотіайіт Агсіз Міўг 
іп соті(е5 сгеауітц5 еб потіпауітц»».-- «Яго замак Мір і адмі- 
нісграцыйную акругу з усёй маёмасцю мы ўзвышаем на 
ступень графства, гэтае званне надаём самому Юрыю 
Іллінічу, яго дзецям, спадчыннікам і законным наступнікам 
і іх дзецям абодвух полаў, якія ёсць і якія народзяцца, ад сён- 
няшняга дня і ва ўсе будучыя часы называючы іх ад граф- 
ства замка Мір графамі». 

Але не суджана было Іллінічу перадаць сваім нашчад- 
кам уладанні, падвышаныя велічным званнем графства. 
Чалавек у самым росквіце сіл, па-мужчынску прыгожы і 
моцны, якім мы бачым яго на захаваным партрэце ў Ня- 
свіжскім замку, адчуваў, аднак, што яму нядоўга засталося 
гасціць на зямлі. Невядома, ці слабое здароўе, ці нейкая 
таямніца ў жыцці былі прычынай таго, што, не беручы ні З 


І Арыгінал гэтага дакумента знаходзіцца ў Нясвіжскім архіве. 

кім шлюбу, заўчасна пачаў думаць аб смерці і перадачы 
сваёй маёмасці ў чужыя дастойныя рукі, бо ні нашчадкаў, 
ні блізкіх сваякоў у яго не было. Урэшце ў падзяку за апеку, 
якую ўзяў над ім Мікалай Радзівіл Чорны, Іллініч запісаў 
свае ўладанні ў спадчыну яго сыну Мікалаю Крыштофу 
Радзівілу, празванаму ў народзе Сіроткам,- юнаку хвара- 
вітаму, з рознымі заскокамі маладосці, якія яшчэ больш пад- 
рывалі яго здароўе. Калі Іллініч усынавіў Мікалая Крышто- 
фа (1568), яму было гадоў дзевятнаццаць і ён быў ужо мар- 
шалкам літоўскім, а праз тры гады пасля смерці бацькі стаў 
на чале свайго сямейства як галава магутнага княскага роду 
Радзівілаў. Мікалай Крыштоф праславіўся як пілігрым у 
Ерусалім, як багаты, міласэрны і набожны пан, мудры мі- 
ністр каралеўскай рады, пачынальнік нясвіжскага маяра- 
ту, беражлівы гаспадар дому, заснавальнік многіх замкаў і 
касцёлаў у сваіх уладаннях, нарэшце, як роданачальнік 
шматлікіх радзівілаўскіх пакаленняў, вядомых у айчыннай 
гісторыі. Але калі яго ўсынавіў Іллініч, быў гэта, як ужо згад- 
валася, хваравіты юнак, да таго ж гуляка, ад якога мала чаго 
можна было чакаць у будучым, таму намнога большай па- 
шаны заслугоўвае славуты сваімі дзеямі Іллініч, чым яго 
прыёмны сын. З вялікай цікавасцю сочым мы за гэтай по- 
стаццю, за чалавекам, які ў самым росквіце сіл з халоднай 
крывёю рыхтуецца да смерці, як шчодра ўзнагароджвае 
слуг, раздорваючы ім набыткі небагатай спадчыны"!, як 
робіць нашчадкам рэшты ўладанняў сына свайго апекуна, 


" Усе распараджэнні Іллініча наконт надзялення маёмасцю слуг 
былі зроблены за год да яго смерці, г. зн. у 1568 годзе. Ён падараваў 
Цімафею Крышталоўскаму вёску Уніхава, Ярмолу Авядоўскаму - сем 
валок зямлі (надзел называўся Трэмбачоўскі, а пазней там узнікла вёс- 
ка Агароднікі), Яну Абрамовічу -- пяць валок зямлі і г. д. Спадчына 
Мікалая Крыштофа, якая дасталася ад Іллініча, у Міры і Белай не такая 
была і выдатная. Але апрача Іллінічавых уладанняў Радзівілы атры- 
малі яшчэ тытул мірскіх графаў. 

намнога багацейшага за сябе, і хутка памірае, распыліўшы 
такім чынам усю сваю зямную маёмасць. 

Неўзабаве пасля смерці Іллініча, а памёр ён у Брэсце ў 
1569 годзе, Мікалай Крыштоф Радзівіл афіцыйна быў за- 
пісаны дзедзічам памесцяў Мір і Белая. Перадаваў гэтыя 
памесці наваградскі возны Грыгоры Тарасовіч, а прымаў 
ад імя Мікалая Крыштофа стары радзівілаўскі слуга і стары 
арыянін Альберт Кавячынскі, вядомая ў гісторыі Рэфарма- 
цыі ў Польшчы постаць як мецэнат Сымона Буднага, вы- 
даўца славутай Нясвіжскай Бібліі, паслядоўніка гельвецка- 
га веравызнання пры жыцці Мікалая Чорнага, але потым 
гарачага прыхільніка і распаўсюджвальніка ў Літве навукі 
Сацына. Ці доўга жыў яшчэ Кавячынскі, ці быў распарад- 
чыкам радзівілаўскіх уладанняў і тады, калі малады яго пан 
вярнуўся ў лона каталіцкага касцёла, невядома. 

З таго часу Мір увайшоў у склад уладанняў Радзівілаў няс- 
віжскай лініі. Калі апісвалі маярат, які Мікалай Крыштоф 
Радзівіл з братамі далучыў да сваіх уладанняў, Мір быў у 
ліку маёнткаў, што кіраваліся статутамі гэтага маярату, які 
ў 1589 годзе зацвердзіў сейм. На працягу вякоў Мір з замкам 
і графствам належаў наступным нясвіжскім ардынатам: 

у 1549 -- 1616 гг. - Мікалаю Крыштофу Радзівілу; 

у 1616 - 1654 гг - Аляксандру Людвіку, прыдворнаму 
маршалку; 

у 1654 -- 1680 гг. -- Міхалу Казіміру, падканцлеру літоў- 
скаму; 

у 1680 -- 1719 гг. -- Каролю Станіславу, канцлеру літоў- 
скаму; 

у 1719- 1762 гг. - Міхалу Казіміру, віленскаму ваяводу 
і гетману літоўскаму; 

у 1762 - 1790 гг. -- Каролю Станіславу, віленскаму вая- 
воду, які быў шырока вядомы пад імем Пане Каханку; 

у 1790 -- 1813 гг. - Дамініку, камергеру двара рускага 
імператара. 

Пасля Мір належаў дачцэ Дамініка князёўне Стафаніі, а 
сёння ў выніку сямейных пагадненняў па лініі нясвіжскіх 
уладальнікаў маярату - мужу Стафаніі, князю Людвіку Саі- 
ну Вітгенштэйну Берлебургу. 

Вось уся гісторыя Міра. Хоць ён і вельмі блізка ад галоў- 
най рэзідэнцыі гаспадароў уладанняў, але яны ніколі тут 
не жылі. Замак, што яшчэ ў 1792 годзе, як нам вядома, быў 
жылы, не маючы сродкаў абароны, не мог аказаць супра- 
ціўлення ані шведам у 1655 годзе, якіх прывёў сюды сваяк 
тагачаснага ўладальніка Міхала Казіміра здрадны сын Ба- 
гуслаў Радзівіл, літоўскі канюшы, ані расіянам у час паў- 
стання Касцюшкі. Праўда, ён быў сведкам перамог, але ні- 
якай яго заслугі ў гэтым не было. 

І ўсё жтакі шкада, што з гэтымі руінамі не звязана нівод- 
нага гістарычнага ўспаміну, шкада, што яго імя не пра- 
славілі які-небудзь рыцар або якая-небудзь выдатная з'ява 
ці славутая бітва. Малы, але жвавы ручай, што непрыкмег- 
на віецца за рэшткамі вала, паведаў бы нам пра тыя ціка- 
выя дзеі, а бард ці натхнёны паданнем вандроўнік уночы 
падслухалі бы яго сказ і расказалі бы пра ўсё ў песнях: 


Убачыў бы ў гэтых руінах 
Чыесьці і цені, і лікі, 

Пачуў бы там рыцараў клікі 
Пад поўнач у крыках савіных. 


Папраўдзе ж задумнаму воку 
Не бачацца ў замку тым здані. 
Абдзёртая вежа здалёку 
Самотна і холадна гляне. 


Аб ёй не раскажуць старыя, 
Мінуўшчыны след час развеяў. 
Мо хіба што сэрцам здалее 
Дамроіць хто дзеі былыя... 

Пакінем старыя разваліны і пойдзем паглядзець касцёл 
няпэўнага архітэктурнага стылю і мураваную трохпавяр- 
ховую плябанію, якая калі не прыгажосцю, то, ва ўсякім 
разе, даўнасцю сваёй пабудовы заслугоўвае ўвагі. 

Гэты прасторны касцёл, што доўгі час быў занядбаны, 
але цяпер у лепшым стане, быў пабудаваны на сродкі Міка- 
лая Крыштофа Радзівіла. Ён у 1594 годзе заклаў першы ка- 
мень у падмурак касцёла, а праз гадоў дзесяць, у 1604 го- 
дзе, калі касцельныя муры былі гатовыя, выдзеліў багатыя 
сродкі і для плябаніі. У 1605 годзе тагачасны адміністратар 
віленскага сабора, а пазней яго біскуп асвяціў ужо закон- 
чаную святыню. У ёй, наколькі вядома, нават і не веяла ста- 
ражытнасцю, а рамонт інтэр'ера зусім сцёр некалькі ха- 
рактэрных адзнак мінуўшчыны. Усе карціны - новыя ці 
падноўленыя; ранейшых шкадаваць не трэба, бо яны былі 
вельмі кепскія, за выключэннем карціны бакавога алтара 
святога Яна Непамуцэна, сапраўды выдатнай, амаль не кра- 
нутай пазней пэндзлем. Да прадметаў, якія напамінаюць 
пра даўнейшы густ, трэба аднесці статую Хрыста ў вялікім 
алтары, абраз найсвятой Панны Марыі з пазалочаным ме- 
талічным месяцам, срэбныя шаты на абразах гэтай жа Ба- 
гародзіцы, святога Яна Непамуцэна і святога Антонія, а так- 
сама калоны алтароў, драўляныя рамы з перавітым разьбя- 
ным лісцем і гэтакага ж стылю купель. Невядома, ці добра 
асвяжылі гэтыя старыя помнікі разьбы, пафарбаваўшы іх у 
белы і блакітны колеры. Мы хоць і любім усё старажытнае, 
запыленае, аддаючы перавагу нейкай звычайнай фарбе 
каменя, але павінны ўхваліць старанні сённяшняга пляба- 
на, дзякуючы якому інтэр'ер касцёла ў Міры стаў прываб- 
ным, чыстым, гэтым яшчэ больш настройвае душу на ма- 
літву. Да характэрных упрыгожанняў мірскага касцёла, якія 
мне давялося бачыць на працягу многіх гадоў, адносіліся 
вывешаныя каля алтара святога Антонія прынашэнні, пе- 
ралітыя цяпер на алтарныя крыжы,- гэта былі ў вялікай 

колькасці малыя сярэбраныя конікі. У Міры, мястэчку, дзе 
на год бывае шэсць конскіх кірмашоў, дзе амаль уся нава- 
кольная шляхта жыве на звязаных з імі спекуляцыях, дзе 
некалі была цыганская сталіца, а сёння ў час кірмашоў са- 
праўднае зборышча прыбылых здалёку жыдоў,- можа, ні 
адзін шляхціц, п'ючы дзе-небудзь у карчме разам з панам- 
сябрам' барыш”, нават не здагадваецца, што спрытны зло- 
дзей ужо недзе далёка скача на ягоным каняку, які быў, зда- 
ецца, незаўважна пастаўлены на дварэ. Дазнаўшыся пра 
страту, ён ішоў маліцца да святога Антонія, патрона згуб- 
леных рэчаў, а потым, знайшоўшы страчанае, са сляза- 
мі на вачах падвешваў каля ног таго патрона срэбнае 
зітШасгип свайго гнядога ці каштанкі. А якія добрыя думкі 
выклікае від гэтых прынашэнняў! Што тут слёз, што тут 
скаргаў! Бо гэтая ж каштанка -- можа, уся маёмасць, прад- 
мет усіх турбот, мрояў і надзей беднага засцянковага шлях- 
ціца. Якія тут сямейныя сцэны, колькі ўрачыстых клятваў 
віноўніка, што болей на гарэлку ён і не гляне, а колькі ра- 
дасці, калі неяк зусім неспадзявана знойдзецца страчанае, 
радасці чыстай і прававернай, бо тут уцеха пасля роспачы 
прыпісвалася толькі Богу і святому патрону, сіле веры і па- 
корлівай малітвы. 

Званіца, якая служыць адначасова брамай да касцёла, 
была змуравана ў першыя гады гэтага стагоддзя ў вольным 
гатычным стылі. У яе невялікай вежы месціцца галоўны 
звон, названы Каролем, а ў аркадах тры іншыя, хоць і мен- 
шыя, але з гарманічным гукам званы. 

Хто ж не ведае «Мемуараў манаха», якія займаюць цэн- 
тральнае месца ў выданых «Літоўскіх карцінах» Ігнацыя 
Ходзькі? Хто не запомніў у іх рэляцыі бернардынскага фур- 


І Сябар (ням. Киапдтапп) - чалавек, з якім ідзе гандаль. 
г Барыш - замочка торгу, у іншых месцах гэтую неабходную кірма- 
шовую цырымонію называюць «магарыч?» ці «ЛіткуП». 

мана Марціна пра мірскія званы, рэляцыі, якая дала Анто- 
нію Залескаму штуршок да стварэння прыгожай замалёўкі 
ў «Віленскім альбоме» пра тое, як пачцівы манах... 


пя быў якраз пад Мірам, 
Ступаў дарогай бітаю, са жвірам, 
Яго гняды, а побач на кабылцы сівай 
Патрэсваўся Марцін і пугай жыва 
Паказваў на мястэчка -- Лаўрыновіч слухаў 
Пра мірскі звон і бернардынку нюхаў! 


Але ніяк не зменшыцца вартасць «Мемуараў манаха», 
калі, апіраючыся на дакладныя мясцовыя даследаванні, 
асмелімся аспрэчыць эрудыцыю пана Марціна і скажам, 
што мірскі звон, празваны Каролем, адліты быў задоўга да 
нараджэння князя Кароля Пане Каханку, і калі ён вярнуўся 
з-за мяжы (1768), не магло быць гаворкі пра мірскі звон як 
толькі што адліты. Што ў часе вяртання Радзівіла дадому 
мірскі «Кароль» ужо 52 гады склікаў на імшу прававерных 
насуперак сцверджанню пачцівага бернардынскага фур- 
мана Марціна ў «Мемуарах...», тут можна даверыцца не 
менш аўтарытэтнаму сведчанню. Мірскі арганіст на нашу 
вялікую просьбу ласкава згадзіўся ўслужыць нам і дабрац- 
ца палесвіцы ажда званіцы і, чытаючы па складах вылітыя 
на вялікім звоне літары, запісаў іх для насу тым жа парадку: 
«Согоіч5 5(апізІац5 Кадзіўіі. Р. б. Рох іп Оіука, Міезуіе?, 
Віг?е, Рорбіпзкі, ЗіасК, Кору! её КІесК 5. К. ]. Ргіпсер5. Сотез 
іп 5гуаіоугіес, Міг, Кго7е еі Ві4аіа, заргетц5 СапсеПагіц5 
М. Р. І. Вгасіауіеп5і5, РгетізІеп5і5. Суіасроуіепзі5, Сате- 
песеп5і5, Кгтгуз20уіеп5і5, Мітупепзі5, Оз(гепзі5 регрейшіз 
ецрегпабог. Аппо Чотілпі 1710. Піе 1411». Ніжэй: «Еодіі те 
Атртозім5 ]оаппез5 Рай», а яшчэ ніжэй: «5. Місрасі, 5. Сагоі5, 


"Тэта ўрывак з паэтычнага ліста да мяне пана Міхала Канткоўскага, 
аўтара гутарак Амбражэвіча. 


60 


Вандроўкі па маіх былых ваколіцах 


Э(апізІац5» -- імёны святых, якія былі наданы, паводле звы- 
чаю касцёла, звону. 

Выходзіць, што фундатарам мірскага «Кароля» быў у 
сапраўднасці Кароль Радзівіл, толькі не Пане Каханку, а яго 
дзед Кароль Станіслаў, падканцлер літоўскі (памёр у 1711-м). 
Другі, меншы, звон таго ж самага фундатара Кароля пазна- 
чаны той жа датай і імем майстра Пата. Але за год перад 
гэтым убогі шляхціц пан Мацей Самуэлёвіч са сваёй жон- 
кай даў добры прыклад князю падканцлеру, заказаўшы ў 
таго ж Пата іншы звон для мірскага касцёла. Тое, што Пане 
Каханку не ўзбагачаў тую званіцу ніякімі скарбамі, цал- 
кам пацвярджае сваімі довадамі мірскі арганіст, абвяргаю- 
чы расказы пана Марціна. Хто ведае, калі б не лясы, што 
цягнуцца паўз дарогу з Міра да Нясвіжа, калі б не нізкае 
падвешванне «Кароля», можа, гучнае яго рэха дасягала б і 
муроў радзівілаўскай сталіцы. 

Ва ўсякім разе, мы за дзве мілі чулі не раз, як мірскі звон 
склікаў вернікаў на імшу альбо вячэрню. 

Прасторная, мураваная, на тры паверхі плябанія, якая 
цяпер менш як напалову жылая, была заснавана на пачат- 
ку ХУП стагоддзя на сродкі першага ў Міры плябана Каспа- 
ра Лянгшэвіча, відаць, з немалой дапамогай князя Мікалая 
Крыштофа Радзівіла -- над брамай на вуліцы на каменнай 
пліце выбіта назва заснавальніка і год узвядзення пабудо- 
вы (які мы не занатавалі). Вось гэты надпіс на лацінскай 
мове: «Эіс уо5 поп уорі5. Аппоапёіе Ргіпсіре ас Ротіпо тео 
Місо!. Сргізбор Кад2іуі, Вапс тірі соп4о Чотут, (бірі 
зоссе550г ропе доп, 5і ропа 5ите ропап 5і таіа сопа 
поуат. Сазрег Іапрэзгеў іса сшай5 іп Мі». І вось яго пера- 
клад: «Гэта вы не для сябе (працуеце)". З дазволу князя і май- 
го пана Мікалая Крыштофа Радзівіла гэты дом я будую для 
сябе, але і табе, добры наступнік, завяшчаю гэты дар: калі 


! Вергілій. 

спадабаецца -- з удзячнасцю прымі яго, калі не - пабудуй 
НОВЫ»!, 

Мураваная грэка-расійская царква, пры якой быў даўней 
кляштар базыльянаў, мураваныя крамы пасярод рынку, драў- 
ляная аптэка, а таксама паштовая станцыя, гэты нерв, які 
мяне гадоў восем звязваў з далёкім светам, - вось найбольш 
важныя цяпер пункты мястэчка, што складаецца з трох ці 
чатырох сотняў драўляных дамкоў - жыдоўскіх, хрысці- 
янскіх і татарскіх. Жыды, як звычайна, - найбольш рухавая 
і найбольш шумная частка местачкоўцаў, якая да таго ж час- 
цей за ўсіх трапляе на вока. Некалькі гадоў назад тутэйшыя 
крамы былі поўныя добрых баваўняных ды шаўковых выра- 
баў, палатна, футраў і ўсякай драбязы. У гэтых адносінах Мір 
меў шырокую вядомасць. Калі пра паненку, што збіралася 
хутка выходзіць замуж, казалі: «Паехала ўжо ў Мір», то гэта 
азначала, што яна пачынае рыхтаваць сабе пасаг. 

У часы майго маленства сэнс той фразы нават у досыць 
далёкіх адсюль мясцінах быў добра знаёмы. Сёння гандаль 
тут амаль поўнасцю заняпаў, але ў жыдоў засталося ў звы- 
чаі гурмой абступаць усіх, хто праязджае па вуліцы ці спы- 
няецца каля карчмы, і наперабой расхвальваць сваю якую- 
небудзь прызначаную на продаж драбязу. Кожная больш- 
менш прыстойная павозка прыцягвае да сябе цэлую хма- 
ру гаманлівага і сварлівага жыдоўства. Некалькі самых знач- 
ных таварных складоў месцяцца не ў крамах, а па дамах 
заможных жыдоў, але і іх эмісары ходзяць па вуліцах, за- 


І Яшчэ адзін афарызм з мінулага стагоддзя, знойдзены ў мірскай 
плябаніі, гэта лацінскі надпіс на дзвярах верхняга, цяпер нежылога 
паверха: 

«Озцап сиг сІаціі5, фут уосет рачрегі5 ацчііге», 

Еас дмоа СЬгі5ц15 атаі, Фут рапрег іл озііут сІатаў. 

Гэта значыць: 

«Нашто дзверы замыкаеш, пачуўшы голас убогага; 

Рабі тое, што Хрыстос робіць, калі жабрак у дзверы стукае». 

вабліваючы да сябе любога прыезджага,- чаго толькі ні 
вярзуць яму, каб зганьбіць тавары сваіх канкурэнтаў. Па- 
цяшацца з усяго гэтага ці абурацца - тут ужо будзе зале- 
жаць ад настрою прыезджага. 

Тутэйшыя мяшчане ніколі не былі абдораны магдэ- 
бургскімі правамі, яны карысталіся толькі прывілеяй Міка- 
лая Крыштофа Радзівіла (1579), што ж да пытанняў, звяза- 
ных з маёмасцю і ўзаемным наймам, з перадачай і пераза- 
пісваннем выдзеленай памешчыкам зямлі, то яны выра- 
шаюцца са згоды гэтага памешчыка. Апрача земляробства 
мяшчане займаюцца ганчарствам, ткацтвам, шавецкім ра- 
мяством, але ўсё гэта робіцца звычайна на вельмі нізкім 
узроўні. Наогул і побыт мяшчан-хрысціян вельмі кепскі, 
прычына чаго, як і ўсюды,- адсутнасць асветы, суседства 
жыдоў. У гэтым месцы можна б было пагаварыць пра аба- 
вязкі памешчыка, духавенства, пра добрыя прыклады вяр- 
ХОў... але ж я не пішу кнігу пра абавязкі, а занатоўваю толькі 
тое, што ёсць, не маючы намеру павучаць, як павінна быць. 

Жыве ў Міры некалькі дзесяткаў татарскіх сем'яў. Татары 
маюць тут свайго Молну і малую, прыцененую дрэвамі мя- 
чэць. Хто і калі іх тут пасяліў, яны не помняць. Можа, Вітаўт, 
а можа, яны засталіся тут пасля клецкага разгрому - не хачу 
фантазіраваць. 

У мяне ў руках не было на гэты конт ніякіх пісьмовых 
дакументаў, а вусныя роспыты таксама нічога мне не далі". 
Татары займаюцца вырабам шкур, агародніцтвам, якое вя- 
дуць адмыслова, і фурманствам. Увогуле гэта працавіты і 


І Нататка, што далі нам з Галоўнага кіраўніцтва маёнткамі князя 
Людвіка Вітгенштэйна, запэўнівае, што ў Актах адміністрацыйных няма 
і следу якой-небудзь прывілеі мірскім татарам, што «ў нешматлікіх 
просьбах пра атрыманне дрэва для гарбарні (зрэшты, яны больш нічо- 
га не прасілі і ніколі ні на што не скардзіліся) не спасылаюцца ні на якія 
прывілеі, а толькі на старыя звычаі». Даўнейшыя інвентары таксама не 
згадваюць аб прывілеях служылых татар. 

цвярозы люд, хаця, дзякуючы рэстрыкцыям (а дзе іх няма?), 
што дазваляюць піць гарэлку замест забароненага віна, якое, 
зрэшты, беднаму люду няма за што купляць, правілы цвяро- 
засці тут не без выключэння. Здаралася яшчэ ў іх абліччах 
напаткаць тып чыста азіяцкі, але на многіх тварах, асабліва 
жаночых, відаць ужо ўплыў паўночнага сонца, што сцерла 
іх родавыя рысы, наблізіўшы да мясцовага тыпу. 

Можна б было сказаць колькі слоў і пра цыганоў, якія жылі 
тут некалі і мелі нават свайго «караля», што ў добрыя для 
цыган часы ўчыняў парады на вуліцах Міра, ехаў у акружэнні 
коннага цыганскага эскорту, узброенага канчукамі, - але 
сёння няма тут нават і следу гэтага племені. Уплыў цыган- 
ства застаўся толькі ў традыцыях, дух яго чуецца яшчэ хіба 
на конскіх кірмашах, якіх і цяпер бывае шэсць на год. Кірма- 
шы, цыганы, гандаль футрамі і іншымі замежнымі тава- 
рамі - усё тое, што надавала калісьці гораду асаблівы ха- 
рактар, цяпер канчаткова знікае. Старое мінулася, а новае 
жыццё з адпаведнымі часу ўмовамі яшчэ не пачалося. 

Такая доля ўсіх нашых шматлікіх гарадоў і мястэчак. 


Іў 


е Куды паехаць далей? е 
еТракт да Нясвіжа. е Нашы дарогі і корчмы е 
е Мары ірэчаіснасць е 
е Прыклад добрай гаспадаркі. е Маёнткі, вёскі, лясы е 
е Уезд у Нясвіж е 


Пра жыцця ўсе праявы расказ пачынаю -- 
Што падумаеш ты, я зусім не зважаю. 
Ян Каханоўскі 
З ахвотай падарожнічаць, з блакнотам для запісу ўра- 
жанняў стаю я на рынку ў Міры, нібы той дзед-жабрак на 

ростанях: мэта не акрэслена, свет шырокі -- да якой жа 
вёскі ці горада пусціцца падарожніку? Пытанне гэтае цяж- 
кае ў любой жыццёвай сітуацыі. Тут жа яго таксама ня- 
лёгка вырашыць: прыемныя сустрэчы чакаюцца ў адным 
месцы, але ці не страціш што-небудзь яшчэ больш пры- 
емнае ў іншым? Калі б мы паехалі прама, па вуліцы Жуха- 
віцкай, я паказаў бы вам узгорак, на якім на схіле мінула- 
га стагоддзя адбылася нейкая бітва. Далей напаткалі б мы 
гожую Паланечку -- уладанне князя Канстанціна Радзі- 
віла, дзе ўбачылі б цудоўны сад, прыгожы і цікавы ў многіх 
адносінах палац і, сустрэўшыся з гаспадаром, упэўніліся 
б у радзівілаўскай знакамітасці і гасціннасці. Пасля б мы 
агледзелі ў мястэчку Ішкальдзь стары, вельмі стары, бо, 
несумненна, перароблены з язычніцкай святыні, пара- 
фіяльны касцёл, які ў ХУІ стагоддзі быў арыянскім сабо- 
рам. Словам, была б у нас цікавая і прыемная вандроўка. 
Але зноў жа як адмовіцца ад наведання вядомага выдат- 
нымі помнікамі Наваградка, сталіцы Міндоўга, месца на- 
раджэння аднаго з выдатнейшых нашых паэтаў! Як ад- 
мовіцца ад наведання Любчы, дзе ў глыбокай старажыт- 
насці быў сабор, дзе ў язычніцкай Літве часоў Міндоўга 
высока ўзнёс біскупскую годнасць Віт Дамінікан, пра яко- 
га мы не шмат ведаем, Любчы, дзе друкарні Пятра Бляста 
Кміты і Яна Лянге выдалі ў ХУІ- ХУІІ стагоддзях столькі 
важных для вывучэння гісторыі Рэфармацыі ў Літве, такіх 
сягоння рэдкіх твораў, дзе яшчэ засталіся руіны радзіві- 
лаўскага замка, Любчы, якая, урэшце, у нашы дні сваю 
старую славу падтрымлівае хіба што вытворчасцю бруд- 
наватага колерам, але, праўда, вельмі адметнага і славу- 
тага любчанскага лаку, калі верыць крамнікам, што раз- 
носяць яго па маёнтках? Гэтулькі важных прычын, вяЯдо- 
ма, не маглі б не схіліць нас скіраваць да Наваградка, калі 
б не Нясвіж, да якога адсюль нейкіх усяго чатыры мілі, 
Нясвіж, славуты не менш за Любчу ў гісторыі Рэфарма- 

цыі і літоўскага друкарства, Нясвіж, які быў сталіцай вя- 
домага князя Кароля Радзівіла, дзе яшчэ стаіць яго замак і 
захоўваецца яго архіў, а таксама многа легендаў пра яго і 
нават ягоны прах, Нясвіж, да якога вядзе выдатная дарога 
і куды трапіць можна да змяркання. 

Але косць кінута: едзем у Нясвіж. Дарога туды бітая, пра- 
мая і, як даводзяць матэматыкі (а за справядлівасць сваіх 
слоў хай самі адказваюць), павінна быць самая кароткая. 

Яшчэ раз пад'язджаем мы да замка, каля якога разыхо- 
дзяцца два тракты - адзін, той, што злева, каля старажыт- 
нага саду, вядзе на мястэчка Свержань, другі, правы, - на 
Нясвіж. Кіруемся направа. Пераязджаем мосцік і, з ахво- 
тай кінуўшы позірк на Мірскі замак і скамандаваўшы: «Едзь- 
ма, фурман», пачынаем, паводле старасвецкага звычаю, 
наша падарожжа звыклым псалмам падарожнікаў: «Хто ад- 
дасць сябе ў апеку Пану свайму!» 

Зямля гарбаціцца невысокімі пясчанымі ўзгоркамі. Па 
баках тракту - бярозы, а за дарогай высяцца сасновыя гайкі 
і кусцяцца досыць буйныя хмызнякі - прыкмета някеп- 
скай зямлі. Збажына -- сярэдняй ураджайнасці, краявід - 
не шырокі, нічым асаблівым не вылучаецца, дарога крыху 
пясчаная, але ў цэлым - выдатная. Нічога незвычайнага 
тут не ўбачыш. 

Для эфекту можна б было, як звычайна робяць пада- 
рожнікі, распісаць які-небудзь дарожны выпадак альбо 
ў яркіх фарбах размаляваць краявіды - чытач, можа, па- 
верыў бы гэтаму, але калі адкрыецца падман, ці ж не со- 
рамна будзе і ці павераць табе пасля такога? Кажуць, 
праўда - яктая аліва ў вадзе: заўсёды наверх выплыве. 
Напрыклад, у гэтых самых мясцінах, па якіх мы едзем, 
мы можам праз дзвесце гадоў абвінаваціць у хлусні ша- 
ноўнага Сымона Старавольскага, які напісаў нямала ра- 
зумных і праўдзівых кніг, які так мудра і прыгожа адка- 
заў шведскаму каралю, калі (ці памятаеце, чытачы?) той 

самаўпэўнены швед, робячы абход трунаў польскіх ка- 
ралёў, прарочыў, што Ян Казімір не вернецца болей у 
Польшчу. Дык вось ксёндз Сымон Старавольскі, чалавек 
у цэлым паважны, перасаліў праўду, апавядаючы ў ад- 
ным цікавым творы пра Мікалая Крыштофа Радзівіла і 
тутэйшую ваколіцу. Расхвальваючы перад каралём Ра- 
дзівіла, ён даводзіў, што Радзівіл пабудаваў у Міры мура- 
ваную ратушу, а навакольныя вёскі акружыў садамі і ста- 
вамі, напракладваў прамых дарог, абсадзіўшы іх з абод- 
вух бакоў пладовымі дрэвамі, у цэнтры Літвы стварыў 
сапраўдную Аўзонскую даліну. Адна няпраўда шаноўна- 
га гісторыка - перад нашымі вачамі, а тры іншыя няЯ- 
праўды адчуваем інстынктыўна. Пра мураваную рату- 
шу ў Міры ніхто, колькі жыве, не чуў. Зрэшты, дзеля чаго 
была патрэбна ратуша там, дзе жыхары не мелі магдэ- 
бургскіх правоў? Што ж да фруктовых дрэў, прамых да- 
рог і ставаў, то даволі паглядзець на мясцовасць, каб за- 
сумнявацца ў гэтым. Тутэйшыя дарогі, як і ўсе людскія 
дарогі, зусім не прамыя, яны ўюцца самым фантастыч- 
ным чынам, мінаючы то ўзгорак, то балота, то пясок, то 
проста камяні ў полі - бо лепей аб'ехаць камень, чым 
адкінуць яго з дарогі, тым болей што гэта ўжо работа 
для ўсіх, а хто ж яе ўзнагародзіць? Выкапаных ставаў не 
відаць і следу - зрэшты, яны маглі і засыпацца. Фрукто- 
вых дрэў нетолькі на дарогах, але іна вёсках вельмі мала. 
Хоць дрэва мае ўласцівасць адраджацца ў новыя часы, 
мы не сустракалі ні разу якой-небудзь прапраўнучкі ста- 
рой яблыні ці ігрушы, пасаджанай па загаду Радзівіла. 
Тутэйшая зямля занадта неўрадлівая для гэтага, а Міка- 
лай Крыштоф, які тады скупліваў і акругляў свае ўладанні 
пад Мірам, не меў яшчэ часу заняцца іх гаспадарчым 
упарадкаваннем. Добраўпарадкаваць дарогі і масты - 
вялікая раскоша, і да яе нашы продкі не дайшлі, як і мы 
сёння, іх нашчадкі. Славуты польскі паэт Ян Каханоўскі, 

дарэчы, сучаснік Мікалая Крыштофа, так пакеплівае з гГэЭ- 
тай нямчызны (сатыр): 


Аб прусах казаць вам не трэба, бо самі 
Штогод плывяце вы да Гданьска плытамі 

І бачыце бляск стройных замкаў, паселішч, 
Як струны -- дарогі, мастоў гожых веліч. 

Без грошай такое зрабіць немагчыма: 

Там гаспадары скрозь былі - вось прычына. 
А сёння што сталася? 


Але, загаварыўшыся пра дарогі, не збочыць бы дзе на 
якую іншую дарогу, тым больш што едзем мы па роўным і 
гладкім гасцінцы - такім яго зрабіла не людская праца, а 
сама прырода: так сабе, выпадкова кінула паміж Мірам і 
Нясвіжам сухі і не вельмі ўзгорысты грунт, а людзі гэтак жа 
выпадкова праклалі тут дарогу, абсадзілі яе бярозай і асі- 
най, якія цяпер унь як разрасліся. Так выпадкова атрымала- 
ся добрая дарога. 

Праз мілю паказалася вёска Семакова, якая, нібы вялікі 
воз, ад'ехала ад дарогі ў поле. Галава яе -- карчма - свеціць 
падарожнаму двума прагнымі вокамі пабітых шыбаў і зіяе, 
як пашчай, адчыненымі варотамі свайго гумна, а тулава і 
хвост вёскі віюцца па ўзгорках далей аж да лесу. Вёска 
гэтая, якая знешне нічым асаблівым не вылучаецца ад 
іншых нашых вёсак, вядомая тым, што ў ёй жыве аж не- 
калькі выдатных сталяроў, вырабы якіх маглі б аздобіць 
самы раскошны і вытанчаны салон. Гэтыя сталяры - ся- 
ляне, трохі вальнейшыя ад іншых, бо вызвалены ад пан- 
шчыны як вартаўнікі далёкіх занёманскіх лясоў. Чаму ж, 
папытаецеся вы, надумалі сяляне навучыцца такому не- 
папулярнаму рамяству ў гэтай бязлеснай ваколіцы, далё- 
кай ад горада, які мог бы купляць тыя вырабы? Адказ тут 
вельмі просты: так захацелася памешчыку, які падабраў 
некалі вясковых мужыкоў, паслаў іх у горад, дзе ім далі ў 

рукі па гэблі і загадалі - самім на славу, а двару на ка- 
рысць - вывучыцца гэтаму рамяству. 

Далей паабапал дарогі пайшоў прыгожы яловы лес, у 
якім адну за адной убачылі мы аж тры карчмы з маляўніча 
заквітнелымі саламянымі стрэхамі і напалову развале- 
нымі сценамі. Ох, і гожы ж гэта прадмет у нашым пейза- 
жы! Але чаму ж аздабляем мы нашы найцудоўныя краяві- 
ды толькі такім спосабам? Ці ж не больш прыгожа на фоне 
цёмна-зялёнага лесу выглядалі б касцельная вежа, фран- 
тон сельскай школы, домік лесніка альбо сапраўдны заез- 
ны дом з усімі выгодамі для падарожнікаў, з кухняй, дзе 
чуецца пах дымку, з гасцінным святлом вокан, з аздаб- 
леннем, якое само запрашала б падарожнага адпачыць. А 
як бы выдатна ўпрыгожыўся б наш краявід, калі б пры кас- 
цельчыку стаяў сівы ксёндз-плябан з малітоўнай кнігай, 
прыхінуўшыся да якога-небудзь надмагільнага помніка, 
а перад гэтым помнікам укленчыла б заплаканая жанчы- 
на (ці дзіцё) - святар суцяшае яе, паказвае на неба, і на 
яе твары відаць нябеснае суцяшэнне. Альбо каб мы ўба- 
чылі з дарогі школьны падворак, са званком, са сваволь- 
нымі вясковымі хлапчукамі, з таўставатым настаўнікам, 
чало якога сведчыць аб вялікіх ведах, някепскай думцы 
пра сябе і добрым сэрцы, так што нават у тым выпадку, 
калі б ён павесіў сабе каля пояса класічны боцькаўскі 
бізун, то і гэты аксесуар улады не змог бы знізіць добра- 
га ўражання ад пачцівага сельскага ментара. Якраз такія 
карцінкі хацелася б бачыць у нашых мастакоў-пейзажы- 
стаў, але што ж рабіць, калі няма з чаго іх маляваць. Дзе 
знайсці ў нас сельскую школу адметнай архітэктуры аль- 
бо добры заезны двор, дзе ўзяць такіх настаўнікаў, сельскіх 
ксяндзоў з кніжкай, што нясе слова суцяшэння для абяз- 
доленых? Дзе знайсці хоць бы адзін прыклад добрага гас- 
падара заезнага двара? Усё гэта кніжныя ідэалы, якіх не 
відаць у жыцці. Заезны двор і жыды, вясковы хлопец, што 

пасе скаціну, парафіяльны святар і прэферансавы столік - 
вось найбольш тыповыя кампазіцыі; разваленая карч- 
ма, каля якой тоўпяцца шумныя п'янаватыя вяскоўцы і 
звоняць зубамі няўдалыя іх клячы, што слухаюць рыто- 
рыкі,- вось яшчэ вельмі характэрная мясцовая карціна. 
Дзіўна, што не натхніць яна ні пэндзля мастака, ні пяра 
якога-небудзь літоўскага Вальтэра Скота. Бо гэта ж праў- 
да, што прыгожае мастацтва ў нас таксама на вельмі нізкім 
узроўні. 

Па выездзе з лесу перад вачамі адкрываюцца прыгожыя 
разлогі палёў, штораз больш ураджайных. Направа, нена- 
многа вузейшая, чым паштовы гасцінец, бярозавая алея 
вядзе да мураванага маёнтка, што велічна выглядвае зЗ зя- 
лёнага вянка саду. Побач з памешчыцкім дваром відаць 
акуратна збудаваная вёска, кожная хата ў ёй абсаджана 
таполямі, высяцца там і сям ветракі, што змяняюць вадзя- 
ныя млыны, бо тут няма ніякай ракі. Нібы дываны, квітне- 
юць добра дагледжаныя палі канюшыны. Пры дарозе доб- 
ры заезны двор. Усюды тут адчуваецца заможная і гаспа- 
дарлівая рука - а гэта сведчыць аб большым прагрэсе краю. 
Тут -- Гарадзея, уладанне палкоўніка Брахоцкага, сапраўд- 
ны аазіс у гэтым баку. Шкада толькі, што гэты двор і гэтая 
акуратная вёска адбегліся ад дарогі і іх нельга добра раз- 
гледзець: можа, тыя, хто іх убачыў бы, шмат чаму навучы- 
ліся б. Мы, зазірнуўшы ў людскія вочы, і з аднаго позірку 
селяніна дазналіся б пра многае: напрыклад, колькі пры- 
бытку ад гарэлкі прыносяць гэтыя ўладанні, ці нельга б 
было знайсці тут тып сельскага настаўніка для мясцовай 
карціны і г. д. Толькі здалёку кінуўшы вокам на прыгожыя 
ўладанні, мы шлём да неба просьбу, каб у тутэйшым краі 
паболей з'явілася такіх ваколіц. 

І чаму ж не спадзявацца на гэта? Урадлівая навакольная 
зямля дае гарантыю заможнага жыцця. Люд моцны, вы- 
глядае пачціва, тут мае дзе, як кажуць, прыкласці рукі гра- 

мадзянін, які добра адчувае, што абавязаны людзям, духу 
часу і добра зразумеламу ўласнаму інтарэсу. 

Перад намі праходзяць яшчэ дзве іншыя вёскі, што но- 
сяць тую ж назву - Гарадзея (можа, гэта варыянт назвы 
Гарадзішча -- такія назвы, як даводзіў добрай памяці Зары- 
ян Хадакоўскі, можна знайсці на кожнай квадратнай мілі), 
потым вёска Ужанка - колішняе ўладанне нясвіжскіх езуі- 
таў. Вёскі, як усюды, нізкія, кепска пабудаваныя, маёнткі бя- 
леюць дзе мураванай стайняй, дзе такой жа гарэльняй, дзе, 
як ва Ужанцы, ладным, відным здалёку касцельчыкам, і - 
кожны навакольны маёнтачак прыслаў на паштовую да- 
рогу сваю карчму, бо гэта ж кожнаму з іх належыць частка 
кантрыбуцыі з траякоў селяніна, што вяртаецца з торгу, - 
так робіцца. 

За Ужанкай колькі вёрст цягнецца прыгожы ліставы лес - 
дубы, асіны, бярозы, кляны, дзе-нідзе пракідаецца ў ім і хвоя. 
У лесе відаць ямы і печы для выпальвання вапны, якую на- 
вакольны люд здабывае з лона зямлі. Густы цень, халадна- 
ваты ветрык, водар лесу добра бадзёраць падарожніка, ас- 
вяжаюць грудзі - марыць бы тут, слухаць птушыныя песні, 
збіраць духмяны ятрышнік, салодкія суніцы і кахаць. А гэты 
Ж лес, хоць ён і блізка каля вёсак і горада, не адзін раз, па- 
водле паданняў, быў хованкай для разбойнікаў, быў арэ- 
най забойстваў бязвінных людзей. І меў жа сэрца злачы- 
нец сярод гэтай прыгожай прыроды ўзяць забойчы нож! 
Ён гэты цудоўны куток цаніў толькі як добрую хованку: 
лясны гушчар даваў яму мажлівасць беспакарана ўчыняць 
свае злачынствы. 

Мінуўшы лес, мы сустракаем справа мураваны вакзал 
Рудаўку, таксама даўнейшае ўладанне езуітаў, пры дарозе, 
як звычайна, бачым карчму, а на ўзгорку - мураваны слуп. 
Слуп гэты пасля першага падзелу Польшчы адзначаў, 
відаць, месца, дзе клінам збягаліся межы Расіі, Прусіі і Аў- 
стрыі, потым паказваў мяжу Гродзенскай і Мінскай губер- 

няў, цяпер нібыта размяжоўвае Слуцкі і Наваградскі паве- 
ты, але на ім ужо няма аніякага надпісу - стаіць на ўзгорку 
без патрэбы. 

З узгорка відаць ужо былы Нясвіж з ваколіцамі. Сам го- 
рад, час ад часу пабліскваючы ўгары вострымі вежамі фар- 
нага і дамініканскага касцёлаў, хаваецца ў даліне. Над ім 
узвышаецца пабудаваны на ўзгорку на другім баку горада 
пусты сёння езуіцкі касцёл святога Міхала, направа сінее 
лес ідрэвы звярынца Альба, налева адкрываецца вачам ве- 
лічны замак, дзе-нідзе позірк схоплівае сляды старых Га- 
радскіх валоў. Пачынае мацней стукаць сэрца: гэта мы ўжо 
ўязджаем у дарагое даўнімі ўспамінамі месца. Вунь драў- 
лянае прадмесце, якое завецца Казімер, нас акружае вянок 
корчмаў, потым праязджаем каля касцёла бернардынцаў 
мост праз нейкую лужыну ці пачатак ракі Ушы -- і вось мы 
ўжо ў горадзе. 





е Цяперашні стан. е Замак: карцінная галерэя, архіў, 
скарбніца, гарматы (з апісаннем некаторых), капліца е 
е Слова пра шматгадовы кірмаш е 
е Фарны касцёл і грабніцы Радзівілаў у ім е 
е Касцёлы: бернардынцаў, дамініканцаў, бенедыкцінак « 
е Іншыя муры горада. е Ваколіцы. е Звярынец Альба 
е Абацтва айцоў бенедыкцінцаў у лесе за горадам « 

е Касцёл святога Міхала е 


Схаваецца Дум, нібы кедр у Ліване, - 
І быццам бы зноў ён ніколі не ўстане. 
Вэсп. Кахоўскі. Лірыкі 


Славуты ў мінулым гэты невялікі горад сёння мала чым 
можа зацікавіць падарожніка. Некалькі касцёлаў, руіны 
іншых муроў, крамы, гаўптвахта, а воддаль напалову жылы 
радзівілаўскі замак з рэшткай старых помнікаў - вось усё, 
што на хвіліну забавіць госця горада, але потым пачынае 
наводзіць на яго нейкую невыказную сумоту, жаданне да- 
ведацца пра ўсё, што адбывалася тут у далёкія гады. Вобра- 
зы князёў Сіроткі і Пане Каханку ўстаюць перад вачыма, 
выклікаюць розныя пытанні, якія цяпер застануцца, відаць, 
без адказу. Тут усё, створанае імі,- у разваленым выглядзе, 
там яны самі парахнеюць у свінцовых трунах пад скля- 
пеннямі фарнай святыні. Мы бачым, што мінуўшчына з 
асаблівасцямі свайго побыту адышла, адляцела, як гіста- 
рычны сон, будучыня дзесьці за заслонай наканавання, а 
цяперашняя хвіля не мае ніякай прывабнасці. Люба бывае 
ўспомніць часам мінулае; гордасць старых часоў -- здзяй- 
сненне чацвёртай Божай запаведзі: любоў да бацькоў; а 
паколькі вопыт мінулага служыць ці, прынамсі, павінен 
служыць у нейкай ступені навукай для будучыні, то і гісто- 
рыя малога мястэчка мае сваю цікавасць і павучальнасць. 

Пакуль пачну пра яе расказваць, патрэбна паглядзець, 
што засталося тут ад старых часоў. А перш за ўсё задаволім 
нашу цікавасць аглядам замка, бо там найбольш старых 
помнікаў, і ад таго, што рабілася ў замку, залежаў лёс гора- 
да, бо калі там не знойдзем адгадкі на многія пытанні міну- 
лага, то ўжо нідзе не знойдзем. 

Мінуўшы былы езуіцкі касцёл і перад ім капліцу Булгары- 
на, успаміны пра якую запісаў аўтар «Сапліцы.. », і невядома 
кім пабудаваную прыгожую, вялізных памераў, высечаную 
з аднаго каменя статую святога Яна Непамуцэна, ідзём ты- 
сячы дзве крокаў па грэблі, абапал якой цягнуцца ставы вады. 
За адным з іх, злева, бачны муры кляштара святых бернар- 

дынцаў і іх сад, за другім ставам, справа -- прадмесце новага 
горада са старым запушчаным касцельчыкам святога Лаза- 
ра. Грэблю, без сумнення, праклалі сярод вады, каб у выпад- 
ку ваеннага нападу яе можна было раскапаць і заліць вадой, 
зрабіць перашкоду ворагу. Замак, акружаны глыбокім ро- 
вам, асыпаны высокім валам, можна прыняць на першы по- 
гляд за добра ўмацаваную крэпасць. Але, агледзеўшы нізкую 
васьмікантовую вежу, што ўзвышаецца над галоўнай бра- 
май, гэтыя бясформенныя, у розны час прыбудаваныя і да 
агульнага ансамблю далучаныя крылы, чатырохкутныя ба- 
стыёны і другую, справа, вежу, над якой распасцірае крылы 
гербавы арол Радзівілаў, трэба прызнаць, што ўзводзіўся гэты 
замак хутчэй як раскошнае панскае жытло, чым пабудова 
для абароны самога месца і горада, а калі ў рыцарскія часы 
заснавальнік такога збудавання і думаў пра вайну, то болей, 
чым на муры, пакладаўся на мужныя плечы і грудзі сваёй 
служылай шляхты, якая была ў яго пад апекай. 

Зарослыя дзікім зеллем валы, разложыстыя ігрушы ў 
рове сведчаць, што здаўна ўжо не акружалася крэпасць 
вадой, замест даўняга разваднога моста ляжыць тут на 
палях новы, не зусім трывалы мост -- усё гэта сцірае ча- 
роўнасць старога феадальнага збудавання, чароўнасць, 
якую хацелася б захаваць у галоўнай сталіцы Радзівілаў. 

Праз доўгую скляпеністую браму ўваходзім у васьмі- 
кутны брукаваны замкавы дзядзінец, пасярэдзіне якога 
яшчэ за маёй памяццю была купка бяроз і асін, якія так 
разрасліся на добрай глебе, што нечым нагадвалі старыя 
часы. Насупраць брамы высокі гатычны фасад замка з бра- 
май, што вядзе на лесвіцу да галоўных замкавых залаў, 
дзіўна неяк выглядае між двух бакавых крылаў, проста ўзне- 
сеных на тры паверхі, як звычайная жылая камяніца; над 
фасадам мы бачым гіпсавыя арматуры, эмблемы і гербы 
Мікалая Крыштофа Радзівіла, першага заснавальніка гэтых 
муроў, а направа, побач з фасадам, над уваходнай брамай, 

узносяцца дзве згаданыя ўжо вежы з гербамі -- вось і ўсе 
феадальныя рысы замка. 

Галоўная лесвіца вядзе на трэці паверх да прасторных, 
але нічым не адметных сеняў, ад якіх направа і налева разы- 
ходзяцца прыгожыя залы, сёння альбо папераробленыя, аль- 
бо нежылыя і таму недагледжаныя, апрача адной, так зва- 
най Мармуровай, якую, відаць, нядаўна асвяжылі, выгіпса- 
валі, аднавілі. А такіх, намнога большых залаў, было дванац- 
цаць. Прывядзём некалькі старых іх назваў: Залатая - на 
чацвёртым паверсе, у крыле, цалкам запушчаным, славілася 
вытанчанасцю і багаццем аздаблення; Каралеўская -- так- 
сама на чацвёртым паверсе, упрыгожаная партрэтамі 
польскіх каралёў, была пакоем для банкетаў, як бы гасцінай 
для прыёму шматлікіх паноў і шляхты; [ётманская -- у ёй 
былі партрэты ўсіх польскіх і літоўскіх гетманаў, у шэрагу 
якіх гаспадар знаходзіў не аднаго са сваіх продкаў, што пад- 
штурхоўвала яго імкнуцца да іх славы альбо, на жаль, схіля- 
ла (калі ён успамінаў іх сілу, значэнне і веліч) да гвалтоўніц- 
тва, уціску падданых і да непаслушэнства каралю і рэспуб- 
ліцы. Рознае бывала. Багацце -- небяспечная рэч, яно жывіць 
вялікія і нікчэмныя памкненні, высокае патрыятычнае 
спаборніцтва гэтак жа, як і злачынную пыху, служыць для 
дабра альбо для злоўжыванняў правоў мацнейшых і для ігна- 
равання слабейшых. А багацці былі тут незлічоныя: без пе- 
рабольшання можна сказаць, што добрая палавіна Літвы, 
значная частка Украіны, Русі і амаль усё Палессе зносілі 
сюды даніну за сваё збожжа, за свае лясы, за рыбу, што ў 
вадзе, за птушак і пчол, што ў паветры, і, хто ведае, можа, за 
само паветра. Пот мільёнаў ратаяў, заменены на золата, на- 
паўняў тутэйшыя скарбніцы каштоўнасцямі, тутэйшыя лёхі 
вытанчанымі напоямі, свет -- здзіўленнем, а Сенатарскую і 
Пасольскую залы - гонарам і страхам. 

У некаторых залах на сценах, абабітых некалі багатымі 
дыванамі ці аздобленых ад столі да падлогі суцэльнымі лю- 

стэркамі, чаго ўжо і следу не засталося, раскіданы старажыт- 
ныя карціны, іх больш за ўсё на чацвёртым паверсе ў асоб- 
най зале, названай сёння гучна Карціннай галерэяй. Сэрца 
сціскаецца, калі глядзіш на многія з гэтых карцін, асабліва 
калі зойдзеш у «галерэю», дзе выдатныя палотны, каштоў- 
ныя і з боку мастацкай вартасці, і як дарагія памяткі, што 
захавалі для нас вобразы гістарычных асоб, старасвецкія 
ўборы альбо асобныя падзеі гісторыі, - без парадку, без рам, 
без надпісаў вісяць на сцяне, чакаючы лепшых часоў, і, ра- 
засланыя па падлозе, марнеюць на нашых вачах, аблазяць, 
абвяшчаючы аб хуткай сваёй гібелі. Адны з іх маюць даўнія 
надпісы, на другіх прыклеены нумары, пры дапамозе якіх у 
інвентарнай кнізе, схаванай ад вока прафанаў дзесьці ў ар- 
хіве, можна знайсці, хто ці што на іх прадстаўлены, іншыя - 
без надпісаў, без нумароў. Найбольшай увагі заслугоўваюць 
перш за ўсё вялізныя карціны, пакуль што не поўнасцю яшчэ 
сапсаваныя, напрыклад: наданне Мікалаю Чорнаму Радзівілу 
княскага звання імператарам Карлам У, нейкі ўрывак пра ка- 
зацкія войны часоў Яна Казіміра, паляванне з ХУІ ці ХУІ ста- 
годдзя (абодва гэтыя шматкі палатна асыпаюцца з кожным 
павевам ветру з пабітых вокнаў, што гуляе па галерэі), па- 
каз войск перад Аўгустам П, учынены Міхалам Казімірам 
Радзівілам, гетманам літоўскім. Да каштоўных, магчыма, 
сучасных карцін патрэбна аднесці партрэты Вітаўта (да- 
кладную яго копію, гравюру на сталі, зробленую панам Іё- 
сам, можна ўбачыць у пачатку «Віталяраўды» Крашэўскага, 
выдадзенай у Вільні, у Завадскага, у 1842-м), Уладзіслава Ягай- 
лы, Барбары і яе роднага брата Мікалая, празванага Рудым, 
такія цудоўныя творы пэндзля, як партрэты Мікалая Чорна- 
га, канцлера літоўскага Альберта, аднаго з Астрожскіх, Яну- 
ша Радзівіла, Міхала Казіміра Іётмана і іншых. Карціны гГЭ- 
тыя, што паказваюць нам гістарычных мужоў у поўны рост, 
выяўляюць сваё замежнае паходжанне. Нічога не было б 
дзіўнага, калі б які знаўца сярод некаторых з іх адкрыў тво- 

ры аднаго з найвыдатных майстроў італьянскай ці фламанд- 
скай школ, ёсць жа ў нас звесткі, што Рэмбрант ахвяраваў 
за паслугі свой пэндзаль Крыштофу Радзівілу, слаўнаму гет- 
ману літоўскаму". Мастацкую вартасць уяўляюць і пазней- 
шыя карціны, дзе намаляваны на ўвесь рост кароль Стані- 
слаў Аўгуст (мастак Іёскі) і князь Дамінік Радзівіл (мастак Да- 
мэль). Да значных твораў мастацтва можна аднесці бюсты 
кардынала Юрыя Радзівіла, падканцлера Міхала Казіміра і 
яго жонкі з роду Сабескіх, партрэты Льва Сапегі, Аляксандра 
Служкі, караля Аўгуста ІІ Флемінга і іншыя. З гістарычных 
карцін патрэбна адзначыць выдатную, майстэрскага, эле- 
гантнага пэндзля «Каранацыю каралевы Барбары», адноў- 
леную некалькі гадоў назад. З твораў айчыннага пэндзля 
заслугоўваюць увагі партрэты Ярэмія Вішнявецкага, кіеў- 
скага мітрапаліта Пятра Магілы, гетманаў Паца, Пацея, Казі- 
міра Сапегі, Станіслава Кішкі і многіх іншых. На некаторых 
мы заўважылі подпіс Яна Шронера (пачатак ХУІІ ст.), іншыя 
ў інвентары 1658 года маюць надпіс: «Свежага Францішка- 
вага малявання», або стаіць прозвішча «Вітаноўскі» (здаец- 
ца, гэты Францішак і Вітаноўскі былі адной асобай), паз- 
нейшыя работы належаць Юзафу Іёскаму. Такія вось скар- 
бы хаваюцца яшчэ ў Нясвіжскім замку. Некаторым карці- 
нам пашанцавала, яны ў свой час былі ўзяты ў рамкі, пакры- 
ты лакам, другія ж былі асуджаны на забыццё, а тыя, што 
значацца ў згаданым інвентары, проста загінулі. Дзе, напрык- 
лад, дзеўся партрэт Івана Грознага, на твар якога так цікава 
было б паглядзець? Дзе той партрэт селяніна з вёскі Чучэві- 
чы, які пражыў у часы князя Міхала Казіміра Іётмана 140 
гадоў? А хіба трэба сумнявацца, што ў доме Радзівілаў не 


І Не будзем удакладняць гэта, бо сваю знаходку наконт сказанага 
мы аддалі Ю. І. Крашэўскаму, які некалькі гадоў працуе над гісторыяй 
нашага мастацтва. Там цікаўны чытач зможа ўпэўніцца ў тым, пра што 
тут гаворка. 

было аніводнага партрэта караля Жыгімонта Аўгуста? Ці 
можна дапусціць, каб сёння ані ў так званай карціннай га- 
лерэі, ані ва ўсім Нясвіжскім замку не было партрэта Кароля 
Пане Каханку? Яшчэ ў інвентары з 1770 года мы налічылі 
984 рознага роду карціны на палатне і дрэве, цяпер, не ве- 
даю, ці хоць палова іх засталася. 

Так вось шануем мы светлыя памяткі продкаў, так вось 
выконваем чацвёртую Божую запаведзь. 

Акрамя карцін, вялікай увагі даследчыкаў старажытнасці 
заслугоўвае радзівілаўскі архіў - колішні склад усялякіх 
папер, што датычыліся Літвы. І гэта нягледзячы на шкоду, 
што прынеслі яму рабаванні падчас войнаў. Дыпламатыч- 
ныя матэрыялы, дзённікі, а галоўнае -- збор напісаных у 
розныя эпохі на адрас Радзівілаў лістоў, усё, што некалі 
складала багацце роду і краю, можа праліць нямала святла 
на шмат якія гістарычныя падзеі. Архіў займае некалькі 
залаў, што над галоўнай брамай. Гаспадарчыя паперы тры- 
маюцца там у парадку, але лісты яшчэ неўпарадкаваны. 

Сярод гэтых горкіх заўваг пра непашану да помнікаў 
мінулага не вельмі нас абыходзіць нясвіжская скарбніца, 
пра якую столькі кружыць легендаў і якой ужо няма і следу. 
Матэрыяльнае багацце мае ўласцівасць знікнення намно- 
га хутчэй, чым збуцвее папера, чым згіне палатно з фар- 
бай і аліфай. Бронза ды жалеза захоўваюцца даўжэй: зброй- 
ня Радзівілаў, хоць і ў страшным бязладдзі, захавалася аж 
да нашых дзён, а некалькі малых гармат, рэшткі багатых 
некалі (бо ў 1658 годзе мелі болей ста штук адзінак) ня- 
свіжскіх умацаванняў, - іх цікаўны вандроўнік і сёння мо- 
жа паглядзець у адным з замкавых падзямелляў. 

Гэтыя старыя помнікі ліцейнага рамяства заслугоўва- 
юць падрабязнага апісання. Сем гармат большага калібру 
1529, 1534, 1536, 1541 і 1543 гадоў з вылітымі альбо выра- 
занымі пазней гербамі горада Львова на большасці З іх. 
Здаецца, адліваў усе Ленарт Гірл, подпіс якога мы бачым на 

некаторых з іх: «Г[епрагі Нігі раў тісі ро55еп». З мастацкага 
боку заслугоўвае ўвагі асабліва адна гармата -- з шасцю 
барэльефамі, якія варта апісаць. На першым - герб горада, 
на другім -- бацян дзяўбе яшчарку, на трэцім - сатыр вя- 
дзе каня з урачыстым возам, дзе сядзяць двое, увенчаныя 
лаўрам, што падараваў анёл, які якраз адлятае ў неба, на чац- 
вёртым -- у спакойнай паставе сядзіць арол, на пятым - 
тры медальёны з галовамі туркаў ці, можа, валохаў, на шо- 
стым -- галовы трох анёлаў, надпіс: «Добрая ў таго абаро- 
на, з кім Бог» і год - 1541-ы. Узнікае пытанне: якім шляхам 
трапілі ўсе гэтыя рэчы ў радзівілаўскі арсенал? 

Але пяць іншых гармат з часоў Мікалая Крыштофа Ра- 
дзівіла, пазначаныя радзівілаўскім гербам і крыжам і дата- 
ваныя 1591, 1599 і 1600 гадамі, можна лічыць не толькі 
помнікамі мінулага, але і выдатнымі творамі мастацтва. 
Вільгаць ад зямлі ў цёмным скляпенні псуе гэтыя цудоў- 
ныя медныя гарматы, якія, калі б іх ачысціць, маглі б стаць 
аздобай самага вытанчанага салона. Яны такога невяліка- 
га памеру (два з лішнім локці даўжынёю), што іх можна 
было б памясціць дзе хочаш - ці ў ляжачым становішчы, 
ці ў форме калон. Апішам іх падрабязна. 

Першая, Гідра, пры аснове мае форму страшыдлы З пЯц- 
цю галовамі і такога ж страшыдлы пасярэдзіне, на ёй надпіс: 
«Нуага раго Ічсі5 рісеоз 4упт сопсі(о Йусаі5».- «Гідра - 
рыхтую жальбу, калі смаловыя крану хвалі». 

Другая, Цэрбер, мае абрысы неачэсанай калоды, З якой 
віецца полымя; пры аснове - галава Цэрбера і такая ж на 
сярэдзіне, з надпісам: «Сегреліз асге (опо сіп «і... тіісі 
4опо» -- «Цэрбер - грымлю прарэзліва, калі салдату даю 
дзяржаву». 

Трэцяя, Цырцэя,- у форме патрэсканай калоны, звяза- 
най каля ручкі, пасярэдзіне і пры вылеце мядзянай завяз- 
кай, дзве пятлі якой паказваюць сярэдзіну гарматы; пры яе 
аснове - чалавечая галава, вакол якой надпіс: «Магтше 

поп уапо Сігсе фи05 (апяо ргобапо».- «Цырцэя - зняслаў- 
лю кожнага, да каго з непустым шумам даткнуся». 

Чацвёртая -- васьмікутная прызма, пасярэдзіне -- дзве савы 
задзіраюць дзвюх мышэй, а на адной сцяне - барэльеф савы. 

Пятая -- найпрыгажэйшая за ўсе іншыя, у форме кало- 
ды, абвітай вінаграднай лазой, лісце якой гожа раскідана 
па гармаце; пры аснове і пасярэдзіне вылучаюцца дзве 
вінаградныя гронкі і надпіс: «Рорціі 5іп( (і(і5 поз(гае уіпае- 
тіае уіііз».- «Няхай народы жывяцца з нашага багатага 
вінаградніку». 

Вельмі шкада, што не ўдалося аздобіць кнігу малюнкамі 
гэтых цікавых гармат, якія смела можна аднесці да выдат- 
ных мастацкіх кампазіцый. Варта, каб яны дачакаліся, калі 
іх намалююць, пакуль не знішчыць іх вільгаць, пакуль хто 
не скіне на іх цяжар, сціраючы надпісы і барэльефы. 

Мы агледзелі найбольш цікавае, што было ў старым гняз- 
дзе Радзівілаў. Больш дробныя рэчы ў сваім цяперашнім 
стане заслугоўваюць меншай увагі. Мы ўжо не ўбачым 
знойдзенай пад Венай каралём Я. Сабескім карціны, што 
трапіла дарогай сямейнай спадчыны да Радзівілаў і месці- 
лася ў капліцы Нясвіжскага замка, якой была ахвяравана ў 
1758 годзе. Не служыць ужо людзям святая ахвяра на зруй- 
наваным алтары; дом Божы стаў складам рознага хламу, 
які, аднак, нельга назваць помнікам старажытнасці; свед- 
чаннем даўнейшага прызначэння месца з'яўляюцца толькі 
дзве мармуровыя пліты з рэляцыяй пра карціну і яе ахвяра- 
ванне, умураваныя калісьці з абодвух бакоў алтара. 

Пра радзівілаўскія лёхі і крамы, напоўненыя некалі шля- 
хетнымі напоямі, гэтак жа як і пра скарбніцу, нагадваюць 
цяпер толькі глухія паданні. Не кажучы пра залатыя і ся- 
рэбраныя кубкі, што зніклі разам з іншымі каштоўнасцямі, 
цяжка нават убачыць сёння ў замку хоць бы шкляны келіх, 
які напамінаў бы вясёлую эпоху караля Саса альбо яшчэ 
весялейшыя гулянкі вядомага Кароля Радзівіла. 

Уздыхнуўшы, пакінем цяпер старыя радзівілаўскія муры. 
Пасля замка звернем увагу на два рады кірмашовых крам, 
збудаваных у новыя часы з прускага муру. Яны большую 
частку года пустуюць і толькі з 17 па 29 верасня, а менавіта 
ад рымскага да рускага дня святога Міхала Архангела, пры- 
ходзяць у рух, што вельмі нязвычна для спакойнага выгля- 
ду замка і мястэчка. Кірмаш бывае тут не абы-які. Уведзены 
ў даўнейшыя часы каралеўскай прывілеяй, ён адбываўся 
тут у розную пару года і ў розных месцах (заўсёды за гора- 
дам) аж да таго моманту, калі канчаткова былі вызначаны 
для яго пэўны час і месца. 

Правінцыйны кірмаш звычайна дае вельмі многа матэ- 
рыялу для гумарыстычных карцін, якія, аднак, няма наме- 
ру тут маляваць. Увядзенне вялікага кірмашу ў глухім мес- 
цы, аддаленым ад галоўных гарадоў краіны, такіх, як Вар- 
шава, Вільня, Кіеў ці Адэса, лічу вельмі карысным не толькі 
для прыбыткаў памешчыка і горада, але і для жыхароў 
бліжэйшых паветаў, што маюць тут добрую магчымасць 
набываць неабходныя ім рэчы і збываць лішнія. Зрэшты, 
ці ёсць патрэба апісваць тутэйшы кірмаш - ён жа нічым 
не адрозніваецца ад кірмашоў іншых гарадоў. Наплыў лю- 
дзей розных класаў і краёў, змяшанне, як у той Вавілонскай 
вежы, моў, крыкі і абрыўкі фраз на розных мовах -- габрэй- 
скай, нямецкай, польскай, рускай і кухоннай француз- 
скай, гукі аргана, спеў жабракоў, цыгарэтны дым -- усё, як 
на кожным нашым кірмашы. Асаблівасць тутэйшага хіба 
тое, што на ім можна ўбачыць жыхароў Палесся, якія пры- 
язджаюць сюды амаль што з адзіным прадуктам сваіх 
мясцін - рыбай, іх вазы са скуранымі будамі, пастаўле- 
нымі ў два рады, замяняюць шалашы. Іэтыя прыбышы з 
ваколіц Пінска і Давыд-Гарадка мовай і тыпам свайго твару 
прыкметна адрозніваюцца ад мясцовага люду. Палескі 
дыялект Русі -- гэта яшчэ не маларасійская ці валынская 
мова, а нешта пераходнае ад беларускай да маларасійскай 

гаворкі!. Але пакінем у спакоі рухавыя кірмашовыя тыпы, 
якія насдалёка адхілілі б ад прадмета гаворкі, і, верныя сва- 
ёй тэме, вернемся да горада, каб агледзець выдатнейшыя 
яго будынкі. 

Калі ідзеш ад замка ў горад, перш за ўсё на вочы трапля- 
ецца колішняя езуіцкая святыня ў чыстым італьянскім 
стылі, у падзямеллях якой месцяцца астанкі багатых, слаў- 
ных і магутных спрадвечных уладароў Нясвіжа. Пазней мы 
яшчэ вернемся да гісторыі гэтага касцёла і яго калегіі, а 
тым часам кінем вокам на яго цяперашні стан. 

Пад высокім і прасторным скляпеннем, ва ўрачыстым 
паўцені, якога не можа сагнаць святло з высокіх вокнаў, 
цябе агортвае нейкае пачуццё скрухі і пашаны да святой 
старажытнасці, сляды якой сустракаеш усюды. Вялікі цу- 
доўны алтар з выявай Тайнай Вячэры, здаецца, пэндзля 
Юзафа Гескага, ідва бакавыя алтары з партрэтамі апекуноў 
ордэна езуітаў уяўляюць сабой запсціт 5апсіогіт, аддзе- 
леныя ад астатняй часткі касцёла драўлянымі балясінамі, з 
разьбянымі кветкамі і лісцем - гэтая старажытная разьба 
заслугоўвае ўвагі. Направа знаходзіцца алтар тонкай ра- 
боты -- пачатку нашага стагоддзя; у алтары -- абраз пэндз- 
ля Дамэля з выявай святой Канстанцыі ці Гелены з крыжам, 
у даўнейшых строях; а далей, на багата аздобленай, з каля- 
ровага мармуру труне - белая, майстэрскай работы ста- 


І Палессе, даўняя сядзіба яцвягаў, хоць і невялікі край, мае тым не 
меней два розныя тыпы сваіх насельнікаў. Паляшук з ваколіц Слуцка і 
Бабруйска -- худы, бледны, барадаты, пакорлівы, з вачэй ЯГО ГЛЯДЗЯЦЬ 
бяда і нездароўе; чалавек жа з-над Піны, Шчары і Ясельды высокі, моц- 
нага складу, а ў мове і позірку адчуваецца амаль украінская энергія. Не 
відаць, аднак жа, каб гэтыя, такія непадобныя адзін на аднаго, тыпы 
мелі рознае паходжанне: адны, як і другія, не маюць лепшай зямлі, 
здаравейшай вады альбо якіх-небудзь больш спрыяльных умоў ЖЫЦЦЯ, 
пінчукі хіба што адрозніваюцца ад сваіх сабратаў з-пад Слуцка тым, што 
ў іх, можа, трохі болей свабоды ў адносінах з памешчыкамі буйных ула- 

туя заплаканай жанчыны. Іэта -- надмагільны помнік Кан- 
станцыі Радзівіл, дачкі клецкага ўладальніка маярату троц- 
кага ваяводы Юзафа, якая была замужам за Чудоўскім. Іэта 
павінен быць алтар, але касцельнае кіраўніцтва, ці то знай- 
шоўшы ўборы святой Гелены на абразе занадта сучаснымі, 
ці то, як кажа паданне, рысы святой былі на ёй узяты з тва- 
ру князёўны, на грабніцы якой стаў алтар, не дазволіла яго 
асвяціць". Кампазіцыя маўзалея, разьба на труне і статуі 
выклікаюць жаданне даведацца імя мастака -- аўтара гэта- 
га твора. Мы шукалі звесткі пра помнік у мясцовых пара- 
фіяльных візітах, але хто ж не ведае, што візіта -- гэта толькі 
звычайны інвентар касцельных прадметаў, дзе не звярта- 
ецца ўвага на іх мастацкую вартасць. 

Направа ад балясін прыгожы помнік Крыштофу Міка- 
лаю (сыну Мікалая Сіроткі), які памёр у шаснаццаць гадоў 
(1607), калі вучыўся ў Балонні. Пад белым мармуровым 
бюстам на чорнай дошцы таксама з мармуру выціснуты 
на латыні надпіс акрэслівае гады нараджэння і смерці юна- 
ка і расказвае пра гора бацькоў. Калі б мы болей шанавалі 
нашы айчынныя памяткі, гэты помнік заслугоўваў бы таго, 
каб ён быў перамаляваны і ўвекавечаны на літаграфіі, тое ж 
трэба сказаць і пра другі помнік, які знаходзіцца тут жа, - 
барэльеф з выявай укленчанага Мікалая Крыштофа Радзі- 
віла ў пілігрымскім плашчы, у капелюшы, з кіем і ружан- 
цам. Час не ашчаджае цвёрдых камянёў, а надпіс бывае 
больш трывалы, чым мармур. Гэта можа пацвердзіць і трэці 
прыгожы барэльеф яшчэ аднаго надмагільнага помніка. 
Іэта - помнік другому сыну Мікалая Крыштофа, што па- 
мёр у калысцы. Долата мастака па-майстэрску адбіла воб- 
раз маленькага дзіцяці і яго вечнага ложа, але мармур па- 
крышыўся, і засталіся толькі рэшткі гожага помніка. А можа, 


1 Абраз перанеслі ў плябанію і заставілі якімсьці іншым абразом у 
алтары, дзе адпраўляецца імша. 

якраз у пашкоджаным месцы і было імя мастака, а калі гэ- 
тае імя было польскае, - у такім разе двайная страта для 
нашчадкаў. Партрэт Эльжбеты Вішнявецкай, жонкі Міка- 
лая Крыштофа, намаляваны на сцяне і выцерты плячамі 
набожных, заслонены спавядальняй. З іншых рэчаў бы- 
лой езуіцкай святыні, якія заслугоўваюць упамінання, мож- 
на назваць фрэскі не надта яшчэ дасканалай работы езу- 
іцкіх часоў на скляпеннях з выявамі сцэн са Святога 
Пісьма, запыленыя партрэты Мікалая Крыштофа Радзівіла 
і яго жонкі, якія стаяць каля касцельных дзвярэй, а таксама 
аксамітныя, з залатымі галунамі пакрывалы, падараваныя 
Радзівіламі для заслоны - ад столі да долу - прасвітэрыі ў 
час вялікіх урачыстасцяў. Існуе паданне, што падобнымі 
пакрываламі абівалі некалі ўвесь касцёл, прынамсі, усе яго 
тоўстыя чатырохкутныя калоны, але чаго толькі на раху- 
нак падання не ўскладае народ! Карціны і статуі іншых 
бакавых алтароў не ўяўляюць мастацкай вартасці. 

Пад адным з такіх алтароў ёсць дзверы і лесвіца да ра- 
дзівілаўскіх грабніц. Ветлівае касцельнае начальства не ад- 
маўляецца адкінуць гэтых таемных дзвярэй перад цікаў- 
нымі і павадзіць іх між грабніц. Ёсць там алтар, перад якім 
у пэўны дзень кожнага года правіцца набажэнства за па- 
мерлых Радзівілаў. А раней за кратай, у доўгіх лёхах цяг- 
нуцца шэрагі вельмі дагледжаных свінцовых альбо дубо- 
вых княскіх трун, акутых латуннымі скобамі. З іх, Як з Ге- 
неалагічнай табліцы, можна даведацца пра ўсе пакаленні 
магутнай сям'і. За якія хвіліны можна абысці некалькі ЭПоХ 
у гісторыі Радзівілаў - ад Сіроткі да Пане Каханку. Тут пры- 
ходзяць звычайныя, але абвостраныя думкі пра людскую 
фанабэрыю, пра марнасць чалавечага жыцця, схіляючы 
да заўсёднай пакоры перад Богам. Дык ушануйма ж веч- 
ную цішу памерлых, а вяртаючыся назад і праходзячы каля 
труны Мікалая Крыштофа, якая месціцца бліжэй да каплі- 
цы, возьмем сабе хоць крышку дабраты і высакародства 

гэтага пана, якога шанавалі за хрысціянскае сэрца. Вось у 
грабніцах, якія ён змураваў для сябе ідля сваёй сям'і, у граб- 
ніцах, куды не маглі трапіць не ўзвышаныя княскім тыту- 
лам Святой Рымскай імперыі астанкі, усё ж дазволіў паха- 
ваць побач з сабой вернага гайдука, які суправаджаў яго ў 
паломніцтве да Ерусаліма. Нам невядома імя гэтага верна- 
га слугі, але хоць ён і не быў шляхціцам, пан, які меў да яго 
сардэчную прыязнасць, лічыў яго членам сваёй сям'і. На- 
ступныя пакаленні таксама належным чынам ушанавалі 
гэтага гайдука, і дагэтуль доўгая труна, якая сведчыць аб 
яго незвычайным росце, стаіць побач са свінцовай тру- 
ной князя Сіроткі. 

Ад грабніц выйдзем цяпер на свежае паветра і агледзім 
іншыя нясвіжскія касцёлы. 

Перад намі - падноўленая пры дапамозе белай і блакіт- 
най фарбаў святыня бернардынцаў, правільнага, але нічым 
асаблівым не прыметнага архітэктурнага стылю; у ёй няма 
той велічнай таямнічай красы, якою каталіцызм звык уз- 
дзейнічаць на сэрцы тых, хто заходзіць у такое святое мес- 
ца; затое ўсе абразы святыні маюць адметную мастацкую 
вартасць. Шкада, што невядома імя мастака, які іх выканаў. 
Малюнак -- правільны, пэндзаль -- роўны, можа, нават за- 
лішне, прывабліваюць гульня святлаценяў, прыгажосць і праў- 
да. Тут знаходзяцца пяць такіх абразоў, а канкрэтна - вы- 
явы розных асоб, сярод якіх - святая Кацярына-пакутніца 
ў хвіліну, калі дзявочая грамадка пераконвае сівабародых 
мудрацоў у праўдзівасці веры; паказаная на ўвесь рост Ба- 
гародзіца, якая наступае на месяц, - гэта найбольш вы- 
датны з усіх абраз; святая Ганна на фоне прыгожага края- 
віду, святы Антоні і святы Францішак Серафічны, з ран яко- 
га, як з ран Хрыста, пырскае праменне святла. 

Касцёл дамініканцаў на рынку з характэрнымі архітэк- 
турнымі рысамі асабліва цікавы абразамі 70-цігадовага 
Юзафа Гескага, які быў тэрцыярам ордэна святога Даміні- 

ка, памёр на пачатку гэтага стагоддзя ў Нясвіжы, і амаль усе 
апошнія хвіліны жыцця ён прысвяціў тутэйшаму касцёлу. 
Усё, што тут ёсць - фрэскі з гісторыі ордэна на скляпен- 
нях касцёла, абразы алтара (адноўленыя), партрэт святога 
Яцка, што вісіць у касцёле каля амбона, бюсты патронаў 
ордэна, якія ўпрыгожваюць калідоры кляштара і трапез- 
ную, -- носіць характэрныя рысы яго роўнага, дакладнага 
пэндзля, часта натхнёнага святой энергіяй і запалам. 

Ёсць у касцёле, у так званым Ружанцовым алтары, і твор 
іншага мастака: гэта бюст Багародзіцы са складзенымі ў 
малітве рукамі і галавою, ахінутай белым празрыстым па- 
крывалам. Пра гэты твор у кніжцы «Прэрагатыва прапавед- 
ніцкага закону» ксяндза Юзафа Шымака знаходзім такую 
легенду, якая была заснавана на шчырай веры, а таму не 
вытрымлівае сённяшняй рацыянальнай крытыкі. 

Было гэта задоўга да 1672 года, калі Базыль Баканоўскі 
заснаваў касцёл дамініканцаў. На яго месцы раней стаяў 
палац Зыгмунта Кароля Радзівіла, мальційскага рыцара, які 
памёр у 1642 годзе. Пры езуіцкім касцёле жыла святоша, 
званая Шыеруўна. Як і ўсе святошы, яна верыла ў сны іў 
розныя цуды. Аднаго разу прыснілася ёй Матка Боская, якая 
быццам бы сказала пайсці ў замак і папрасіць стары, адне- 
сены з іншымі непатрэбнымі рэчамі на гарышча яе абраз, 
што павінен быў захоўвацца ў белых манахаў, пра якіх тады 
ў Нясвіжы яшчэ і не чулі. Святоша пайшла ў замак, знайш- 
ла той абраз, папрасіла яго для сябе і папрасіла семінарыс- 
та, які вучыўся ў бернардынцаў, паднавіць яго. Семінарыст, 
хоць не дасканала валодаў сваім рамяством, на здзіўленне, 
вельмі хораша аднавіў абраз (і праўда, ён не кепска адноў- 
лены). Гэты поспех мастака-семінарыста айцы ўзялі за пер- 
шы довад цудадзейнасці абраза. Ксёндз-рытар езуіцкай ка- 
легіі выпрасіў у Шыеруўны абраз для алтара ў студэнцкай 
капліцы і хацеў яго назаўсёды захаваць у калегіі, але ў Няс- 
віжы з'явіліся дамініканцы, і святоша, выконваючы пачу- 

ты ўтым сваім сне загад, памясціла абраз у іх першым, драў- 
ляным, касцельчыку. 

Варта згадаць тут яшчэ пра колькі гіпсавых статуй, драў- 
ляны амбон, аздоблены разьбой, а таксама два партрэты над 
рызніцай, адзін -- гетмана Міхала Казіміра Радзівіла, другі - 
Базыля Баканоўскага, падчашага смаленскага, фундатара. 

У кляштары, які некалі, пасля заняпаду езуітаў, меў школы, 
спачатку гімназічную, а потым павятовую, захавалася яшчэ 
невялікая бібліятэка, дзе сабраны творы маральнага і аске- 
тычнага зместу. Не помню, ці было там што-небудзь з біблія- 
графічных каштоўнасцяў, апроч вершаў Каханоўскага перша- 
га выдання і аддзела забароненых кніг дзе магло захавацца 
што-небудзь з твораў іншаверцаў ХУІ стагоддзя, якія артадак- 
сальная стараннасць пазнейшай эпохі нішчыла і паліла. 

Касцёл бенедыкцінак з кляштарам, які меў, верагодна, 
бібліятэку, і цікавы архіў ордэна нельга было належным чы- 
нам вывучыць, бо мужчын туды не пускалі. Абразы ў свя- 
тыні не заслугоўваюць асаблівай увагі, а агульны выгляд кас- 
цёла такі ж змрочны, як і статут ордэнскіх маладзіц, тут мож- 
на ўбачыць мноства дробных цікавых упрыгожанняў -- до- 
тык мілых жаночых рук. 

З найбольш цікавых муроў Нясвіжа патрэбна назваць 
гарадскую ратушу, высокая вежа якой колькі дзесяткаў Га- 
доў узвышалася над іншымі вежамі горада, але, пашкоджа- 
ная пажарам у 1836 годзе, была няўдала прыкрыта нечым 
падобным на каптурык дашкам і замест колішняй веліч- 
насці мела цяпер смешны выгляд. Яшчэ неабходна адзна- 
чыць мураваную краму побач з гэтай ратушай, стары ра- 
дзівілаўскі палац, у якім некалі быў тэатр, і пры ўездзе са 
Слуцка браму ў форме аркі з капліцай і абразом Маткі Бос- 
кай, гордым надпісам: «Кез(ацгайт аппо Ротіпі 1787 
4отіпап(е Ргіпсіре Сагоіо зесипао» (падчас панавання кня- 
зя Кароля другога). Так па-манаску тытулавалі сябе Радзі- 
вілы. Заўважу, што надпіс на браме пакінуў той самы маг- 

нат, які казаў: «Кароль сабе каралём у Варшаве, а Радзівіл у 
Нясвіжы». 

З бліжэйшых ваколіц вартая ўвагі гістарычная Альба - 
радзівілаўскі звярынец з руінамі летняга палаца князёў, што 
да нядаўняга часу пуставаў, і толькі цяпер нейкі спекулянт пе- 
рарабіў яго на простую гаспадарчую ферму, таму палац па- 
збавіўся найпрыгажэйшай сваёй аздобы: ценю раскошных ліп 
і бяроз, якія помнілі яшчэ тыя часы, калі хараство цудоўнай 
прыроды цанілася вышэй за дробныя ад яе прыбыткі. 

З другога боку горада відаць пахмуры хвойнік, над якім 
маляўніча высоўвае галаву невялічкая вежа ксяндзоў-бе- 
недыкцінаў і бялеюць муры іх кляштара. Гэта - Святы 
Крыж, прывілеяваны могільнік усяго горада. На высокай 
гары стаіць мураваны касцёл, побач з ім - кляштар. Ча- 
роўны, эфектны від. Навокал святыняў -- лес, а ў лесе - 
горад мёртвых, прах некалькіх пакаленняў, магіла на магі- 
ле, помнік пры помніку. Нібы спрачаючыся са змрочнымі 
думкамі, што апаноўваюць тут кожнага, у цёмнай гушчыні 
бяроз, ліп і ляшчын весела, на розныя галасы выспеўваюць 
свае шчаслівыя песні салаўі і іншае птаства. Толькі дзякую- 
чы вышэйшай веры можна зразумець такі дзівосны кант- 
раст - у хрысціянстве няма смерці, у агульнай гармоніі 
сусвету бясконца доўжыцца вечнае жыццё, а жыццё гэтае 
з магіл, са смерці бярэ свой пачатак. 

Згадаем яшчэ на другім баку дарогі, што вядзе на Слуцк, 
на самым высокім у ваколіцы ўзгорку, якраз насупраць Свя- 
тога Крыжа, пабудаваны ў пачатку ХУШ стагоддзя мурава- 
ны касцёл святога Міхала, пры якім было паслушніцтва езуі- 
таў. Касцёл пазбаўлены цяпер сваёй вежы і пераўтвораны ў 
склад пораху і вайсковай амуніцыі, ад калегіі ж няма і следу. 
Паводле падання, ад гэтага касцёла аж да езуіцкай калегіі ў 
горадзе цягнуліся пад возерам падземныя лёхі, па якіх на- 
ладжваліся працэсіі. Ці ёсць якая праўда ў гэтым паданні? Ці, 
можа, яно прыдумана для ўзвелічэння езуітаў? А калі ёсць у 

ім праўда, чым тады растлумачыць імкненне езуітаў хавац- 
ца пад зямлю ад людскіх вачэй і сонечнага прамення? Сён- 
ня, калі эпоха езуітаў адышла ў гісторыю, як святы Міхал ад 
Нясвіжа, калі на іх падземныя лёхі і падземную палітыку 
час насунуў сваю заслону, можна гадаць па-рознаму, але 
цяжка знайсці ўсяму адгадку, даведацца, як было папраўдзе. 

Звернемся ж да старых часоў Нясвіжа і накрэслім яго 


хроніку. 


П 
ХРОНІКА МІНУЛАГА НЯСВІЖА 


Усё, што ў мінулым, мае сваю гісторыю. 
Новыя гмахі маўчаць, руіны гавораць. 
М. Вішнеўскі. Гісторыя літаратуры. Т. 2 


ў 1. УЗВЫШЭННЕ ГОРАДА 
(1224- 1650) 


е Даўнія нясвіжскія князі. е Кішкі і Радзівілы е 
е Мікалай Радзівіл Чорны і яго палітыка е 
е Кальвінізм і арыянізм. е Нясвіж да Мікалая Крыштофа е 
е Мікалай Крыштоф Радзівіл. е Езуіты е 
е Першае кіраванне горада -- сацыяльныя, рэлігійныя, гаспа- 
дарчыя арганізацыі е 
е Нашчадкі Мікалая Крыштофа. е Эпідэміі е 
е Памятныя выпадкі да другой паловы ХУІІ стагоддзя е 


У гэтых мясцінах, як ужо згадвалася, былі спрадвеку па- 
селішчы славян, што межавалі з Літвой. Жылі яны пад кіра- 
ваннем сваіх гмін, гаспадароў і князёў, якія ў сваю чаргу былі 


! Тутэйшая прымаўка, вядомая на Літве. 

ў залежнасці ад больш магутных уладароў Кіева, Галіча, Ула- 
дзіміра альбо Мінска, потым, у першай палове ХШ стагоддзя, 
сталі падуладнымі вялікіх князёў літоўскіх. У рускіх летапі- 
сах ёсць згадка пра Юрыя, нясвіжскага князя, які каля 1224 го- 
да загінуў у бітве з татарамі. У апошнія гады палітычнага 
існавання Літвы нясвіжскія князі былі вядомыя баяры, а ў 
1388 годзе, калі Літва аб'ядналася з Польшчай, нясвіжскія 
князі Грыгоры і Ян, якія панавалі тут ад імя Дзмітрыя Коры- 
бута, уладара Ноўгарада Северскага, паставілі свае пячаткі 
на акты, даказваючы тым самым сваю і свайго пана вер- 
насць Уладзіславу Ягайлу і каралеве Ядвізе. 

Каля 1430 года ў Нясвіжскім удзельным княстве пана- 
ваў Федзька, сын Корыбута Альгердавіча, пра якога мы ве- 
даем, што ён заснаваў горад Вінніцу на Падоллі, які быў 
далучаны ў 1395 годзе Вітаўтам да Літвы. Федзька ўзамен 
страчаных там уладанняў змог атрымаць ад дзядзькі НЯ- 
свіж з ваколіцамі. Сынам Фёдара быў Дашка, сынам Дашкі - 
Васілій, князь Нясвіжскі,-- яны, як сведчыць Папроцкі, 
і былі пачынальнікамі княскіх родаў: Збараскіх, Вішня- 
вецкіх, Порыцкіх і Варанецкіх, але Нясвіж ад іх адышоў, 
перайшоўшы ва ўласнасць Кароны. У канцы ХУ стагод- 
дзя польскі кароль Аляксандр аддаў яго магутнаму ў 
Літве роду Кішкаў, пра што сведчыць зберажоная ў архіве 
лацінская прывілея, дзе гаворыцца, што яна дадзеная ў 
1492 годзе ў суботу ў Троках перад днём святога Марціна 
Пятру Іванавічу Кішку з Цеханоўца на валоданне вотчы- 
намі: Нясвіж, Крутыбрэг, Чучэвічы, Папорце. Іэты ж Пётр 
Іванавіч Кішка ў наступным годзе ад таго ж караля Аляк- 
сандра атрымаў пацверджанне на ўладанне Алыкі, а так- 
сама Лахвы з маёмасцю, якія ён займеў ад Казіміра Яге- 
лончыка. 

Нясвіж заставаўся ў руках дома Кішкаў каля сарака га- 
доў, аж да 1535 года, калі Ганна Кішчанка, выйшаўшы за- 
муж за Яна Мікалаевіча Радзівіла, кашталяна троцкага і 

маршалка літоўскага, празванага Барадачом, прынесла ў 
пасаг Радзівілам Нясвіж, Алыку і палову Лахвы. 

Радзівілы яшчэ з язычніцкіх часоў былі вядомыя як слаў- 
ныя літоўскія мужы. Яны, праўда, не паходзілі ад Ліздзейкі, 
галоўнага жраца Літвы, і не ад яго ўзялі сваё прозвішча, па- 
водле падання, быццам бы адзін з іх радзіў Гедыміну засна- 
ваць Вільню. Іэтую легенду стварылі пазней езуіцкія пане- 
гірысты, не карыстаючыся аўтэнтычнымі крыніцамі, з якіх 
відаць, што Радзівілы паходзілі ад нейкага Войшміда, а сваё 
прозвішча як чыстай крыві ліцвіны ўзялі, без сумнення, з 
літоўскай, а не польскай мовы. Гэта быў на Літве славуты 
род. Першы з вядомых у гісторыі нашчадкаў Войшміда - 
Радзівіл, які пры святым хрышчэнні атрымаў імя Міколы, 
падпісаў у 1401 годзе унію Літвы з Польшчай. Памёр ён у 
1460 годзе. Яго сын Мікалай (І), віленскі ваявода і канцлер 
літоўскі, ад свае жонкі Соф'і Монвід меў чатырох сыноў: 
Мікалая, які, згодна з прывілеяй імператара Максімільяна ад 
1518 года, пісаўся князем Ганёндзы і Мэдэлі (тытул гэты ў 
другім пакаленні знік), Альберта, які быў у 1508 - 1519 га- 
дах віленскім біскупам і атрымаў прыгожае імя бацькі ўбо- 
гіх", Юрыя, праслаўленага геройскімі ўчынкамі пры Жыгі- 
монце І, гетмана літоўскага, родапачынальніка пазнейшай 
біржанскай лініі і вядомага нам ужо Яна Барадача. 

У самым пачатку ХУІ стагоддзя мы бачым магутнасць Ра- 
дзівілаў. Ужо не кажучы пра вялікія ўладанні і пра тытулы, 
відаць, што не абы-якія пасады ў Літве мелі гэтыя чатыры 
сыны Мікалая ІІ Радзівіла. Мікалай быў віленскі ваявода і кан- 
цлер, Альберт -- біскуп, Юры - віленскі кашталян, маршалак. 
Больш высокіх сенатарскіх пасад не было ў Літве. Радзівілы 


І М. Балінскі беспадстаўна называе яго князем Алыкі і Нясвіжа, бо 
тыя ўладанні праз чатырнаццаць гадоў пасля яго смерці адышлі да Ра- 
дзівілаў, а праз дваццаць восем атрымалі тытул княства (Гісторыя гора- 
да Вільні. Т. 1.С. 224). 

былі ўсім, палова Літвы апынулася ў іх руках, на другую - яны 
аказвалі свой пераважны ўплыў як найвышэйшыя чыны 
Літвы, не вельмі моцна яшчэ з'яднанай з Польшчай. 

У такім вось доме, у Нясвіжскім замку, драўляным яшчэ, 
але вядомым сваім багаццем і славаю, нарадзіўся Мікалай 
Радзівіл, празваны Чорным, славуты вучонасцю, вялікім 
дыпламатычным талентам, заможнасцю, уплывам на двор, 
сваяцтвам з каралём Жыгімонтам Аўгустам. У 1547 годзе 
як пасланец караля ад імператара Карла У Мікалай Радзівіл 
Чорны атрымаў тытул Алыцкага і Нясвіжскага князя -- для 
сябе і сваіх нашчадкаў. Іэты замежны тытул не дадаваў яму 
дома ніякіх правоў, але надаваў магнату большай вагі і ве- 
лічы ў вачах шляхты. Там, дзе няма сапраўдных фактаў, 
гісторык не мае права выносіць нейкай з'яве свой прысуд, 
але ён можа выстаўляць уласныя меркаванні, гіпотэзы, не 
прэтэндуючы на канчатковую ісціну. 

Да такіх неадкінутых гісторыяй гіпотэз можна аднесці 
намеры Мікалая Чорнага ў яго стаўленні да Літвы. Зямля 
Альгердаў пры Ягайле і яго наступніках не хутка ўваходзіла 
ў лона сваёй старой сястры Польшчы, з якой потым ішла 
адной палітычнай дарогай долі і нядолі. Пры Ягайле, род- 
ныя і стрыечныя браты якога змагаліся за Карону, яна прыпі- 
свала свае няўдачы палякам. Няўдачлівы Казімір Ягелончык 
тысячу разоў сварыў два толькі што пабратаныя плямёны, 
абвастраючы адносіны паміж імі; пры Жыгімонце І, пару- 
шаючы унію, пра якую марылі патрыёты свайго краю, Літва 
вечна перамаўлялася з Польшчай словамі, паводле досціпу 
чарналескага паэта: «Голькі вайна са скандалам». Жыгімонт 
Аўгуст, якому надакучылі сеймавыя буры з нагоды жаніць- 
бы з Барбарай Гаштольдавай, гразіўся, што кіне Польшчу і 
перабярэцца ў Вільню панаваць над сваімі вернымі ліцві- 
намі. Замест абмежаваных каралеўскіх правоў у Крака- 
ве і гучных шляхецкіх з'ездаў і сеймаў, якія зрываліся ма- 
гутнымі магнатамі, у Вільні Ягелоны мелі права на спадчы- 

ну, усеагульную пашану і неабмежаваную паслухмянасць. 
Пра падзел дзвюх краін, як відаць, не раз марылі стомленыя 
барацьбой з народам манархі Ягелоны. Норавы і звычаі 
Літвы не дазвалялі хутка зрасціся ёй з блізкай сваім пахо- 
джаннем краінай, таму і літоўскія магнаты адкрыта і патаем- 
на ўздыхалі па падзеле. Але, не зважаючы на тыя непрыем- 
насці, якія прыносіла унія, Жыгімонт Аўгуст быў дастаткова 
мудры, каб бачыць палітычныя перавагі еднасці, дастаткова 
шляхетны, каб нечым ахвяраваць асабіста. Так што, паўзды- 
хаўшы па свабодзе літоўскіх лясоў, на практыцы шмат рабіў 
для з'яднання дзвюх краін, для іх умацавання. Таму ліцвіны, 
якія хацелі аддзяліцца ад Кароны, не маглі спадзявацца, што 
іх князь і адначасова польскі кароль стане на чале іх. Другім 
пасля караля па моцы, багацці і асабістых вартасцях быў 
Мікалай Чорны. У спрэчках караля з народам наконт жонкі 
Радзівілы выпрабавалі сваю моц, не дзіва, што ў ганарыстай 
галаве Мікалая Чорнага магла нарадзіцца думка пра неза- 
лежнасць Літоўскай кароны ад Польшчы. Ён прыкладаў усе 
сілы, каб сарваць унію, а паколькі меў немалую моц, уплыў 
на караля і найвышэйшы ў Літве чын віленскага ваяводы, 
дык у яго былі ўсе падставы спадзявацца, што яго мара пра 
незалежнасць рана ці позна, а здзейсніцца. Народу, якому 
паўтара стагоддзя свяціла ўжо сонца вышэйшай цывіліза- 
цыі, цяжка было загадаць, каб ён ізноў вярнуўся ў лясы, за- 
паліў агонь Зніча і чалом біў Перуну. Радзівіл не думаў пакі- 
даць у Літве каталіцызм, хоць якраз у імя рымскай веры аб”- 
ядналіся дзве краіны, якія мерыўся падзяліць. Бо каталіцызм 
быў верай палякаў, а ён не хацеў, каб Літва мела з імі што- 
небудзь агульнае. Ён пачаў прыглядацца да іншавер'я, што 
распаўсюджвалася ў гэты час у Еўропе, і каля 1554 года сам 
прыняў вучэнне Кальвіна і паволі пачаў пашыраць яго 
ўсякімі магчымымі сродкамі па Літве, сродкамі, якіх у яго 
руках было аж занадта многа. Іншыя літоўскія магнаты, не 
здагадваючыся пра намер Радзівіла, імкнучыся патрапляць 

духу часовай моды, працавалі ў яго кірунку, прымалі пратэс- 
тантызм, садзейнічалі яго пашырэнню ў сваіх уладаннях. 
Радзівіл заснаваў у Вільні ў сваім доме насупраць касцёла 
святога Яна другі на Лукішках Іёльвецкі збор, прывёў туды 
двух старанных празелітаў пратэстанцтва Вандрыхоўскага 
і Чаховіча; у Брэсце, не шкадуючы выдаткаў, згуртаваў ма- 
гутныя разумовыя сілы з пратэстантаў, каб яны працавалі 
над рэдагаваннем перакладу Бібліі; пабудаваў збор у Клецку, 
на чале якога паставіў Тамаша Сакалоўскага (Фалконюша), 
узнёс зборы ў Койданаве, Свержні, Дзераўной і іншых сваіх 
уладаннях, а ў Нясвіжы, які быў у яго часы, можна сказаць, 
другой сталіцай Літвы, акружыў сябе духавенствам новай веры, 
якое ўзначаліў Ваўжынец Крышкоўскі з Вялікай Польшчы, 
заўзяты палемік, аўтар гутаркі чатырох братоў Вальдэнскіх, 
перакладчык гутарак філосафа святога Юстына з жыдом 
Трыфанам і памочнік Буднага ў перакладзе вядомай Нясвіж- 
скай Бібліі. Гэтак жа, як і Радзівіл, Крышкоўскі зрабіў магут- 
ны ўплыў на ўсіх бліжэйшых грамадзян, асабліва на братоў 
Войцеха і Марціна Кавячынскіх, вяльможных слуг і верных 
выканаўцаў волі Радзівіла. Пад уплывам Крышкоўскага Ка- 
вячынскія заснавалі ў Нясвіжы друкарню, запрасіўшы ўзна- 
чаліць яе вядомага ў друкарскай справе ў Польшчы Даніэля 
Лянчыцкага. У гэтай друкарні апрача менш значных рэлігій- 
на-палемічных твораў выйшаў перадрук з Брэсцкай Бібліі - 
«Новы запавет, дакладна перакладзены з грэчаскай мовы на 
польскую» (надрукавана ў Нясвіжы ў 1563 годзе друкаром 
Даніэлем). 

Тым часам палітычная сітуацыя змянілася, і пра ўтварэн- 
не асобнай Літоўскай дзяржавы ўжо нельга было думаць, бо 
ў 1565 годзе Мікалай Радзівіл Чорны памёр, а маладыя яго 
сыны Мікалай Крыштоф, Юры, Альберт і Станіслаў былі за- 
няты адны вучобай, другія -- грамадскай працай. Кавячын- 
скія ж сталі ўсеўладнымі кіраўнікамі Нясвіжа і радзівілаўскіх 
уладанняў, а грамадская ўзбуджанасць, выкліканая рэлігій- 

нымі спрэчкамі, прайшла не вельмі хутка. Адзін раз парваў- 
шы з вучэннем, тэолагі не маглі ўжо затрымацца ў межах 
чыстага кальвінізму. Навука Соцына адкрывала новую арэ- 
ну для тэалагічнай думкі, і Нясвіж, дзякуючы намаганням 
Кавячынскіх, Ланчыцаніна, Крышкоўскага, Фалконюша, Буд- 
нага, Паўлі, стаў шырокавядомым ачагом арыянства ў Літве. 
Не гуляла друкарня Лянчыцкага: тут быў перш за ўсё паўтор- 
на аддрукаваны брэсцкі «Новы запавет» (1586), выдадзены 
«Катэхізіс» Буднага і двойчы выйшла Нясвіжская Біблія, над 
перакладам якой некалькі гадоў працавалі Кавячынскія, 
Крышкоўскі і Будны і якая носіць імя Буднага як галоўнага 
перакладчыка. Нясвіжская Біблія як надзвычай важны помнік 
рэлігійнай барацьбы, польскай мовы і нават друкавання ў 
мінулым заслугоўвае шырокага даследавання, якое, аднак, 
тут будзе не да месца. Вернемся да гісторыі Нясвіжа. 

Надзелены тытулам княства, Нясвіж, гэтае гняздо магут- 
нага роду, прыстанак арыянства ў Літве, быў драўляным го- 
радам, падзеленым на дзве часткі -- на стары і новы горад. 
Жыхарамі яго былі хлебаробы-хрысціяне, княскія слугі і 
жыды, якія вялі шырокі гандаль з Руссю. Непадалёку ад гора- 
да высіўся драўляны замак (можа, частка сцен была ў ім і 
мураваная), што быў пабудаваны, згодна з прывілеяй Жыгі- 
монта Аўгуста, дадзенай у 1551 годзе ў Вільні Мікалаю Чор- 
наму і аднесенай у галоўны архіў прывілеяў, якія служылі 
княству літоўскаму (знойдзеныя тут літоўскія паперы мо- 
гуць пацвердзіць меркаванне пра надзеі Мікалая Чорнага 
незалежна панаваць над Літвой). Горад карыстаўся ўжо не- 
каторымі гандлёвымі прывілеямі, нададзенымі яму каралём, 
але ён не быў яшчэ вызвалены ад земскіх законаў і звычаяў. 
У горадзе ўзнёсся парафіяльны касцёл Святога Духа, які стаў 
потым Іёльвецкім зборам, і старажытная грэчаская царква 
Нараджэння Найсвяцейшай Панны («Рождества Пречис- 
тое»). Было гэта яшчэ невялікае сціплае мястэчка, якое хут- 
ка вырасце і праславіцца. 

Тым часам малады ўладар Нясвіжа Мікалай Крыштоф ужо 
адведаў двор імператара Максімільяна, праявіў сябе пад 
кіраўніцтвам Рамана Сангушкі ў рыцарскай прафесіі, быў 
пасланцом у Парыж для запрашэння на трон Іёнрыха 
Валезія і браў удзел у выбарах Стэфана Баторыя. На Стэн- 
жыцкім з'ездзе ён захварэў. У сваёй хваробе ён убачыў бос- 
кую кару за свавольствы маладосці і за адрачэнне ад каталі- 
цызму. Ён адклікаў дыпламатычнага прадстаўніка, прыняў 
святое прычасце, паводле каталіцкага абраду, з рук Пятра 
Скаргі і прысягнуў, што калі выздаравее, то наведае магілу 
Збавіцеля ў Ерусаліме. Паправіўшыся, прымаў удзел у вой- 
нах Стэфана Баторыя з Іванам Грозным і ў 1582 годзе вы- 
браўся ў сваю набожную вандроўку. Калі чытач хоча даве- 
дацца пра прыгоды яго двухгадовага падарожжа, можна па- 
чытаць кнігу «Вандроўка», якую ён напісаў па-польску і Якая 
не належыць да бібліяграфічных рэдкасцяў, бо з польскага 
арыгінала, адбітай у невялікай колькасці экземпляраў. Та- 
маш Трэтэр пераклаў яе на лацінскую мову, а Анджэй Вар- 
гоцкі ізноў на польскую - якраз нядаўняе выданне гэтага 
перакладу і ёсць у нас (Вроцлаў у Схлеттэра, 1847). 

7 ліпеня 1584 года вярнуўся Радзівіл у Нясвіж, і гэтае 
вяртанне паклала пачатак новай эпохі ў гісторыі горада - 
калыскі роду Радзівілаў. Перш за ўсё на месцы даўняга, 
вельмі ўбогага, не адпаведнага княскай велічы мястэчка 
ён заклаў 8 мая падмурак Нясвіжскага замка. Потым пачаў 
знішчаць з такой стараннасцю створаныя бацькам усе 
помнікі пратэстанцтва, паліць на рынках у Вільні і Нясві- 
жы Брэсцкую і Нясвіжскую Бібліі, замяняць кальвінісцкіх 
пастараў каталіцкім духавенствам, словам, шумнаму колісь 
збору арыянаў пачаў надаваць прававерную постаць. Зва- 
рот да каталіцызму быў у Польшчы тады ўсеагульны, а апо- 
рай Рыму, выразнікамі тэндэнцыі часу былі не хто іншыя, 
як езуіты. Бліжэйшая шляхта, княскія слугі, мяшчане і ся- 
ляне дружна вярталіся ў лона старой веры; у гэтай справе 

патрабавалася дапамога езуітаў, і Радзівіл выклікаў іх у 
Нясвіж яшчэ перад сваім падарожжам у Палесціну. 

Але выкліканыя, убачыўшы малое і ўбогае, малазабяс- 
печанае мястэчка, не вартае таго, каб засноўваць тут шко- 
лу, тым больш што яны былі нарасхват (траціцца на езуі- 
таў зрабілася модай), нібыта доўга не хацелі жыць у гэтым, 
як піша іхні гісторык Растоўскі, вясковым зацішку (пігаііз 
5010 40). Паміж Радзівілам і генералам ордэна вяліся доў- 
гія перамовы. Убачыўшы, што намаганнямі Мікалая Крыш- 
тофа горад увачавідкі расце, езуіты згадзіліся паслаць сюды 
двух сваіх братоў - Войцеха Мрашкоўскага і Крыштофа 
Астроўскага «як найбольш дасведчаных у божым вінаград- 
ніку працаўнікоў». Было, аднак, гэта падвышэнне ў цане 
езуітаў перабольшанае. Яшчэ ў час вандроўкі да святой 
зямлі прыданыя Радзівілу два езуіты Леанард Паціфікус 
Сіцылійчык і Ігнацы Іспанец добра настроілі набожнага 
Радзівіла імкнуцца нават коштам найцяжэйшых ахвяр для 
ўзвелічэння горада замацаваць у ім езуітаў. Пасля доўгіх 
нараканняў на дзікае і глухое месца, на цеснату жылля і 
недастатковае забеспячэнне езуіты нарэшце адкрылі ў 
1584 годзе пачатковую школу граматыкі і казанямі пачалі 
прывабліваць люд. Праз два гады пачалі закладваць падму- 
рак касцёла, але самі езуіты і іхні своеасаблівы пратэктар 
Юры Кардынал Радзівіл, брат Мікалая Крыштофа, былі ім 
незадаволены, таму пачалі закладаць яго іначай, у выніку 
кутні камень быў пасвечаны аж у 1589 годзе. Тым часам 
Мікалай Крыштоф адарыў езуітаў сапраўды па-каралеўску, 
запісаўшы на іх буйное ўладанне Ліпскае, гэта значыць 
вёскі: Туховічы, Свецічы, Навасёлкі, Раздзяловічы, Заліпе- 
не, Залуча, Ушанку і Рудаву, адносячы гэтае сваё наданне 
да тых саслоўяў дзяржавы, якія санкцыянавалі яго і тым 
самым вызвалілі езуітаў ад вайсковай службы і чыншу, ад 
усіх павіннасцяў, як гэта было ў маёнтках духавенства. 
Будаўніцтва касцёла і калегіі цягнулася да лістапада 1593 го- 

да. У гэтым годзе касцёл быў пасвенчаны і адчынены для 
людзей, і значэнне езуітаў павысілася. Яны змаглі схіліць 
да каталіцкай веры Элеанору з астрожскіх князёў, удаву Ге- 
раніма Язлавецкага, з якой ажаніўся Ян Юры Радзівіл, сын 
Мікалая Крыштофа, а таксама вярнулі да новай веры яшчэ 
трыццаць іншаверцаў. Іэтая стараннасць нясвіжскіх езуі- 
таў яшчэ болей схіляла да іх Мікалая Крыштофа, які ўсяляк 
садзейнічаў ім: значна павялічыў іх калегію, у ёй можна 
было змясціць дзвесце асоб, падараваў сваю друкарню - 
невядома толькі, ці выйшла ў ёй тады хоць якая важная 
кніга. У 1590 годзе згуртаванне езуітаў адведаў айцец 
Людвік Масэлля, прысланы з Рыма ад езуіцкага генерала, 
пры якім была ўтворана ў Нясвіжы езуіцкая правінцыйная 
кангрэгацыя, што была гасцінна прынята князем; яе мэЭ- 
тай было аддзяленне польскай правінцыі ад літоўскай, бо ў 
абедзвюх краінах ужо значна вырасла колькасць калегій і 
немагчыма было кіраваць імі з аднаго правінцыйнага цэн- 
тра. Раздзяленне адбылося некалькі гадоў пазней. 
Задаволіўшы патрэбы роду і зрабіўшы ўсё, што падказ- 
вала сумленне, Мікалай Крыштоф Радзівіл пачаў звяртаць 
пільную ўвагу на горад Нясвіж. Выкліканыя князем з краі- 
ны і 3-за мяжы рамеснікі і аселыя ў Нясвіжы шматлікія куп- 
цы патрабавалі карэннага паляпшэння ўмоў іх жыцця і га- 
рантыі ўсіх іхніх правоў. Цэнячы іх працу, адукаваны гас- 
падар паехаў да караля Стэфана з просьбай аб наданні Няс- 
віжу Магдэбургскага права, падаўшы яму пры гэтым гато- 
вы праект. І вось 23 красавіка 1586 года Баторый падпісаў 
у Гродні прывілею для Нясвіжа. Так горад быў прыраўняны 
да ўсіх каралеўскіх гарадоў у Літве, атрымаўшы Магдэбург- 
скае права з апеляцыяй ад магістрата да гаспадара, вызва- 
ліўшыся ад усіх іншых айчынных юрысдыкцый - Як 
земскіх, так і гродскіх. Яго жыхары былі вызвалены назаўсё- 
ды ад аплаты за грэблі і масты, а ад павіннасцяў, што збіра- 
юцца ў Літве, -- на пяцьдзесят гадоў. Прычым былі ўстаноў- 

лены апрача ранейшых яшчэ два новыя кірмашы: адзін - 
на Сёмуху, другі - перад Божым Нараджэннем; абодва цяг- 
нуліся па два тыдні. Іэта каралеўская прывілея дала пачатак 
другой прывілеі, нададзенай гораду 18 чэрвеня таго ж года 
яго гаспадаром - князем Сіроткам; гарантуючы поўнае 
захаванне са свайго боку і з боку нашчадкаў наданых го- 
раду прывілеяў, ён загадаў нясвіжскім мяшчанам кіравац- 
ца кнігай «Саксонскае люстэрка» ў перакладзе Паўла Шчэр- 
біча, выдадзенай у 1581 годзе. Вялікая частка гэтай прыві- 
леі вартая нашай памяці. Згодна з ёй, уводзілася пасада вой- 
та, якому давалася шэсць валок зямлі. У выпадку яго смерці 
быў вызначаны спосаб выбрання новага войта. Войт і 
мяшчане выбіралі бурмістра і дарадчыкаў, устанаўлівала- 
ся апеляцыя гарадскога кіравання да князя і яго наступні- 
каў. Паводле гэтай прывілеі, мяшчане атрымалі ў вечнае 
валоданне зямельныя надзелы без усякай іх аплаты і поў- 
нае права распараджацца імі. Для сумеснага карыстання 
ўсяго горада былі аддадзены ўсе бровары, саладоўні, віна- 
курні, лазні, крамы, яткі, цырульні і васкабойні з іх пры- 
быткамі. Нарэшце горад атрымаў у поўнае ўладанне сто 
валок зямлі -- з пэўнымі ўмовамі, а канкрэтна: каб тыя, хто 
не вызвалены ад чыншу, плацілі па капе грошаў, якія раз- 
мяркоўваліся, згодна з даўнейшымі княскімі распараджэн- 
нямі, на розныя патрэбы. Сабраныя такім чынам сродкі 
ішлі на гарадскі шпіталь - 40 коп грошаў літоўскіх, на 
школу -- 24, на арганіста - 8 коп, рэшта ж павінна была 
паступаць у гарадскую скарбонку. Мяшчане са сваіх на- 
дзелаў абавязаны былі, паводле каралеўскай прывілеі, даваць 
пробашчу да 50 гадоў па грошу, а за сто валок -- па карцы 
жыта. Князі захавалі сабе права збору гандлёвай мыты, па- 
душнай і памернай, але не болей 40 коп грошаў за год, і то 
толькі ў будучым, пасля пяцідзесяцігадовай волі. Гарадское 
кіраўніцтва абавязана было пабудаваць мураваную рату- 
шу, дзве брамы -- адну большую, пры ўездзе з Міра, а дру- 

гую меншую - для замыкання горада. Былі ліквідаваны 
талокі на жніве, якія дагэтуль адбывалі мяшчане, з умовай, 
каб кожны са свайго надзелу насыпаў вакол першапачат- 
ковага горада па адным прэнце валу. Урэшце, князь, жада- 
ючы, каб мяшчане ў знак падзякі каралю за дараваную волю 
з большай ахвотай будавалі муры, дабіваўся ў гарадскога 
кіраўніцтва на святога Марціна штогадовай справаздачы 
перад гаспадаром іг горадам пра ўсе даходы і расходы. Князь 
сачыў, каб людзі ўсіх саслоўяў маглі заўсёды карыстацца 
нададзенымі правамі. Нават таму, хто ехаў куды-небудзь 
са сваімі таварамі далёка ад горада, давалася пасведчанне з 
гарадской пячаткай. Жыды не заставаліся тут абыдзенымі. 
Яны, праўда, не карысталіся Магдэбургскім правам, але за- 
тое кіраваліся юрысдыкцыяй замка. Такім чынам Мікалай 
Крыштоф быў другім фундатарам і ў нейкай ступені ад- 
наўляльнікам Нясвіжа. Ён залажыў замак, у якім падпісаў 
згаданую прывілею, пачаў умацоўваць горад, збудаваў і 
забяспечыў усім неабходным школу і шпіталь. Апрача таго, 
пры падтрымцы князя было ўтворана брацтва міласэр- 
насці, бо Сіротка, нягледзячы на ўласцівую яму беражлі- 
васць, меў чулае да чужога гора сэрца і, не адкладваючы ў 
дапамозе няшчасным, часта казаў: «Няхай мяне не завуць 
Радзівіл, а рад жывіл». 

Кароль Стэфан, зацвярджаючы такія распараджэнні 
князя Мікалая Крыштофа, надзяліў горад гербам, ці пя- 
чаткай, з выявай: «З аднаго боку на шчыце палавіна чор- 
нага арла, рассечанага ўздоўж, з цэлай галавой, а з друго- 
га боку - дзесяць касых палос блакітнага, чырвонага і 
жоўтага колераў, папераменна размалёваных». Хутка раз- 
будаваны, надзелены свабодамі, Нясвіж стаў галоўным 
горадам ардынацыі, утворанай 16 жніўня 1586 года ся- 
мейным пактам паміж князем Сіроткам і яго братамі Аль- 
бертам і Станіславам. Новы ўладальнік маярату, шчыра 
ўзяўшыся за развіццё горада, выдаў важнае распараджэн- 

не адносна тутэйшых жыдоў. У дадзенай ім прывілеі ха- 
целася б звярнуць увагу на адзін яе пункт. Паводле пры- 
вілеі, жыды абавязаны былі не толькі на ноч, як звычайна, 
але і ўсе тры Велікодныя дні - чацвер, пятніцу і суботу - 
замыкаць з абодвух бакоў сваю вуліцу. Ключы на гэты час 
абавязкова здаваліся ў кіраўніцтва замка, якое абавязана 
было сачыць, каб ніхто з жыдоў не выходзіў у горад і, на- 
адварот, каб распаленыя ўяўленнямі пра пакуты Збавіце- 
ля хрысціяне не кідаліся помсціць нашчадкам ганіцеляў 
Хрыста. Мудры Радзівіл хацеў папярэдзіць самавольства, 
можа, не так нясвіжскіх мяшчан, як вучняў езуіцкай шко- 
лы, не свабодных ад забабонаў часу. 

Доўга можна б было пералічаць грамадскія, гаспадар- 
чыя, сямейныя і рэлігійныя новаўвядзенні Крыштофа Ра- 
дзівіла; гэтае клапатлівае, поўнае боязі Бога і хрысціян- 
скай міласэрнасці, спагадлівае сэрца дачакалася жаданага 
плёну сваёй працы. Разгледзім іншыя важнейшыя яго но- 
ваўвядзенні ў Нясвіжы. Ён заснаваў пры езуіцкім касцёле 
брацтва міласэрнасці, прызначыў пад назвай Мопіі5 ріегагі5!' 


І Не маючы пад рукой фундацыі Мопіі5 ріе(а(і5 у Нясвіжы, але жа- 
даючы даць чытачам уяўленне пра падобнага роду ўстановы міласэр- 
насці нашых продкаў, прывяду тут апісанне ўтворанага ў 1690 годзе ў 
Алыцы ахвярнага фонду Альбрыхта Станіслава Радзівіла і яго жонкі 
Кацярыны з Любамірскіх: «Жадаючы даць з нашых прыбыткаў дапамо- 
гу і пасаг убогім паненкам, якім сорам не дазваляе ісці жабраваць і 
беднасць якіх прычыняе ім многа ліха... ахвяруем і запісваем... сорак 
тысяч злотых польскіх, з якіх кожны год на дзень нараджэння святога 
Яна Хрысціцеля будзем аддаваць для іх на рукі пробашча чатыры ты- 
сячы злотых на правізію. Выбраць дванаццаць паненак - шэсць шля- 
хецкага і шэсць простага саслоўя, даць па 500 злотых першым і па 100 
злотых другім. Для іх пасагу даць ксяндзу-пробашчу 100 злотых, капіту- 
ле -- 200 злотых, а астатнія 100 злотых -- на абед паннам. Гэты абед 
наладзіць адразу пасля ўручэння пасагу... Каб здзяйснялася ўсё гэта 
найлепшым чынам... павінны адбыцца выбары паненак, якім будзе 
прызначаны пасаг. На цырымоніі выбараў будуць прысутнічаць: про- 
башч з васьмю прэлатамі і дзесяты пан, уладар Алыкі альбо яго на- 

сродкі на пажыццёвае забеспячэнне бедных паненак, у 
1590 годзе разам са сваёй жонкай Яўфіміяй з Вішнявецкіх 
заснаваў кляштар бенедыкцінак, аддаўшы яму набыты ад 
слуцкіх князёў Алелькавічаў маёнтак Гавезну (гэта быў пер- 
шы ў Літве жаночы кляштар). У 1598 годзе ён заснаваў і 
ўсім забяспечыў кляштар бернардынцаў і, нарэшце, пера- 
даў уладанні Навасёлкі і Амулынцы ў фонд нясвіжскага пля- 
бана, якім павінен быць свецкі святар, прызначаны ад імя 
езуітаў -- ад іх ён павінен атрымліваць свой дар і ў іх кас- 
цёле адпраўляць парафіяльныя абрады, таму што іншага 
парафіяльнага касцёла не было. Іэты плябан, як бачым, быў 
стаўленікам езуітаў, бо езуіты стаялі ў той час, можна ска- 
заць, на чале духавенства. Мікалай Крыштоф да такой сту- 
пені любіў езуітаў і верыў іх вучэнню і збаўчыя для хрыс- 
ціянства намеры, што, як сведчыць тагачасны пісьменнік 
Каспар Вількоўскі, прыдворны медык Радзівіла, у кнізе 
«резі4огозц»5, альбо Сцежка да ласкі Божай» (Кракаў, 1589), 


меснік. У дзень уручэння пасагу яны сыдуцца ў ратушы і адтуль пад 
вянкамі, з якімі звычайна бяруць шлюб, пойдуць у касцёл на імшу. І 
там перад вялікім алтаром - шляхцянкі з правага боку, а з левага 
дзяўчаты простага саслоўя - з запаленымі свечкамі на працягу ўсёй 
імшы будуць стаяць на каленях і, папярэдне паспавядаўшыся, пры- 
муць прычасце, а яшчэ прамовяць літанію пра святую Панну, пасля 
чаго ксёндз-пробашч з капітулай і пан ці яго намеснік сядуць на табу- 
рэткі і сам пробашч перадасць у апячатаных пакетах пасаг. Пасля 
маёй смерці гэтая цырымонія павінна быць праведзена перад паха- 
вальнай працэсіяй, пасля якой панны адразу пойдуць у капліцу свя- 
той Аргентыны, дзе я буду ляжаць, і там услед за святаром прамовяць 
літанію пра Найсвяцейшую Матку за памерлых, потым гэты ж ксёндз, 
а за ім кожная панна пакропіць труны свянцонай вадой і скажа: «Дай 
ім, Божа, вечны спачынак». Адтуль зноў пойдуць у ратушу і, спажыўшы 
там абед, разыдуцца, куды захочуць. З атрыманым пасагам яны мо- 
гуць выходзіць замуж, ісці ў манастыр ці жыць паненкамі». 

Хіба ж патрабуе каментарыяў гэтая святая фундацыя ці гэты мілы 
абрад? Звяртаю толькі ўвагу чытачоў на тое, што і дочкі простага люду 
мелі права карыстацца такім забеспячэннем. 

«імкнуўся, каб дом пры нясвіжскім калегіуме быў забяспе- 
чаны прыбыткамі для пэўнай колькасці маладых людзей, 
якія вучыліся б набожнасці, каб потым былі добрыя і Год- 
ныя плябаны ў яго шматлікіх уладаннях». Гэтае імкненне, 
хоць яно і не здзейснілася, паказвае на вялікую перавагу 
езуітаў ва ўплыве на грамадскую думку краю, такую, што 
нават свецкая семінарыя пачынала ім верыць. Дык ці ж 
дзіўна, што езуіцтва так хутка рабіла поспехі? 

Мікалай Крыштоф Радзівіл стварыў тутэйшую краіну, 
якая яшчэ нядаўна была лясной пустэчай. На колькі міль 
наўкол скупіўшы зямлю і маёнткі ў дробнай шляхты, пачаў 
па-сапраўднаму там гаспадарыць, удыхнуў новае жыццё ў 
горад, змяніўшы ўвесь яго выгляд. Сам жа гаспадар, які, па- 
водле сведчання Вількоўскага, у першы год пасля свайго 
пераходу ў лона каталіцызму ледзьве змог восем асоб да- 
лучыць да свайго прычасця на Вялікдзень. Паміраючы, ён 
бачыў, задаволены, якда некалькіх збудаваных ім каталіцкіх 
святыняў збіраліся на малітву тысячы людзей. Памёр Міка- 
лай Крыштоф Радзівіл у 1616 годзе. Калі ён паміраў, пры ім 
былі для суцяшэння тры езуіты, вядомыя ў гісторыі нашага 
пісьменства: Ян Аляндус, яго біёграф і перакладчык «гута- 
рак з самім сабой» (зоШофциічт) святога Аўгустына пад на- 
звай «Грызны» (каля 1633 года ён быў тутэйшым рэктарам), 
Марцін Смігельскі, вядомы палкімі і пераможнымі палемі- 
камі з іншаверцамі, і Міхал Орціс Іспанец (двойчы быў 
рэктарам, памёр у 1637 годзе), вядомы як вучоны муж і 
надзвычай набожны чалавек. Мікалай Крыштоф спачывае 
ў грабніцы, якую сам сабе падрыхтаваў. Над ёю змешчаны 
яго барэльеф і надпіс на латыні: «АЧуепа еро 501п, еі 
регергіпц5 ару (е з5ісиі отпе5 ра(гез теі».-- «Я прыхадзень 
і вандроўнік да сябе, як і ўсе бацькі мае». Сярод мноства 
пахвал, якія яму пры жыцці і пасля смерці, па-польску і па- 
латыні, вершамі і прозай пісалі езуіты, хочацца прывесці 
тут гэтае во прыгожае чатырохрадкоўе: 

Тетріа Рео, игге5 раігіае, СоПеріа Музі5 
Аеде5 абіісіі5з томі Гурізфиае, дедіі, 
бІогіа тіІі(ае Іх расі5, сорпііог огрбі5. 

5і депі (аІе5, уісіту5 Іаіат. 


(Узнёс святыні Богу, крэпасці айчыне, калегію навукам, 
прыстанак гаротным і ўцекачам ад свету, быў славаю ў баі, 
святлом у радзе, адведаў і пазнаў зямлю. Калі б мы мелі двух 
такіх мужоў, без цяжкасці перагналі б Італію.) 

Пасля смерці Мікалая Крыштофа Радзівіла гаспадаром 
усіх княскіх уладанняў стаў як спадчыннік і кіраўнік нясвіж- 
скага маярату яго сын Ян Юры Радзівіл, троцкі кашталян, 
што быў вядомы, паводле сведчання Нясецкага", распуснымі 
звычкамі, якія ледзьве прыглушыў толькі перад смерцю. З 
яго часоў варта згадкі толькі тое, што ў верасні 1617 года 
Уладзіслаў ІУ, яшчэ каралевічам, падчас паходу на Маскву 
наведаў Нясвіж і быў у гасцях у Радзівіла. У калегіуме яго 
віталі пахвальнай прамовай езуіты, каралевіч даверыў іх 
малітвам поспех сваёй экспедыцыі”. У горадзе на сустрэчу з 
маладым рыцарам выйшлі з харугвамі цэхі, на замкавым вале 
яго віталі стрэламі, а калі на банкеце прагучаў тост у гонар 
яго каралеўскай мосці, такі быў гром з гармат, што толькі 
дзе-нідзе ў горадзе вокны засталіся цэлыя. Кашталян троцкі, 
з вялікай помпай прыняўшы каралевіча і яго прыдворных, 
падараваў яму для вайны дзве вялікія гарматы”. 

Пасля смерці Яна Юрыя Радзівіла (1625), які ад сваёй 
жонкі Элеаноры Язлавецкай з Астрога не меў патомства, 
яго малодшы брат, таксама бяздзетны, Альбрэхт Уладзі- 
слаў, староста рыжскі і кашталян віленскі, завалодаў Нясві- 
жам з маяратам, дзе гаспадарыў да 1636 года. У час яго гас- 
падарання быў асабліва памятны 1625 год, калі лютаваў па 


І Выданне лейпцыгскае. Т. УШ. С. 73. 
2 Маскевіч ва ўспамінах. 
з Растоўскі. 

ўсёй Літве і Польшчы мор, які ў кастрычніку гэтага ж года 
дайшоў і да Нясвіжа. Калі пачалі паміраць людзі на Валыні, 
езуіцкае кіраўніцтва прыслала ў Нясвіж сваіх маладых вуч- 
няў тэалогіі, і колькасць асоб у тутэйшым калегіуме ўзрас- 
ла да 73. З набліжэннем эпідэміі езуіты, пакінуўшы ў гора- 
дзе толькі Яна Алянда з некалькімі яго вучнямі для адпяван- 
ня і пахавання памерлых, разбегліся па палескіх вёсках. 
Пяцьдзесят свецкіх асоб і некалькі езуітаў палі ахвярамі 
бедства, якое спынілася ў апошнія дні лістапада. Езуіты, 
прыпісаўшы гэта апецы святога Пасхазюша, мошчы якога 
былі ў калегіуме, адправілі ў яго гонар пахвальную імшу, а 
ўдзячныя Небу мяшчане збудавалі ў прадмесці Новы горад 
невялікую уніяцкую капліцу. 

Уладзіслаў ІУ, стаўшы каралём, пацвердзіў даўнія прыві- 
леі для Нясвіжа, вызваліў горад ад мыты і пошлін на 12 гадоў 
і перанёс на 24 лютага кірмаш". З помнікаў, што засталіся ў 
Нясвіжы з часоў Альбрэхта Уладзіслава, трэба назваць уніяц- 
кую царкву святога Юрыя, пабудаваную перад бернар- 
дынскім касцёлам. У 1635 годзе пан прадстаўляў у ёй ксян- 
дза Базыля Меляшкевіча. Калі уніяцтва зблізілася з каталіцкім 
касцёлам, а езуіты са сваім парафіяльным святаром і яшчэ 
бернардынцы маглі задаволіць духоўныя патрэбы ваколіц 
горада, гэтая царква, якая многія гады не дзейнічала, так за- 
няпала, што нельга ўжо адшукаць нават месца, дзе яна ста- 
яла. З часоў кіравання Аляксандра Людвіка Радзівіла, сына 
Мікалая Крыштофа (ад 1636 па 1654), варты ўвагі некалькі 
выпадкаў, якія датычацца Нясвіжа. 

У 1640 годзе Таварыства Ісуса спраўляла стогадовы юбі- 
лей свайго зацвярджэння. Па ўсіх калегіях наладжваліся 
ўрачыстасці, да якіх падахвоціў віленскі біскуп Война, рас- 
пачаўшы ў Вільні васьмідзённае ўрачыстае святкаванне. У 


! Прывілея гэта надрукавана ў «Зборы старажытных грамат і актаў 
Мінскай губерні» (Собраніе древних» грамот» и актовь. Минскь, 1848). 

Нясвіжы Аляксандр Людвік Радзівіл разам з езуітамі наладзіў 
велічнае відовішча. Ад касцёла бенедыкцінак аж да муроў 
калегіума пацягнуліся працэсіі, былі выстаўлены трыум- 
фальныя аркі, гербы таварыства, гербы Радзівіла і партрэт 
іх стваральніка Мікалая Крыштофа. Школьная моладзь 
выспеўвала пад музыку трыумфальныя гімны. У памяць пра 
гэты дзень Радзівіл паклаў у касцёле натуральнай велічыні 
сэрца, адлітае з золата. У той жа год пасланыя ад езуіцкага 
генерала інспектары Фабрыцыус Банхус і Бенедыкт дэ Сак- 
са падзялілі езуітаў у Польшчы на дзве правінцыі - ПОоль- 
скую і Літоўскую. Для раздзеленага згуртавання неабход- 
на было арганізаваць вышэйшае навучанне езуіцкай мо- 
ладзі, ітаму магістр Анджэй Эрэнт адкрыў філасофскія кур- 
сы на дваццаць слухачоў. 

У 1644 годзе нясвіжскі калегіум узначальвалі два рэкта- 
ры: Рудзінскі, які ажыццяўляў нагляд за шасцідзесяццю з 
лішнім асобамі, і Мікалай Лянчыцкі, які кіраваў гаспадар- 
чай часткай. Гэта быў сын славутага некалі друкара Даніэ- 
ля з Ленчыцы, які якраз тут пры дапамозе свайго друку не 
так яшчэ даўно сеяў па Літве насенне гельвецкай навукі і 
арыянства. Які палымяны быў бацька пратэстант, гэтакім 
жа шчырым, аж да фанатызму заядлым католікам-езуітам 
стаў яго сын. Нясецкаму спатрэбілася некалькі лістоў па- 
перы, каб запісаць многія рысы характару гэтага незвы- 
чайнага чалавека. Можна знайсці там рысы высакарод- 
насці, узорнай маралі і адначасова рэшткі дзівацтваў праз- 
мернага піетызму. Прыпісвалі яму чараўнічыя здольнасці і 
прароцтвы. Але як можам мы гэта аспрэчыць? У тым, што ў 
шчырай веры, у любові і хрысціянскай пакорлівасці ёсць 
таямнічае насенне цуду, ніхто не сумняваецца, але ў наш 
разважлівы час цяжка паверыць у цуд. 

У гэты ж час жылі ў Нясвіжы вядомыя езуіты: Казімір Ка- 
яловіч, брат славутага гісторыка Войцеха, аўтар дзвюх час- 
так «Рыторыкі», а таксама прамовы над магілай віцебскага 

ваяводы Уладзіслава Валовіча, біяграфіі Мікалая Лянчыцкага і 
многіх друкаваных пропаведзяў, Андрэй Розенвальд, вЯДомы 
як аўтар некалькіх лірычных паэм, напісаных на латыні, і Бе- 
недыкт дэ Сакса Іспанец, заслужаны сярод езуітаў чалавек, 
аўтар асноў права і пачаткаў польскай граматыкі. 

Недзе ў гэты час, як сведчаць езуіцкія хронікі, жыў у Няс- 
віжы езуіцкі місіянер з Францыі Францішак Рыкард, які 
ездзіў у Іспанію як апостал і дыпламат (ён насіў тытул пас- 
ла Польскай Рэчы Паспалітай у Персіі). Вярнуўшыся, Ры- 
кард заклікаў каталіцкіх святароў, асабліва езуітаў, каб яны 
наведваліся з місіяй у Персію. Пры гэтым ён запэўніваў, 
што тамашні шах іх гасцінна прыме. Ён паказаў нават указ 
шаха пра пастаялыя двары для прыезджых. Езуіты вельмі 
ганарыліся тым, што ў гэтым указе некалькі разоў упаміна- 
лася іх згуртаванне, адпаведныя словы з таго ўказа яны пе- 
рапісвалі залатымі літарамі. Ці напраўду Персія ў той час 
гэтак добра ставілася да хрысціянства, ці пабожны фран- 
цуз толькі выхваляўся - цяжка было тады паверыць. За- 
надта неспакойны час пачынаўся ў краіне, каб польскае 
духавенства магло шукаць небяспеку ў краях няверных. 
Лаўр пакутніцтва можна было лёгка знайсці і дома. 

Набліжаліся сапраўды вельмі сумныя часіны. Уладзіслаў ІУ 
паміраў, узбунтаваная казаччына на чале з Хмяльніцкім, 
які ўзяў сабе ў дапамогу і татар, аб'явіла вайну Рэчы Паспа- 
літай. Іетманы Патоцкі і Камінскі і мноства знакамітай 
шляхты трапілі ў татарскую няволю, але мала хто спяшаў- 
ся на Украіну, каб паставіць на месца мяцежнікаў, бо шлях- 
таў Варшаве была занята то выбарамі, то рэлігійнымі спрэч- 
камі, то сваркамі магнатаў. 

Польшчу і Літву ахапіла паніка. А выбранне ў такіх аб- 
ставінах Яна Казіміра каралём наводзіла на думку, што гэ- 
такім жа неспакойным будзе ўсё яго панаванне. 

ў 2. БЕДСТВЫ І ВАЕННЫЯ СПУСТАШЭННІ. 
ПАСТУПОВАЕ АДРАДЖЭННЕ ГОРАДА 
(1650 -- 1762) 


е Смерць Уладзіслава ІУ. е Казакі. е Пачатак войнаў з Расіяй е 
е Колькі слоў пра матэматыка езуіта Освальда Кругера е 
е Смерць Аляксандра Людвіка Радзівіла е 
еДва напады расіян на Нясвіж е 
е Прывілеі і статуты ўрада і паноў для развіцця горада е 
«Становішча горада. е Напад шведаў, асада і ўзяцце Нясвіжа е 
«Міхал Казімір Радзівіл, вялікі гетман літоўскі е 
е Норавы часу. еРэлігійныя абрады е 
е Творы, што выдаваліся мясцовым духавенствам е 
«Тэатр, слова аб Францішцы Уршулі Радзівіл з Вішнявецкіх е 
«Становішча Нясвіжа ў час смерці князя Гетмана е 


Калі Нясвіж пад апекай урада і сваіх паноў усё болей 
квітнеў і развіваўся, памнажаючы свае багацці, узносячы 
новыя пабудовы, павялічваючы сваё насельніцтва, і хутка 
мог ужо заняць не апошняе месца сярод іншых гарадоў 
Літвы, з Украіны пачаў даносіцца да гарадскіх муроў водга- 
лас панічнага страху. Жыхары Украіны, Валыні, Палесся, 
пакідаючы свае стэпы і лясы, уцякалі сюды, каб знайсці 
схоў у нашых абарончых крэпасцях, якіх не так і шмат 
было на літоўскай зямлі. Нясвіж даваў ім прытулак у сваіх 
мурах. Аляксандр Людвік Радзівіл, замак якога быў прыста- 
саваны пад абарону, гасцінна адчыняў вароты ўцекачам. 
Тыя, каго не ўдалося змясціць у замку, беглі далей. Быццам 
анёл смерці праляцеў па горадзе -- так ён абязлюдзеў. Але 
на гэты раз страхі былі дарэмныя: непрыяцель не дайшоў 
так далёка. Нясвіж яшчэ гады чатыры быў у спакоі, толькі ў 
1651 годзе пракаціўся тут мор, які забраў некалькі ахвяр. 

Але з-за казакоў і выхваляння польскага пасла Вэсэля і 
іншых прычын абвастрыліся адносіны паміж Янам Казімі- 

рам і маскоўскім царом Аляксеем Міхайлавічам. Чатыры ат- 
рады расійскіх войск уварваліся ў Літву. Януш Радзівіл, хоць і 
даў ім добры адпор у бітве пад Шкловам, не здолеў, аднак, за- 
трымаць рассыпаных па краі чужых войск, якія, мінуўшы 
Мінск, пацягнуліся да Вільні. Нясвіжская цвярдыня замкну- 
лася, і вораг яе не змог узяць, але горад у 1654 годзе ўпершы- 
ню стаў ахвярай спусташэнняў. Няўзброеныя гараджане 
паўцякалі, а тыя, хто мог узяць у рукі зброю, бег у замак, які, 
не здольны змясціць усіх, толькі знатнай шляхце адчыніў 
свае брамы. Перапалоханы вясковы люд бегу горад, каб сха- 
вацца ў езуіцкім касцёле, дзе пакінутыя тры святары! з вялі- 
кай цяжкасцю аказвалі сваю апошнюю паслугу такому мно- 
ству людзей, пакуль самі не былі забіты раз'юшанай салдат- 
нёй. У гэты ж 1654 год уладар Нясвіжа Аляксандр Людвік, 
падарожнічаючы па Італіі, развітаўся ў Балонні з жыццём. 

Яну Казіміру, які быў у Гродні, спатрэбіўся на выпрацоў- 
ку плана ваенных дзеянняў добры матэматык, дзеля чаго 
выклікалі з нясвіжскага калегіума рэктара Освальда Круге- 
ра, ён выдаў нямала кніг па матэматыцы. У Гродні ён і па- 
мёр у 1656 годзе”. 


! Вяховіч, Станішэўскі і Буткевіч. 

? Паколькі нашы гісторыкі літаратуры нічога не ўпамінаюць пра 
Кругера, бо ён пісаў на латыні і не належаў да кампаніі мясцовых МуД- 
рацоў, пададзім тут пра яго кароткую даведку: нарадзіўся ён у 1601 годзе 
ў Прусіі, уступіў у ордэн езуітаў у 1619 годзе, а ў 1622-м яго паслалі па 
навуку ў Рым, дзе ён вучыўся разам з Янам Гружэўскім, Андрэем Руда- 
мінам, Мікалаем Завішам і Мацеем Казімірам Сабескім. У 1639 годзе ат- 
рымаў у Вільні вучоную ступень доктара філасофіі і выкладаў там матэ- 
матыку, філасофію і тэалогію. Не займаў ніякіх высокіх езуіцкіх пасад, 
пакуль у 1653 годзе яму не прапанавалі пасля Анджэя Шчапкоўскага 
пасаду рэктара ў Нясвіжы. Напісаў і выдаў працы: 1. Матэматычныя за- 
дачы па оптыцы, геаметрыі, астраноміі, элементарнай сферы і кас- 
цельнай рахубе (Вільня, 1033); 2. Арыфметыка (1635); З. Аб устаноўцы 
гармат (1635);4. Рымскі каляндар (1637); 5. Астранамічная сотня (1639); 
б. Выклад тэорыі зроку (1641); 7. Матэматычныя нататкі аб пункце і 

У 1659 годзе расіяне з новымі сіламі пайшлі на Літву. 
Трыццацітысячнае войска на чале з князем Трубецкім ру- 
шыла на Украіну, гэтакае ж войска развярнуў паміж Дняп- 
ром і Беразіной Радомскі, не малыя сілы пад камандаван- 
нем Далгарукага і Хаванскага ўварваліся ў Літву. Пасля па- 
ражэння ў ваколіцах Вільні пад Вэркамі гетмана польскага 
Гансеўскага атрады непрыяцеля смялей разышліся па 
Літве. Хаванскі напаў на абарончую крэпасць Ляхавічы, 
непадалёку ад Нясвіжа, адна частка яго войск пад кіраўніц- 
твам Шчэрбы, а другая на чале са Жміевым паспрабавалі 
ўзяць Нясвіж, які быў забяспечаны зброяй і служыў пры- 
тулкам навакольнай шляхце, сялянам, мяшчанам і духа- 
венству. Войску, якое ўсюды мела поспех, замак узяць не 
ўдалося, але не заслонены мурам і шанцам горад не мог 
даць ніякага адпору ворагу. Ён быў аддадзены на рабаван- 
не і ў гэтым, і ў наступным годзе. Начальства не здолела 
стрымаць раз'юшанай салдатні, было некалькі забітых, 
сярод якіх і стары Машынскі, фундатар і дабрачынец езуі- 
таў у Наваградку!. 

Нарэшце Чарнецкі і Сапега разбілі войскі, што асаджалі 
Ляхавічы, і вызвалілі Нясвіж, які, вытрымаўшы асаду, быў 
заліты крывёю, зрабіўся папялішчам. Гаспадар, заможней- 
шыя жыхары і езуіты пацярпелі мала: свае багацці яны здо- 
лелі схаваць, абараніць. Сціплая ж маёмасць бедных была 
разрабавана і спалена. 

Пасля ваенных спусташэнняў на сейме 1061 года Міхал 
Казімір Радзівіл здолеў перш за ўсё вызваліць на гады чаты- 
ры свой горад ад падаткаў і салдацкіх пастояў, а таксама ад 


цэнтры (1644); 8. Вылічэнне Велікодных свят (1646); 9. Аб колерах вя- 
сёлкі (1647); 10. Трактат пра вакуум (1648); 11. Пра зрок (1652). Смерць 
заспела яго над працай «Аб практычнай устаноўцы гадзіннікаў». (Г1.: 
Растоўскі.) 

“Гл.: Растоўскі. Ц(уапісапіт 5ос.). НізіІогіапіт ргоўіпсіаІіут рагэ ргіта. 

каралеўскіх пошлін, а сабе здабыў гарантыі вяртання срод- 
каў, укладзеных на абарончыя ўмацаванні Нясвіжа'!. Праў- 
да, як відаць з пазнейшых папер, дзяржава многія гады не 
магла выплаціць доўг і, здаецца, ніколі яго не выплаціла, 
але само дамаганне аплаты за ўмацаванне ўласнага рода- 
вага гнязда не робіць гонару шаноўнаму мужу, якім быў 
Міхал Казімір Радзівіл, падканцлер і гетман літоўскі, гаспа- 
дар вялікіх уладанняў, саноўнік высокага рангу, што абавя- 
заны быў падзяляць цяжкую долю краю, плёнам якога так 
шчодра карыстаўся. Бо гэта ж у тыя часы мінулася, як ні 
шкада, шляхетнае імкненне да ўсеагульнага дабра. За кроп- 
лю крыві, за нейкія цагліны, за кавалачак жалеза ці бронзы 
не саромеліся магнаты таргавацца з айчынай і грукацца 
да яе небагатай казны. 

Як бы там ні было, Міхал Казімір не шкадаваў сваіх сіл 
для аднаўлення Нясвіжа. Апрача льгот для горада 20 сту- 
дзеня 1673 года ён выдаў універсал, у якім, каб заахвоціць 
людзей сяліцца ў Нясвіжы, гарантаваліся на аснове нямец- 
кага права новапасяленцам усялякія свабоды, у тым ліку 
свабода пакінуць у любы час горад. Усе гэтыя прывілеі, а 
таксама арганізацыя новых прадпрыемстваў змаглі ў ней- 
кай ступені палепшыць жыццё нясвіжцаў і аднавіць горад. 
У 1678 годзе Танэр Чэх, які разам з царскім пасланнікам 
князем Міхалам Чартарыйскім праязджаў праз Нясвіж, на- 
пісаў у сваім дарожным дзённіку”, што бачыў тут муры, якія 
акружалі горад, вялікі рынак, прыгожыя дамы і замак, ума- 
цаваны валамі ды равамі і забяспечаны гарматамі. 

Два новыя касцельныя ахвяраванні прыдалі гораду болей 
руху, палепшылі яго выгляд. Першае з іх учыніў у 1672 го- 
дзе для дамініканцаў смаленскі войскі Базыль Баканоўскі, 
падтрыманы князем. Спачатку ён пабудаваў Араторыум, а 


ІГл.: УсІптіпа Іерцт. 1661, 1670, 1674. 
2 Нямцэвіч. Нататкі пра даўнюю Польшчу. 

неўзабаве ўзнёс і асвяціў мураваны касцёл святога Яна 
Хрысціцеля. Другое ахвяраванне было ад самога князя 
абацтву бенедыкцінцаў, якое знаходзілася за горадам і яко- 
му ён запісваў у 1673 годзе са сваіх прыбыткаў трыццаць 
тысяч польскіх злотых на касцёл Святога Крыжа. Аднак за- 
кончыў гэтае духоўнае збудаванне ўжо сын фундатара 
Кароль Станіслаў Радзівіл, а ў 1690 годзе яго зацвердзіў сейм. 

Міхал Корыбут Вішнеўскі прывілеяй 1069 года ізноў вы- 
зваліў нясвіжскіх мяшчан ад мыт і пошлін назаўсёды, а ад 
галоўнай пошліны -- на пятнаццаць гадоў: у 1670 годзе сейм 
сваёй пастановай падоўжыў яе да дваццаці гадоў у сувязі з 
ваеннымі спусташэннямі і пераходамі айчынных войск, 
улічваючы абарончыя ўмацаванні, якія Радзівіл канчаткова 
прывёў у парадак «для большай бяспекі і славы дзяржавы»! У 
наступныя гады ўладару Нясвіжа падканцлеру Міхалу Казі- 
міру яшчэ лягчэй было дабівацца для свайго горада дабра- 
чынных прывілеяў, бо яго звязвалі з тронам сваяцкія адно- 
сіны: ён быў мужам роднай сястры Яна Сабескага -- Кацяры- 
ны. У выніку Ян ІІ, уступіўшы на трон, не толькі пацвердзіў 
Нясвіжу ўсе папярэднія прывілеі і надалей вызваліў яго ад 
краёвых пошлін і мыт, але ў дадатак асобнай прывілеяй як 
узнагароду за мужнасць пры адпоры непрыяцеля ад горада 
Нясвіжа, які не раз быў у варожай асадзе, устанавіў для па- 
ляпшэння жыцця гарадскіх грамадзян чатырохнядзельны 
кірмаш, што павінен быў пачынацца 25 жніўня”. 

Міхал Казімір Радзівіл, жыццё якога праходзіла то ў кло- 
патах пра дабрабыт айчыны, то на полі бітвы, то ў навуко- 
вых занятках, дзе меў поспех, у апошнія гады жыцця навед- 
ваў з дыпламатычнай місіяй замежныя краіны. У 1681 годзе 
ён быў пасланы да імператара Леапольда -- выказаць ад імя 
польскага караля суседскую прыязнасць, а таксама да папы 


І Уоісдтіпа Іерут. Т. У. 5. 11. 
? Аўтэнтычная прывілея - у гарадскім архіве. 

Інакенція ХІ, каб пасведчыць яму каралеўскую пакору. З го- 
нарам справіўшыся з абедзвюма місіямі і дабіўшыся далу- 
чэння да ліку святых Яна Кантэма ў Балонні, фатальным 
для яго бацькі і дзядзькі месцы, закончыў ён сваё жыццё, 

Пасля яго смерці маёнткамі гадоў дванаццаць валодала 
жонка Кацярына Радзівіл з Сабескіх, а яе каранаваны брат 
Ян Ш быў заўсёдным апекуном радзівілаўскай фартуны. І 
сапраўды - можна ўбачыць не адзін прыклад клопату та- 
гачаснага трона пра дабрабыт горада Нясвіжа. На сейме 
1681 года кароль зацвердзіў прадстаўлены Кацярынай 
Радзівіл статут купецкага цэха, а ў наступным годзе пера- 
нёс пачатак чатырохнядзельнага кірмашу з 25 жніўня на 
Уводную нядзелю”, нарэшце, 21 лютага 1688 года ўладаль- 
ніца Нясвіжа выдала (відаць, з ведама караля, бо гэта было 
ў сямейным гняздзе Сабескіх -- Жолква) загад магістрату, 
каб гарадскія жыды не дапускаліся ні ў якія кіраўнічыя ўста- 
новы, а ў кірмашовыя дні не чынілі ніякіх пабораў, якія б 
стрымлівалі гандаль, а тым самым перашкаджалі развіццю 
і ўзбагачэнню горада. 

Гэта былі, трэба сказаць, часы заняпаду горада і мяшчан- 
ска-купецкага саслоўя. Яшчэ нядаўна мяшчане выдатней- 
шых гарадоў па сушы і вадзе вялі шырокі гандаль з замеж- 
нымі краінамі і на сваіх землях, довадам чаго з'яўляюцца 
шматлікія прывілеі, якія вызвалялі розных мяшчан ад пошлін 
і мыт на ўвоз замежных тавараў ад аплаты ў сваёй краіне за 
грэблі і масты, за купецкі транспарт. Чытаючы ў актах кан- 
цылярыі Слуцкага замка тастаменты розных мяшчан, якія 
станавіліся купцамі, дзівішся з іх заможнасці і багацця. Але 


1 Нясецкі расказвае, што ў адзін такі прыезд ён бачыў гравюру на 
блясе (Бабровіч. Т. УШ. С. 178). Прыгожы малюнак з гэтай гравюры ёсць 
у «Альбоме» Вільчынскага. 

2 Прывілея, датаваная 26 сакавіка 1682 года, была падпісана ў Ява- 
рове. 

разам з аплаканымі часамі Яна Казіміра канчаецца шчаслі- 
вае жыццё нашых гарадоў. Падпальванне дамоў і крамаў, 
рабаванні, напады на дарогах на купецкі транспарт давялі 
мяшчан-купцоў да беднасці, а гэта хутка скарысталі заўсёды 
спрытныя і моцныя сваёй салідарнасцю жыды. Пазычаючы 
збяднелым мяшчанам невялікія сумы на значныя працэн- 
ты, яны здолелі такім спосабам завалодаць іхнімі багатымі 
калісьці крамамі і дамамі на рынках і галоўных гарадскіх 
вуліцах, дзе пры заснаванні гарадоў ізраільскаму племені не 
было дазволена сяліцца. Паслужлівы гандаль гарэлкай да- 
вяршыў карціну!. Са свайго боку шляхта і багацейшае духа- 
венства, да каго збяднелы мешчанін ішоў пазычаць грошы, 
здолелі прысвоіць зямельныя ўгоддзі, гарадскія пляцы і па- 
будовы, таму ў гарадах знаходзім мы вызваленыя ад розных 
абмежаванняў і гарадскіх павіннасцяў духоўныя і шляхец- 
кія сядзібы і камяніцы, якія ўсім сваім цяжарам пачалі пры- 
ціскаць непрывілеяваных і маральна прыгнечаных бедных 
мяшчан. Вось дарога, якой нашы гарады, прыйшоўшы да 
заняпаду, набылі свой сённяшні незайздросны выгляд. Вер- 
немся ж да Нясвіжа. 

Падканцлер літоўскі Кароль Станіслаў Радзівіл, стаўшы ў 
1692 годзе кіраўніком канцылярыі сваіх уладанняў, добра 
бачыў заняпад горада і ведаў прычыну. Прывілея, дадзеная 
Нясвіжу 4 чэрвеня гэтага ж года, была чаканай узнагародай 
гораду за яго зычлівасць да гаспадара і нясвіжскай крэпасці, 
дзе (як сцвярджае прывілея) «грамадзяне атрымалі не адзін 


1 Каб дабіцца свайго, жыды заўсёды падшуквалі сабе прыхільнікаў, 
скарыстоўвалі любыя хітрыкі. Так, у 1729 годзе ў Слуцку яны выпрасілі 
сабе ў Аўгуста ІП мараторны ліст, згодна з якім аплата жыдамі і ўсім 
слуцкім кагалам сваіх даўгоў розным асобам адтэрміноўвалася на тры 
гады, на працягу якіх крэдыторы павінны забіраць толькі пяць працэн- 
таў. Дзе ж тут справядлівасць? Жыд меў права турбаваць свайго даўжні- 
ка, а ад крэдытораў засланяўся каралеўскай паперай. Як жа тут не магло 
заняпасці гарадское саслоўе хрысціян? 

голас крывавай Белоны, але захавалі веру». Убачыўшы, як 
абязлюдзеў горад у выніку войнаў, гаспадар дазволіў застац- 
ца ў ім і сялянам з вёсак, якія аселі ў горадзе, прытым яны 
былі прыроўнены ў правах да мяшчан. Аднак пазней пры- 
маць сялян у горад забаранялася. Прывілеяй касаваліся ду- 
хоўныя і шляхецкія правы, лік якіх у горадзе памножыўся, 
пры гэтым дазвалялася перадаваць іх мяшчанам, забіраць, 
нарэшце, аддадзеныя ў доўг дамы і пляцы”. 

Але ўсе гэтыя ахоўныя меры не змаглі даць свайго вы- 
ніку, таму што ў хуткім часе палітычны гарызонт зацягнула 
хмарамі, ілітоўскія гарады ізноў зведалі забойствы, рабункі 
і пажары. Пачатак ХУШ стагоддзя памятны ў нашай гісто- 
рыі крывавымі спрэчкамі паміж Аўгустам ІІ і Станіславам 
Ляшчынскім, якія далі падставу двум найлепшым ваенным 
геніям таго часу Пятру Вялікаму і Карлу ХІІ умяшацца ў 
справы Польшчы і пачаць паміж сабой барацьбу за пальму 
славы і палітычныя набыткі. Шведы быццам бы для пад- 
трымкі Ляшчынскага рабавалі Польшчу. У пачатку 1706 года 
ваенныя дзеянні перанесліся з Польшчы ў Літву, дзе ў Гродні 
Аўгуст П са жменькай палякаў, з войскам саксонцаў і з 
расійскімі падмацаваннямі сабраў свае сілы. Карл ХІІ, скіра- 
ваўшы ўсю ўвагу на гэты галоўны ваенны цэнтр, выслаў у 
глыб Літвы конныя атрады, каб заняць крэпасці і знішчыць 
маёнткі прыхільнікаў Аўгуста. А якраз да самых шчырых 
саксонскіх прыхільнікаў належаў Кароль Станіслаў Радзі- 
віл, які колькі гадоў карыстаўся вялікай пячаткай літоў- 
скай і быў абавязаны трону за шматлікія староствы і іншыя 
дабрачыннасці Аўгуста ІІ. Не маючы магчымасці схіліць 
на свой бок такога праціўніка, як Радзівіл, Карл ХІІ выра- 
шыў хаця б паралізаваць яго. Нясвіж з усімі наваколь- 
нымі радзівілаўскімі ўладаннямі павінен быў стаць ах- 
вярай яго нянавісці, а знешняй нагодай для рабаўніцтва 


І Арыгінал захоўваецца ў гарадскім архіве. 

ваколіц паслужылі сорак тысяч казакоў пад кіраўніцтвам 
Мазепы, якіх разам з расіянамі Пётр Вялікі размясціў у 
Мінску, Слуцку, Нясвіжы і ў іншых гарадах. Вось што рас- 
казвае сучасны шведскі гісторык пра першы напад шведаў 
на Нясвіж: «Кароль адчуваў, што трэба выслаць на другі бок 
Нёмана свае войскі пад кіраўніцтвам падпалкоўніка Траўт- 
ветэра, маёра Аксэля Спэнса і ротмістра Дрэфеншольда. 
Спачатку накіраваліся яны да горада Міра, дзе знаходзіла- 
ся тысяча казакоў. Супроць іх былі пасланы шведамі пры- 
даныя ім валахі, якія да такой ступені асмеліліся, што, на- 
паўшы на абоз непрыяцеля, захапілі дзесяць палонных... З 
Міра Траўтветэр накіраваўся да Нясвіжа, горада, які нале- 
жаў вялікаму канцлеру літоўскаму Радзівілу. Акружаны ва- 
лам і ровам Нясвіж меў прыгожы і моцны замак, які стаяў 
за межамі горада. Гаспадар замка не прыняў у яго сцены 
казакоў. У горадзе іх было дзве тысячы чалавек, камандаваў 
імі Міхаловіч, адзін з вышэйшых военачальнікаў Мазепы. 
Прыбыўшы вельмі рана (14 сакавіка) пад муры горада і 
выстраіўшы тры батальёны сваіх драгунаў, Траўтветэр уда- 
рыў адначасова на браму і гарадскія валы. Казакі, што са- 
браліся на рынку для абароны, адказалі агнём. Але шведы з 
ходу захапілі браму, напалі з палашамі на непрыяцеля так 
хутка, што казакі разбегліся па бліжэйшых дамах, а іх вое- 
начальнік і 300 чалавек палі на полі бою. Пяцьсот казакоў 
зачынілася ў мурах езуіцкага калегіума, якога Траўтветэр 
без гармат вялікага калібру не змог узяць. У замак не пусцілі 
ніводнага з казакоў, адтуль не стралялі па шведах, хоць яны 
на вачах военачальніка ўшчэнт разбілі каля рова казацкі 
атрад. Тых, што паўцякалі ў дамы, Траўтветэр загадаў не 
забіваць. Але казакі, не жадаючы карыстацца ласкай шве- 
даў, безупынна вялі з вокнаў і дзвярэй агонь. Таму воена- 
чальнік вымушаны быў выкарыстаць апошні сродак: даць 
загад падпаліць горад. У пажары загінула 500, а то і ўсе 600 
казакоў. Каля 180, уцякаючы з агню, добраахвотна здаліся 

ворагу. Чатыры гарматы, чатыры штандары, дзве пары 
літаўраў і дамашнія рэчы, якія не згарэлі ў агні пажараў, 
сталі здабычай пераможцаў. Траўтветэр адаслаў палонных 
і 50 чалавек параненых, сярод якіх былі афіцэры і салдаты, 
а сам рушыў на Ляхавічы»', 

Было гэта ў сакавіку 1706 года. У спаленым Нясвіжы быў 
яшчэ абарончы замак на чале з радзівілаўскім камендан- 
там Баліманам. Карл ХІ загадаў захапіць гэты замак. Але 
шведам не ўдалося яго ўзяць, таму праз два месяцы кароль 
сам накіраваўся да Нясвіжа. Ізноў звернемся да аповеду гі- 
сторыка пра штурм крэпасці: «З-пад Ляхавіч кароль (Карл ХІ) 
накіраваўся да Клецка, а праз тры дні з войскам, што біла- 
ся пад Ляхавічамі, пайшоў на Нясвіж. Нясвіжская крэ- 
пасць уяўляла сабой правільны чатырохкутнік з умацава- 
нымі і глыбокімі мураванымі акопамі. Гарнізон складаўся з 
200 чалавек, з якіх толькі 90 было сапраўдных салдат, мя- 
шчан і сялян. Падпалкоўнік Траўтветэр і генерал-ад'ютант 
Расенштэрн былі пасланы да каменданта крэпасці Баліма- 
на з прапановай праз гадзіну здаць крэпасць, таму што ён 
не можа спадзявацца, каб яго пана (Кароля Станіслава Ра- 
дзівіла) і ўсіх прыхільнікаў спаткаў іншы лёс, чым той, які 
яны заслужылі як бунтаўнікі супроць караля і Рэчы Паспа- 
літай. Гэтыя словы мелі вынік: крэпасць здалі шведам. Быў 
спалены ўвесь ваенны рыштунак, у тым ліку сцягі, ручная 
зброя і шчыты, затоплена 21 гармата”; камендант, афіцэ- 
ры і ўвесь гарнізон былі адпушчаны на волю. Выгнаўшы 


 Гл.: МогёБегр б. ІеБеп Сагі «ез 7угбІЙеп. 1745. Т. І. 5. 656--657. 

2 Паводле «Ніз(оіге тіігаіге Фе Срагіе5 ХП» Адлерфельда шведы ўба- 
чылі Нясвіжскі замак з чатырма вежамі, акуратнымі валамі. З 21 гарма- 
ты, пра якія тут кажа Нордберг, 17 было бронзавых і 4 жалезныя. Па- 
колькі замак, як напісана ў інвентары 1658 г, падзяляўся на крэпасць і 
замкавую камяніцу, дык шведы, разбураючы крэпасць, мусілі зруйна- 
ваць прывулічныя муры, на месцы якіх пазней быў пабудаваны павіль- 
ён, што зусім не стасаваўся з рэштай пабудовы, дзе сёння месціцца 

жыдоў і сялян, якія хаваліся ў замку, ідазволіўшы ім узяць з 
сабой сваю маёмасць, шведы разбурылі крэпасць. Пад ка- 
нец горад, за выключэннем касцёлаў і кляштараў, быў ад- 
дадзены агню і ператвораны ў попел. 

Акрамя таго, кароль пасылаў атрады розных партызан, 
якія ўшыр і ўдоўж спусташалі ваколіцы. Было разрабавана 
каля ста вёсак і мястэчак, не ўцалела ні адна з вёсак, што 
належалі Вішнявецкім, Радзівілам і іх прыхільнікам. Гэтакім 
спосабам кароль хацеў аслабіць іх сілы, каб яны не змаглі 
выступіць супроць шведаў і караля Станіслава»! 

Карл ХІІ імчаўся на кані чвалам, з незразумелай паспеш- 
насцю займаючы і спусташаючы тутэйшыя ваколіцы. 10 мая 
прыйшоў, убачыў і заняў Нясвіж, а праз два наступныя дні 
тое ж самае зрабіў і са Слуцкам. 15 мая з князем Вюртэн- 
бергскім і генералам Меерфельдам ляцеў ужо конна праз 
лясы, яры і балоты Палесся, а 14-га быў ужо ў Пінску, у тым 
пес рім5 Шіга сваіх паходаў, як сам назваў гэты горад, гле- 
дзячы з вежы езуіцкага касцёла на раўніну навакольных баг- 
наў. Але не паставіў тут яшчэ сваіх пераможных слупоў, яК 
Геркулес, бо паспяшаўся далей -- на Валынь, на Украіну, дзе 
аж пад Палтавай пачуў фатальнае пес річ5 Шіга. 

Не хутка пасля столькіх спусташэнняў адраджаўся 
Нясвіж з руін і папялішчаў. Сярод руін і папялішчаў прымаў 
Кароль Станіслаў Радзівіл з усёю радзівілаўскай гасціннас- 
цю і пыхаю Аўгуста ІІ, які наведаў яго. Радзівіл так і не дача- 
каўся аднаўлення горада аж да сваёй смерці, якая наступі- 
ла ў Белай у 1719 годзе”. 

Колькі гадоў пасля яго смерці кіравала ўладаннямі яго 
жонка Ганна Радзівіл з Сангушкаў, як гэта відаць з многіх 
эканамічных дагавораў. Каля 1720 года кіраўніцтва ўладан- 
нямі канчаткова перайшло да старэйшага сына Кароля Ста- 


! Могабегт б.Т. І.5. 661--662. 
гАнеў 1711, яку Нясецкага. 

ніслава -- Міхала Казіміра, кіраўніка нясвіжскага маярату, 
больш вядомага пад імем князя Гетмана альбо князя 
Рыбанькі - названага так паводле ягонай прыгаворкі. Бяз- 
людную пустэчу атрымаў ён у Нясвіжы, калі сваёй паста- 
новай ад 26 ліпеня 1724 года, пацвярджаючы даўнейшыя 
прывілеі сваіх папярэднікаў, дазволіў карыстацца гарадскімі 
правамі ўсім тым, хто хацеў тут пасяліцца, з гарантыяй 
поўнай свабоды для ўласнага ўзвышэння. 

У іншай яго прывілеі для горада ад 1731 года ёсць ціка- 
вы параграф пра вайсковыя вучэнні альбо, хутчэй, пра 
гульні. Гэта стральба па шчыце, якая праводзілася пад кіраў- 
ніцтвам самога князя кожны год на трэці дзень Сёмухі і ў 
якой павінны былі ўдзельнічаць усе без выключэння мя- 
шчане Нясвіжа. Галоўнейшыя ўмовы гэтай стральбы: хто 
найлепей пападзе ў шчыт, той будзе названы каралём і з 
трыумфам узнагароджаны аксамітным пасам з сярэбра- 
нымі пласцінкамі, будзе праведзены ў ратушу і запісаны ў 
спецыяльны пратакол. «Кароль» вызваляўся на цэлы год ад 
гарадскіх работ і службы і мог выгнаць без аплаты адзін 
вар гарэлкі і два піва; разам з тым ён абавязаны быў тры- 
маць ключы ад памяшкання, пабудаванага за валамі і кляш- 
тарам бенедыкцінак, вартаваць яго, рамантаваць, калі трэ- 
ба, і пакінуць там зробленую за свой кошт сярэбраную 
таблічку вагой у адзін лот з выбітымі на ёй імем і датай 
выбрання. Гэтыя вучэнні нагадваюць кракаўскую гульню 
ў пеўніка, яны не былі, як там, нашай традыцыяй, нашай 
школай, дзе гарадскі люд можа вучыцца ваяваць. Аднача- 
сова ў тутэйшай езуіцкай школе, відаць, паводле распара- 
джэння ўладара, было ўведзена нешта падобнае на вай- 
сковую муштру. Але гэта было толькі гульнёй, толькі пад- 
ставай для наладжвання потым шчодрага банкета. 

Такія вось урачыстасці, гульні, банкеты, пахвальныя 
прамовы і набажэнствы былі характэрнай асаблівасцю 
саксонскіх часоў у Польшчы. Іэта былі такія ж спакойныя 

часы, як сон здарожанага вандроўніка над кратэрам вулка- 
на. Сніліся прыгожыя рэчы! 

Апрача набажэнстваў і рознага роду ўрачыстасцяў няма 
чаго больш сказаць пра часы Міхала Казіміра Іетмана. Былі 
адноўлены касцёлы. На ўзгорку за чвэрць мілі ад горада 
пры езуіцкім касцёле святога Міхала ўзнёсся другі езуіцкі 
кляштар для паслушнікаў і амаль цалкам быў перабудава- 
ны сам касцёл, якіў 1738 годзе асвяціў віленскі біскуп Міхал 
Зяньковіч. У 1746 годзе князь Гетман наладзіў нечувана 
раскошнае пахаванне сваёй маці Ганны з Сангушкаў, на 
якім было некалькі біскупаў, некалькі сот духоўнікаў і езуітаў, 
што прыехалі амаль з усёй літоўскай правінцыі. У 1750 го- 
дзе там, дзе радзівілаўскія грабніцы, быў збудаваны ал- 
тар, які асвячалі з гэтакай жа помпаю. Пахаванне ў 1753 го- 
дзе Францішкі Уршулі Радзівіл з Вішнявецкіх, першай жонкі 
князя Гетмана, і асвячэнне ў 1758 годзе капліцы ў зам- 
ку з унясеннем туды знойдзенай пад Венай іконы Бага- 
родзіцы сталіся для Радзівіла, які любіў набажэнства і ўра- 
чыстасці, падставай для запрашэння шматлікіх гасцей - 
свецкіх сенатараў, біскупаў, духавенства і шляхты, гасцей, 
якіх замкавыя, кляштарныя і гарадскія муры ледзьве змаглі 
змясціць. А колькі было тут віна, колькі прагучала ўрачыс- 
тых прамоў, вершаваных панегірыкаў, колькі пахвал атры- 
малі хітрыя езуіты! 

Але ў той час, калі мужчынскія галовы, ачмураныя езуіц- 
твам, нічога лепшага не маглі ўжо прыдумаць для прагрэсу, 
жанчыны, надзеленыя мацнейшым пачуццём прыгожага, 
пачалі скіроўваць грамадства да большай інтэлектуальнасці. 
І смела можна сказаць, што калі б тады польскія жанчыны 
былі больш адукаваныя і свабоднейшыя, хто ведае, ці не 
прыйшло б да нас так званае адраджэнне навук у Польшчы 
значна раней і ў формах меней згубных для веры, звычаяў і 
побыту. Яшчэ да Станіслава Аўгуста, да Канарскага Альжбе- 
та Дружбацкая настроіла родную песню на сапраўдную 

ноту, выказаўшы ў лёгкіх вершыках слова праўды пра тага- 
часную літаратуру, да чаго не дадумаўся ў 1752 годзе ніводзін 
з мужчын, апрача Канарскага, якому нямала прычынілі кло- 
пату недругі. Вось гэтае месца ў Дружбацкай: 


Я чула шмат прамоў панегірычных, 
Вітанняў найузнёслейшых публічных, 
Дзе што ні слова -- то пыхлівасць оды, 
Абагаўленне, пахвальбы куродым. 
Узнёсласць і ў лісты ўжо, бачым з вамі, 
Скрозь сыплецца, бы збажына, карцамі. 
Калі каму захочацца -- як бачыш 
Лашт пыхі з меркі вырасце, няйначай. 
Усе мы ведаем з Пісьма Святога, 

Што узвялічваць варта толькі Бога. 

Ці ж трэба нам, каб зноў мы ажыўлялі 
Язычніцкіх бажкоў, што пазнікалі? 
Венера, Марс... Тут помніць мы павінны, 
Што кожны ідал -- ёсць кавалак гліны. 


Папярэдніцай Дружбацкай у пісьменніцкай прафесіі 
была Францішка Уршуля Радзівіл з Вішнявецкіх. Яна была 
аўтаркай драматычных твораў, што ставіліся ў нясвіжскім 
тэатры і выйшлі з друку ў 1754 годзе пад назвай «Камедыі і 
трагедыі, вельмі арыгінальныя, дасціпныя, напісаныя ў 
выдатнай вершаванай форме жонкай віленскага ваяводы 
Радзівіла...» і г.д. Надрукаваў іх Якуб Побуг Фрычынскі. Яны 
ілюстраваны былі гравюрамі, вельмі кепска выкананымі 
на блясе Міхалам Жукоўскім у Львове. 

Гэта ў большасці камедыі, пераробленыя з Мальера і 
іншых французскіх драматургаў. Хоць тут нічым асаблі- 
вым не праявіўся талент аўтаркі, творы гэтыя цікавыя для 
нас як факт у гісторыі нашай культуры. У Нясвіжы яшчэ да 
Дружбацкай пісалі вершам п'есы для сцэны і працаваў вы- 
датны княскі тэатр, у якім ставіліся спектаклі задоўга да 
таго, як у 1705 годзе ў так званым «адроджаным тэатры” ў 

Варшаве ўпершыню быў паказаны спектакль па п'есе Бя- 
ляўскага «Назолы», на якім прысутнічаў Станіслаў Аўгуст!. 

Зрэшты, гэтая набожная і адукаваная па сваім часе пані 
рабіла дзейсны ўплыў на мужа ў яго намаганнях для развіцця 
горада. Падчас прабывання ў Нясвіжскім замку яна шмат ра- 
біла і для пашырэння адукацыі сярод насельніцтва. Пад яе 
кіраўніцтвам распачаўся ў тутэйшых мясцінах пэўны Ккуль- 
турны рух: яна многа зрабіла для памнажэння багаццяў 
сціплай дагэтуль замкавай бібліятэкі, кніжны фонд яе вырас з 
часам да дваццаці з лішнім тысяч тамоў. Яна падгаварыла 
мужа, каб ён знайшоў і загадаў аднавіць забытую замкавую 
друкарню, якую Аўгуст Ш прывілеяй ад 27 жніўня 1750 года 
санкцыянаваў і якая выдала дзве кнігі і некалькі брашур. У яе 
часы, мабыць, заахвочаны княскай апекай, вызначыўся як 
гравёр нясвіжскі жыд Гірш Лябовіч, які быў вядомы сваімі 
рэдкімі гравюрамі на блясе, сярод якіх - «Кніга партрэтаў 
Радзівілаў» з замкавага збору, гравюра «Сазігі доІогіз», дзе па- 
казаны інтэр'ер езуіцкага касцёла ў Нясвіжы. Іэта гравюра аз- 
дабляла кнігу надмагільных казаняў, якія прагучалі пры паха- 
ванні мацеры князя Ганны Радзівіл з Сангушкаў (Вільня, 1750, 
іп (оііо). Духавенства пачало выдаваць розныя аскетычныя 
творы, узровень якіх хоць і не быў вышэйшы за іншыя тага- 
часныя творы, але яны паказвалі, што ў кляшторных мурах 


ужо адчувалася патрэба ў культуры, у кнігадрукаванні. 


І Арыгінальнай задумы ў п'есах не відаць, верш, аднак, бывае не 
кепскі. Вось некаторыя з іх: трагедыя «Суддзя без розуму» -- пра адзін 
эпізод гісторыі пакутніцтва першых хрысціян, камедыі «Празорлівыя 
не праходзяць міма», «Каханне нараджаецца з вачэй», «Гульня фарту- 
ны», «Несумленнасць у пастцы», «Суддзя, якому адмовілі ў розуме», «ІДЭ- 
альнае каханне майстрыхі», «Суцяшэнне пасля турбот». Здаецца, яны 
перароблены з невядомых сёння французскіх п'ес ці апавяданняў. Два 
іншыя творы -- «Трагедыя» і «Камедыя» - пераклады з Мальера: «Каме- 
дыя» -- гэта вядомы мальераўскі «Доктар па прымусу», перакладзены 
дакладна і сапраўды па-майстэрску. [...] 

Перш за ўсё патрэбна назваць палемічныя творы езуіта 
Яна Пашакоўскага, які жыў у Слуцку, Белай і Нясвіжы, дзе 
быў рэктарам,- «Кальвінісцкая гісторыя пра пачатак, 
росквіт і заняпад гэтай секты ў Францыі...» (1747), «Гісто- 
рыя пачатку адлучэння англіканскага касцёла» (1748), 
«Кальвінісцкая гісторыя - частка трэцяя, дзе расказваец- 
ца пра гэтую ерась і спосабы яе пашырэння ў Бельгіі альбо 
ў Нідэрландах» (1749) і г.д. Гэта кампіляцыя з Сандэра, Рых- 
тана і Страда. Яшчэ ён пераклаў з французскай мовы «Вяс- 
ковыя казкі» Юзафа Лямберта (1755), выдаў «Споведзь, аль- 
бо Вызнанне веры, складзеную з агульнага дазволу ўсіх 
кальвінісцкіх збораў і падлеглую раздрабленню, калі гэта 
не разыходзіцца са словам Божым і вучэннем старадаўня- 
га касцёла» (1742). Апрача таго, з 1737 года ён выдаў на 
працягу некалькіх гадоў на польскай і лацінскай мовах 
«Палітычныя календары», «Езуіцкія календары», большыя і 
меншыя, з каталогамі правінцый, калегій і асоб 5осіеіаСі5 
)е545, неабходных для гісторыі польскіх езуітаў'. Ксёндз 
Міхал Пашкевіч, нясвіжскі бернардынец, выдаў зборнік сваіх 
велікапосных казаняў пад пацешнай назвай «Балесная 
слава, альбо Слаўныя болі (бо каралеўскія) найслаўнейша- 
га караля Баляслава, Хрыста, прамоўленыя за пяць посных 
пятніц з нясвіжскага амбону» (1744), а таксама іншыя ка- 
зані пад назвай «Еезіцп ессе, альбо Фэст святога Бенедык- 
та», прамоўленыя ў касцёле нясвіжскіх бенедыкцінцаў”. 
Яшчэ адзін нясвіжскі бернардынец Ювеналіс Харкевіч вы- 
даў кнігу «Праваднік у нябесную айчыну, які трымае ў сабе 
статут трэцяга закону айца святога Францішка» (1758). Да 
тутэйшай аскетычнай літаратуры трэба аднесці казань «Вяр- 


ІГл.: ўосбег. Обга2 БіЫМіоргайсгпо-Піз(огус2лу І(егашгу і пацк уг Роізсе. 
Мо 3089, 4552, 7897, 9319... 

г Тамсама. Ме 4648, 4993. 

З Тамсама. Ме 9268. 

шыня, альбо Усе дабрадзействы Маткі Боскай, паказаная 
калісьці свету ксяндзом Пятром Дунгоўскім у свержаньскім 
абразе, а цяпер паданая ў друк з дадаткам да другой часткі» 
(у Нясвіжы ў княскай друкарні, 1757)'. Нарэшце, для выву- 
чэння развіцця асветы ў Літве можа паслужыць школьная 
брашура нясвіжскіх езуітаў «Ге іпсі(атеп(із ад Іісегагот 
звіа» («Што падштурхоўвае пісаць навуковыя працы»), 
якая чыталася ў гадавіну адкрыцця школьнага навучання ў 
1750 годзе. Гэтая кніжачка -- адна з рэдкіх памятак княскай 
радзівілаўскай гімназіі (бусаіі5 КадгіуЙапі бутлпазіі). У ёй 
ёсць звесткі пра княскую публічную бібліятэку ў Нясвіжы. 

Нясвіжская друкарня выдала ў той час некалькі кні, ся- 
род якіх - «Даніна ўдзячнасці святому Казіміру, аплачаная 
ксяндзом Янам Корсакам рознымі пахваламі» (1751), «Кур- 
цый Руф пра жыццё і дзейнасць Аляксандра В. п. Кс.» АНд- 
рэя Варгоцкага (1763). 

У гэтых і іншых тагачасных помніках пісьменства тутэй- 
шага краю, мабыць, няма адзнак высокага інтэлектуальнага 
жыцця, але ж відаць, прынамсі, моцная патрэба гэтага жыцця. 

Мы ўпаміналі пра асвячэнне прыведзенай у парадак 
князем Г[етманам капліцы ў замку для таго, каб змясціць 
там абраз Прасвятой Багародзіцы, знойдзены пад Венай. 
Цяпер пададзім тут расказ пра гэты абраз так, як ён запіса- 
ны на мармуровай пліце, што захоўваецца ў замку. Калі 
Вена была па боскай волі пры пасрэдніцтве Яна Ш вызва- 
лена ў 1083 годзе ад доўгай і цяжкай аблогі туркаў, кашта- 
лян кракаўскі Станіслаў Ябланоўскі, аб'язджаючы горад, 
прыкмеціў пад руінамі муроў сувой палатна, растаптаны 
конскімі капытамі. Загадаўшы яго прынесці, ён убачыў, што 
гэта быў абраз Багародзіцы, і прачытаў напісаныя на ім 


І ўосрег. Обгаг БіШМіоргабсгпо-Піз(огустпу Іі(егашгу і пацк у РоІзсе. 
Ме 9038. 

Тамсама. Ме 1686. 

3 Гл.: ВапаКіе. Ні5(. РгоКага. Т. ПІ. 5. 18-19. 

словы (апееіогат тапірц5). На адным баку значылася: 
Уіпсез5 ]оаппе5 (пераможаш, Яне), а на другім -- Егіз уіс(0г 
)оаппез (будзеш пераможцам, Яне). Здзіўлены гэтымі пра- 
рочымі выразамі, Ябланоўскі аднёс абраз каралю, які зага- 
даў строга назіраць за ім. Аднак, нягледзячы на ўсе нама- 
ганні, цяжка было зразумець, хто быў уладальнікам абра- 
за, якім чынам апынуўся ён пад руінамі іда якога Яна адно- 
сілася прароцтва. Расказвалі, праўда, што гэты абраз быў 
некалі прывезены з Італіі Янам Капістранам, праслаўленым 
перамогай над туркамі ў Венгрыі. Кароль, уражаны абра- 
зам з надпісам, дзе было яго імя, адразу памясціў яго ў сва- 
ёй абознай капліцы, а тое прароцтва падбадзёрвала ў бітве 
з мусульманамі. Пасля смерці караля 17 чэрвеня 1696 года 
ў Вілянове каралева Марыя Казіміра забрала абраз з сабою 
ў Рым. Пазней абраз дастаўся каралевічу Якубу, а потым 
стаў уласнасцю Міхала Казіміра Радзівіла, які і памясціў 
яго ў капліцы Нясвіжскага замка. Біскуп жмудскі Антоні 
Тышкевіч у таварыстве двух іншых біскупаў пры вялікім 
зборы сенатараў і грамадскасці 18 чэрвеня 1758 года ас- 
вяціў гэтую капліцу пад назвай Прасвятая Панна Марыя. 
Дапоўнім нашу хроніку Нясвіжа звесткай пра збудаванне 
ў 1758 годзе невялічкага летняга палаца пад назвай «Суця- 
шэнне» ў звярынцы Альба, што знаходзіўся на паўднёвай ус- 
краіне горада, там, дзе яшчэ ў часы Мікалая Крыштофа быў 
іншы гмах, які называўся «Пустэльніцтва». Ён быў вымурава- 
ны ў дзве лініі. Як відаць з дакладнага яго апісання ў старых 
інвентарах, гэта было месца, куды набожныя ўцякалі для роз- 
думу і духоўнага самаўдасканальвання. Па сваёй структуры 
гэта было нешта сярэдняе паміж капліцай і домам. На адным 
франтоне была статуя святога Мікалая, а на другім - святога 
Крыштофа, усярэдзіне пакоі пафарбаваны цёмнымі фарбамі, 
аздоблены чорнымі мармуровымі камінамі, над кожным З іх 
была нейкая эмблема: то крыж, то келіх, то Азпіз5 Геі, то мёр- 
твая галава, то што-небудзь іншае. Цяпер «Пустэльніцтва» 

згніло, ад яго не засталося і знаку. Маленькі палац «Суцяшэн- 
не» -- увесь у руінах, Невядома, ці можна дапытацца ў якога 
дзеда ў Альбе, дзе знаходзіліся парахавы млын і ліцейны за- 
вод, пра якія ўпамінаецца ў інвентарах. Цяжка знайсці і сля- 
ды італьянскага саду, аранжарэі, выспы паміж каналамі, якія 
зліваліся, так званай Каралеўскай дарогі (ёю праязджаў у свой 
час Станіслаў Аўгуст) і звярынца. Нават старыя радзівілаўскія 
бярозы і ліпы кожны дзень спускае бязбожная сякера, не ча- 
каючы, пакуль зваліць іх старасць. 

Князь Міхал Казімір Радзівіл Гетман памёр у 1762 годзе. 
Пасля яго Нясвіж з маяратам перайшоў да Кароля Стані- 
слава ІП, Кароля Пане Каханку, пры панаванні якога пачы- 
наецца асобная эпоха ў гісторыі Нясвіжа. 


ў Э. ЯШЧЭ ВАЕННАЕ СПУСТАШЭННЕ. 
РОСКВІТ. ЗАНЯПАД 
(1763--1844) 


е Кароль Радзівіл. е Кароткі нарыс яго жыцця е 
е Свавольствы маладосці. е Багацці 
«Палітычныя выступленні і пакаранні е 
«Радамская і Барская канфедэрацыі. «Спусташэнне Нясвіжа « 
е Вяртанне Кароля Радзівіла дадому е 
е Святкаванне ў памяць перамогі пад Венай е 
е Прабыванне Станіслава Аўгуста ў Нясвіжы е 
е Смерць князя Кароля. е Слова пра князя Дамініка Радзівіла е 
е Сціслая хроніка новых падзей е 


Намерыўшыся апісаць гэтую эпоху і на яе фоне адмехт- 
ную постаць Кароля Радзівіла, адразу прадбачу, што мы не 
адолеем прадмета нашага расказу. Трэба мець немалую адва- 
гу маляваць яго ў побыце паводле тых узораў, якія падалі ўжо 

граф Ржэвускі ў «Сапліцы...» і «Лістападзе» і Ігнацы Ходзька ў 
сваім «Зборшчыку ахвяраванняў» і «Сядзібах на Антокалі». 
Намаляваны пяром гэтых майстроў слова, Радзівіл як бы ажы- 
вае перад намі. Калі часам у пісьменніка не стае фактычных 
дэталяў з біяграфіі героя, то праўда мастацтва, адзнакі часу, 
мясцовыя рэаліі дапамагаюць яшчэ больш замацаваць у на- 
шай памяці яго вобраз. Шырокі гістарычны фон, мноства 
паданняў і анекдотаў пра Кароля, сам кантраст дзвюх эпох 
пры іх змене: езуіцка-шляхецкай патрыятычнай, пабожнай, 
актыўнай у баі і ў бяседзе са сваім галоўным героем Радзіві- 
лам - яна ўжо завяршалася -- і французскай ХУШ стагоддзя, 
легкадумнай, бязбожнай -- яна была на цэлую галаву вышэй 
за першую ў асвеце і на цэлае сэрца ніжэй за яе з пункту гле- 
джання ўзнёсласці пачуццяў. Галоўнымі дзейнымі асобамі гэ- 
тай эпохі былі Чартарыйскія і Станіслаў Аўгуст. Сутыкненне 
абедзвюх эпох -- гэта выдатная тэма для мастацкага твора, 
але, каб напісаць яго, патрэбна рука майстра. Кароля Радзіві- 
ла мы бачылі толькі ў труне сямейнага склепа. Не давяраючы 
чужым характарыстыкам вялікіх гістарычных асоб, не хочац- 
ца абапірацца на мноства анекдотаў і паданняў пра яго, бо 
гэтыя анекдоты і паданні, які песні, любяць пералятаць з эпохі 
ў эпоху, чапляючыся ад адной асобы да другой. Добра было б 
толькі на аснове строга гістарычных звестак скласці сухі 
жыццяпіс Кароля Радзівіла, але перашкаджае гэтаму адсут- 
насць крыніц, далікатнасць матэрыялу. Эпоха Радзівіла, Па- 
тоцкіх, Браніцкіх, Пулаўскіх найлепш распрацавана ў нашай 
гісторыі, але яна занадта яшчэ блізкая, так што вывучаць яе ў 
асобных момантах не заўсёды будзе зручна. Таму, апісваючы 
жыццё Кароля Радзівіла іў сувязі з ім гісторыю Нясвіжа, абмя- 
жуемся толькі некалькімі вядомымі альбо мною знойдзенымі 
звесткамі. 

Нарадзіўся ён каля 1720 года. Бацька яго -- вядомы на- 
божнасцю і строгасцю ў норавах Міхал Казімір, віленскі 
ваявода, гетман Вялікага княства Літоўскага. Маці -- Фран- 

цішка Уршуля з Вішнявецкіх, жанчына высокай маралі і 
адукацыі. Быў ён трэці па ліку сын у сям'і. Паколькі два яго 
браты -- Мікалай Крыштоф і Януш Тадэвуш -- рана памерлі, 
была надзея, што ён возьме ў спадчыну агромністыя ра- 
дзівілаўскія ўладанні, якія к таму часу намнога пашырылі- 
ся па нясвіжскай лініі гэтых князёў. 

Анекдоты, якія малююць яго як гуляку, паказваюць, быц- 
цам ён з дзяцінства быў невукам, ды такім, што яго ледзьве 
можна было навучыць чытанню, быццам дзеля гэтага стра- 
лялі ў намаляваныя на шчыце літары. Такі своеасаблівы ме- 
тад навучання трэба лічыць толькі дасціпнай мастацкай вы- 
думкай. Цяжка ўявіць, што сын такога строгага бацькі, такой 
разумнай, захопленай літаратураю маці не атрымаў адпавед- 
най свайму званню адукацыі, тым больш што ў дзяцінстве 
быў пад пільным вокам езуітаў з іх педантычнай дысцыплі- 
най. Можа, для яго як для князя гэтай кніжнай навукі было 
малавата, але як для магната, дык нават і залішне. Характэр- 
ныя для таго часу рыцарскія вучэнні, банкеты, што часта на- 
ладжваліся пры двары князя Іётмана, вывешаныя на сцяне 
партрэты славутых продкаў -- усё гэта прычынілася да выха- 
вання той прамой, бесцырымоннай, таварыскай і разам з тым 
папулярнай асобы, узнёслай любові князя да краю, якая праз 
усё жыццё была яго характэрнай рысай. 

Яму не трэба было дабівацца высокіх званняў, бо яны самі 
прыходзілі ў радзівілаўскі дом. У 1739 годзе Кароль Філіп Па- 
лятын Рэну зрабіў яго кавалерам ордэна святога Губерта, у 
1750-м бачым ужо маладога Кароля ротмістрам петыгорскім 
і суддзёй пінскім трыбунала літоўскага, а пазней ён ужо ста- 
новіцца вялікім мечнікам літоўскім і чакае далейшых пасад. 

Смерць мацеры і пасталенне маглі б паўплываць на ня- 
стрыманасць у гулянках Кароля Радзівіла, але ўсё ж цяжка 
яшчэ прывесці факты, якія сведчылі б пра яго свавольства 
ў той час. Першай авантурай Радзівіла быў перапынены 
напад на трыбунал у Мінску пасля нашумелага пакарання 

смерцю Валадковіча. Але гэты выпадак у сапраўднасці 
нагадвае, як гэта падаў аўтар «Зборшчыка ахвяраванняў», не 
столькі гайдамацкае свавольства, колькі выяўляе парыў ма- 
ладога сэрца. Толькі пасля смерці бацькі ў 1762 годзе распа- 
чынаецца перыяд пагулянак маладога літоўскага магната. 

Ды і як жа мог ён устрымацца ад гэтага шалу: у яго ж было 
безліч спакус і ўсе -- даступныя. Малады чалавек, якому было 
якіх трыццаць з лішнім гадоў, стаў пасля бацькі віленскім 
ваяводам, а значыць, і найпершым у Літве сенатарам. Быў 
ён князем у Алыцы, Нясвіжы, Біржанах, Дубінках, Слуцку і 
Капылі, графам у Шыдлоўцы, Міры, Белай і Крожах, магна- 
там у Невелі, Себежы, Заблудаве, Койданаве і Копысі, апеку- 
ном некалькіх старостваў, меў адзін мільён трыста тысяч 
талераў гадавога прыбытку. Натоўпы паслужлівай шляхец- 
кай кліентуры акружалі багатага саноўніка, пад камандаван- 
нем якога было каля шасці тысяч чалавек уланскага войска 
і некалькі абарончых крэпасцей. Грошы, муры і верныя пле- 
чы забяспечвалі распуснаму князю беспакаранасць ва ўсіх 
яго ўчынках. Што ж за дзіва, што ў краі неабмежаваных сва- 
боду часразлажэння ўсіх абарончых сіл ён вытварыў столькі 
амаральных учынкаў? Узброеная радзівілаўская плойма на- 
падала на шляхецкія сядзібы, вытварала бясчынствы і раз- 
бой. На рэгіянальных сейміках у Вільні, Мінску і Лідзе князь 
не раз правакаваў, а то і непасрэдна ўчыняў крывавыя сцэЭ- 
ны. У актах тагачасных гарадоў не цяжка адшукаць маніфе- 
сты паноў Карэйвы, Ляговіча ці нават сваякоў і яго сяброў - 
Струтынскага, Пішчалы, Багушэвіча, Янкоўскага, пакрыў- 
джаных ці замардаваных паплечнікамі Радзівіла. 

Але гэтыя ганебныя факты ў жыцці Радзівіла апраўдва- 
ліся ў нейкай ступені яго грамадскім становішчам. Разбоі 
часта дыктаваліся палітычнымі меркаваннямі, што не ха- 
целі прызнаваць яго непрыяцелі, замоўчваючы іх прычы- 
ну. Пасля смерці Аўгуста Ш Кароль Радзівіл як прыхільнік 
саксонцаў падтрымліваў курляндскага князя на трон кара- 

ля, выступаючы разам з Клеменсам Браніцкім і Патоцкімі. 
На баку Станіслава Аўгуста сталі непрыязныя да Радзівілаў 
роды Масальскіх і Чартарыйскіх. Яшчэ пры жыцці Аўгуста Ш 
Кароль Радзівіл зрываў іх намеры, калі як віленскі ваявода 
і маршалак трыбунала правяраў паўнамоцтвы дэпутатаў 
на гэты трыбунал. Падчас бескаралеўства запомніўся ўсім 
яго авантурны напад на Вільню з мэтай дапячы Масальскім 
за тое, што яны схілялі дэпутатаў сеймікаў супроць яго. 
Уварваўшыся ў горад на чале двухсоценнага атрада, ён узяў 
у асаду палац біскупа Ігнацыя Масальскага. Нагадваючы 
яму пра лёс біскупаў, якія паплаціліся смерцю за свой удзел 
у палітыцы, ён заявіў: «Калі захочацца што-небудзь па- 
добнае зрабіць яшчэ раз, ведай, што ў мяне ў запасе ёсць 
сто тысяч чырвоных злотых для таго, каб дабіцца ў Рыме 
апраўдання». 

Пасля адыходу Радзівіла Масальскі загадаў біць у набат, 
забарыкадаваўся ў кафедральным саборы і ўтварыў узброе- 
ны саюз супроць Радзівіла пад назвай Літоўская канфедэра- 
ЦЫЯ. Але Радзівіл сваім смелым выступленнем заваяваў пры- 
хільнасць у літоўскай шляхты і перавагу на сейміках, што была 
падарвана непрыяцелем. Сваім дэкрэтам ад 7 мая 1764 го- 
да канфедэрацыя паклікала яго на свой суд. Калі ж Радзівіл 
не з'явіўся, ён быў аб'яўлены выгнаннікам з краю, а гетма- 
нам літоўскім загадвалася абяззброіць і ліквідаваць радзіві- 
лаўскае войска. У час жаніцьбы з Марыяй Любамірскай 
Радзівіл, вяртаючыся з вясельнага піру, спустошыў горад 
Флемінгаў Цераспаль і разбіў пасланае супроць яго войска. 
У маніфесце 25 ліпеня 1764 года, пададзеным у брэсцкі 
гродскі суд, ён імкнуўся апраўдаць гэты ўчынак. [...] 

Гэтым апошнім учынкам Радзівіл у вачах варожай яму 
Літоўскай канфедэрацыі перайшоў усе межы свайго сва- 
вольства. 16 верасня 1764 года канфедэрацыя прынятым у 
Гродні сваім дэкрэтам абвінаваціла яго ў дзяржаўным зла- 
чынстве, аб'явіла ворагам айчыны і пазбавіла звання вілен- 

скага ваяводы. Было загадана абяззброіць яго крэпасці ў 
Нясвіжы, Слуцку і Белай, перадаўшы зброю і гарматы ў ар- 
сенал Рэчы Паспалітай, а маёнткі - у распараджэнне ўра- 
давай адміністрацыі, а самога вырашана было адправіць у 
Слуцкі замак як вязня з выплатай яму па дзесяць тысяч 
польскіх злотых у год, пазбавіўшы яго нават права апекі 
над малалетнім братам Геранімам Радзівілам. [...) 

За такія злачынствы, учыненыя ў выніку свавольства, 
ніколі ў Польшчы, калі не лічыць справу Збароўскіх, так 
сурова не каралі магнатаў. Не цяжка тут убачыць палітыч- 
ную прадузятасць абодвух бакоў. 

Прыгнечаны такім выракам, Радзівіл ехаў у Варшаву на 
сейм. Але калі там перамаглі яго ворагі, калі кароль прускі, 
якому ён пісаў, просячы дапамогі, толькі і зрабіў, што параіў 
яму быць спакойным і стрыманым, ён усю надзею ўсклаў 
цяпер на ўласную моц і на плечы сваёй вернай шляхты. Ён 
быў якраз у Белай, калі да яго дайшла вестка аб асадзе Няс- 
віжа Літоўскай канфедэрацыяй. З усімі сваімі сіламі рушыў 
на дапамогу. У ваколіцах Слоніма ён уступіў у святую бітву з 
расійскім войскам!, пасля чаго паспяшаўся да Нясвіжа. Ка- 
мендант замка Юзаф Сабескі ўжо здаў яго ворагам. Радзівіл 
кінуўся на поўдзень, каб схавацца ў сваёй родавай Алыцы. 
Але абараняцца там было немагчыма, хоць і хапала зброі: 
Алыцкі замак быў у стане поўнага занядбання -- абваліліся 
муры, заплылі равы. Не рашаючыся замыкацца ў такім зам- 
ку, баючыся сутычак з моцнымі сіламі, Радзівіл пакінуў сваю 
пяхоту і на чале пяцісот коннікаў падаўся да турэцкай гра- 
ніцы. Пад неаслабным націскам ворага ён вымушаны быў 


1 У бітве пад Слонімам разам з Каролем Радзівілам білася яго мала- 
дая сястра Тэафілія. Сярод удзельнікаў бою вызначыўся мужнасцю бед- 
ны малады чалавек Ігнацы Мараўскі. Ён так зачараваў сваёй адвагай 
рыцарскую дзяўчыну, што праз восем дзён пасля бітвы багатая князёўна 
аддала сваю руку беднаму шляхціцу. 

кінуцца ў вірлівыя хвалі Днястра, пераплыў раку і, карыста- 
ючыся звычаем гасціннасці, які свята выконваўся ў туркаў, 
папрасіў сховішча ў султана. 

А дома ўсе яго набыткі і частка зямельных уладанняў 
сталі здабычай ворагаў. Вакантнае віленскае ваяводства 
кароль аддаў Агінскаму. Радзівілаўскія ж маёнткі былі па- 
дзелены паміж непрыяцелямі, а прыяцелі паўцякалі хто куды. 
Крэпасці былі заняты, срэбра перададзена ў манетны двор. 
Не страціўшы ў нядолі гераічнага духу, Радзівіл не думаў 
прыніжацца, прасіць у трона прабачэння і вырашыў не 
ступаць на бацькоўскую зямлю да таго часу, пакуль яму не 
будуць вернуты ўсе высокія званні і пасады і аплочаны ўсе 
страты. 

І гэтай хвіліны ён такі дачакаўся. З гісторыі вядомы па- 
дзеі, якія прычыніліся да ўтварэння так званай Радамскай 
канфедэрацыі. Каб прыдаць ёй вагу, трэба было звязаць з 
ёй найбольш папулярнае ў краі імя. Так яе маршалкам быў 
абвешчаны Кароль Радзівіл. Ён, прыехаўшы з Турцыі, пра- 
бываў якраз у Саксоніі, у Дрэздэне, калі да яго дайшла гана- 
ровая прапанова. Прапанову прыняў, але, вяртаючыся на 
радзіму, не мог забыць пра тое, што яго выгналі, таму ён 
абагнуў тэрыторыю Польшчы і скіраваў да Іданьска, ад- 
куль пад эскортам казакоў ступіў на сваю зямлю. Э чэрвеня 
1767 года, калі ён уваходзіў у Вільню, духавенства, шляхта, 
магістрат і натоўпы людзей выйшлі яго сустракаць. У яго 
гонар званілі званы касцёлаў і салютавалі гарматы. Вяр- 
нуўшы ўсе свае пасады і званні, стаўшы маршалкам кан- 
федэрацыі, Радзівіл выправіўся праз Беласток да Радамлі, 
дзе, сабраўшыся, яго ўжо чакалі шматлікія землякі. 

Радамская канфедэрацыя потым перанеслася ў Варша- 
ву. Горды сваёй перамогай Радзівіл акрамя маршалкоўства 
канфедэрацыі стаў яшчэ маршалкам сейма, які не толькі 
вярнуў яму гонар, званне віленскага ваяводы, страчаныя 
ўладанні, права на захоўванне ў сваім архіве папер, што 


133 


Уладзіслаў СЫРАКОМЛЯ 


тычыліся Літвы, але яшчэ дабіўся выплаты сямі асобных 
сум у агульнай колькасці сем мільёнаў польскіх злотых, 
якія былі продкамі выдаткаваны на абарону краю, на за- 
межныя дыпламатычныя місіі ці на грамадскія патрэбы. 
Для параўнання з тымі грознымі рашэннямі, якія некалькі 
гадоў назад абрынуліся на яго, прывяду выпіскі з новай па- 
становы сейма: «Самы верны доказ душэўнай велічы і пры- 
гажосці - самааддана, ахвяруючы жыццём, субстанцыяй, 
служыць айчыне, чыніць людзям дабро, вялікімі дзеямі да- 
ваць прыклад нашчадкам і не шукаць за гэта ўзнагароды і 
нават ганаровай славы. Якраз да такіх вялікіх людзей трэ- 
ба аднесці высокаадукаванага князя, маршалка Іенераль- 
най кароннай канфедэрацыі і маршалка сейма Кароля Ра- 
дзівіла, вартага самай шчырай івечнай хвалы і ад усёй Рэчы 
Паспалітай заслужанай удзячнасці... Усе яго прэтэнзіі, як 
уласныя, так і грамадскія, павінны быць задаволены цяпе- 
рашнім сеймам. Ніякіх іншых узнагарод, якія Рэч Паспа- 
літая ахвотна гатова ахвяраваць, ён не просіць і тым самым 
у братніх сэрцах грамадзян мацней, чым у велічных ману- 
ментах, закладае лепшыя да сябе пачуцці, што даражэй за 
ўсё. Пра гэту веліч і сціпласць, а значыць, пра сапраўдную 
любоў да айчыны, пра высакародную і слаўную акцыю 
паведаючы праз вякі нашчадкам для памяці і добрага пры- 
кладу, запісвае Рэч Паспалітая ў канстытуцыі яму, адукава- 
наму князю, і славутаму дзеямі і маральнымі вартасцямі 
роду яго заслужаную падзяку». 

Тое, што пераможца заўсёды лічыцца героем, а перамо- 
жаны злачынцам, яшчэ раз вельмі добра паказаў Кароль 
Радзівіл. 

Радзівіл вымушаны быў прасіць аўдыенцыі ў караля, Яко- 
га не любіў і не паважаў. Адзін французскі аўтар запісаў яго 
размову з каралём: 

«-- Тая самая рука, - казаў Радзівіл, - якая надзела на 
тваю галаву карону і якая аб'явіла мяне ворагам айчыны, 

сёння прывяла мяне сюды -- спадзяюся, што ад гэтага буду 
мець прыхільнасць у Вашай каралеўскай мосці. 

-- Род твой, князь, - адказаў Станіслаў Аўгуст, - заўсё- 
ды быў верны каралям; цябе самога бачыў асвечаным для 
караля, майго папярэдніка, і такіх самых пачуццяў я чакаю 
ад цябе. 

-- Былы кароль мяне не прыціскаў, - прамовіў суха 
Радзівіл. 

-- Будучы раней раўнапраўнымі грамадзянамі, - казаў 
кароль, -- мы былі прыяцелямі. Хачу, каб гэтая прыязнасць 
працягвалася. 

-- Мне хацелася б верыць у шчырасць гэтых слоў, - 
адказаў князь Кароль з уздыхам. 

Кароль абняў яго. Пасля некалькіх хвілін маўчання 
Радзівіл выйшаў, не пацалаваўшы каралеўскай рукі». 

Сапраўды, гэтае паяднанне Радзівіла з дваром было 
толькі знешняе і нядоўгае. Хутка змяніліся абставіны: Ра- 
дамская канфедэрацыя ў наступным годзе была расфар- 
міравана, і Радзівіл вярнуўся ў спустошаны Нясвіж, каб хут- 
чэй арганізаваць тут мясцовую канфедэрацыю, блізкую 
па сваёй сутнасці да ўтворанай на Украіне Пулаўскімі Бар- 
скай канфедэрацыі, якая ўзнікла пад уплывам аўстрыйска- 
га двара і апостальскай сталіцы. Але Нясвіж занялі расіяне, 
войска Радзівіла было распушчана, яго прыхільнікі разбег- 
ліся. Князь Кароль на чале невялікай жменькі свайго войс- 
ка падаўся да Варшавы і, перайшоўшы неўзабаве аўстрый- 
скую мяжу, знайшоў схоў у Цешыне, дзе знаходзілася кіраў- 
ніцтва Барскай канфедэрацыі. 

З гісторыі вядомы лёс гэтай канфедэрацыі: выдатныя 
яе поспехі, спроба пасадзіць у турму караля, уцёкі кіраўніц- 
тва ў Цешын пад апеку Аўстрыі, дзе яму было пасля адмоў- 
лена ў прабыванні, і, нарэшце, здача яго ў рукі караля. Па- 
дзеі гэтыя папярэднічалі першаму падзелу Польшчы ў 
1772 годзе. 

Няма падрабязных звестак пра гэтую паўторную эміг- 
рацыю Радзівіла. Вядома толькі, што ён быў у Вене, дзе меў 
аўдыенцыю ў двары, быў, здаецца, у Італіі, дзе здзіўляў усіх 
сваёй здольнасцю прыкладацца да келіха і добрым апеты- 
там, быў у Парыжы, дзе ў яго гонар адну брудную вулачку 
назвалі Радзівілаўскім пасажам. Але больш за ўсё ён пра- 
баўляўся ў Саксоніі і Баварыі. Якраз з яго прабываннем у 
гэтых краях звязаны адзін пацешны выпадак, пра які варта 
расказаць. 

Баварскі корфюрст, ведаючы, што Радзівілы атрымалі 
ад імператара Карла У княскі тытул і гэтым ураўняны ў 
званні з нямецкімі князямі, намерыўся акружыць Кароля 
манаршай світай. Для гэтага палякам і ліцвінам з яго світы 
ён панадаваў званні камергераў і ім падобныя. Але для таго, 
каб атрымаць гэтыя званні, кожнаму з прэтэндэнтаў трэба 
было яшчэ даказаць сваё шляхецкае паходжанне, вывесці 
свой радавод праз многія стагоддзі як па бацькоўскай, такі 
па мацярынскай лініях. Зрабіць гэта было немагчыма: кан- 
федэраты толькі са зброяй у руках уцяклі за мяжу і, вядома 
ж, не мелі пры сабе ніякіх родавых архіваў і не маглі атры- 
маць з дому патрэбных папер. Але выйсце тут прапанаваў 
знаходлівы Радзівіл. Палякі пачалі даказваць сваё шляхец- 
кае паходжанне пры дапамозе папер, якія быццам бы пры- 
слалі ім з дому поштай. У сапраўднасці яны былі пад кіраў- 
ніцтвам Кароля падроблены спрытнымі прыдворнымі. Пры 
дапамозе геральдыкі выводзіўся кожны шляхецкі род З глы- 
бокай старажытнасці, яшчэ ад Ноевага каўчэга, даказвала- 
ся сваяцкасць з усімі славутасцямі свету. Выплывалі на свет 
божы дзіўныя юрыдычныя і геральдычныя дакументы, ру- 
капісныя хронікі. Баварскі двор прымаў за чыстую манету 
гэтыя «апокрыфы», што, кажуць, захоўваюцца ў тамашніх 
архівах альбо з пашанай вывешваюцца на шаўковых шну- 
рах і сведчаць аб тым, якія штукі выкідваў Радзівіл перад 
немцамі. 

Багацці Радзівіла забяспечвалі доўгі час як яго самога, 
так і бедных палякаў, якія знайшлі прытулак за мяжой. Але 
калі яны былі вычарпаны, калі з уладанняў, на якія быў на- 
кладзены секвестр, не маглі да яго прыходзіць прыбыткі, 
шляхта, што сядзела на яго землях, нягледзячы на плату, 
якую яна павінна была ўносіць у казну Рэчы Паспалітай, 
пасылала за мяжу збяднеламу каралю ўласны грош. Ці па- 
трабуе гэта каментарыя? Ці не яскрава малюе гэта характар 
літоўскай шляхты і характар Радзівіла, які быў для яе амаль 
богам? 

Радзівілаўскія ўладанні сталіся аб'ектам ваенных спус- 
ташэнняў аж да 1776 года. «Вайна людзей не нараджае»,-- 
казаў некалі Чарнецкі. Вайна, можна дадаць, гарадоў не 
ўзбагачае, палёў не ўрабляе і не дае краіне ўмоў для дабра- 
быту. Лісты і рапарты каменданта нясвіжскай крэпасці, якія 
захаваліся ў архіве, даюць карціну спусташэнняў гэтых 
мясцін ад 1773 да 1776 года. У 1773 годзе (год, калі якраз 
былі распушчаны езуіты, лёс якіх падзяліў і нясвіжскі кале- 
гіум) Нясвіж апынуўся ў руках расіян. У замку гасціў гене- 
рал Татлебен. «Нясвіжскі замак,- піша князю 27 мая Са- 
бескі,- пасля паведамлення няверных вашых слуг пра тое, 
што там павінны захоўвацца гарматы і розныя скарбы, ужо 
тры разы быў перакапаны...» У пісьме ад 12 лютага 1774 года 
ён паведамляе: «Скарбніца ў Нясвіжы пасля яе агляду нябож- 
чыкам Татлебенам была запячатана, цяпер, з прыбыццём 
праз колькі тыдняў на пастой новага легіёна пад кіраўніц- 
твам каменданта князя Фабулава, пячаць ужо сарвана, таму 
наўрад ці трэба сумнявацца, што ў скарбніцы што-небудзь 
засталося». Услед за вайсковымі рабаўнікамі было нямала і 
мясцовых шукальнікаў радзівілаўскіх каштоўнасцяў. Пра 
гэта 10 ліпеня 1774 года, калі ўжо мінуліся ваенныя тры- 
вогі, паведамляе князю той жа Сабескі: «Ключы ад скарбніц 
аддадзены пану Папінему, а самі скарбніцы апячатаны па- 
нам камісарам Раманоўскім, хоць у іх мала чаго засталося, 

таму што і па заканчэнні секвестра яшчэ многа было ра- 
баўнікоў і злодзеяў... Некалькі дзесяткаў жалезных гармат, 
прывезеных у старыя часы са Слуцка, яшчэ дасюль ляжаць 
у Нясвіжы на гаўптвахце...» 

Пасля першага падзелу Польшчы і аб'яўлення амністыі 
барскім канфедэратам Кароль Радзівіл вярнуўся нарэшце 
на радзіму, дзе былі для яго страчаны толькі вялікія ўла- 
данні Невель і Себеж, якія разам з іншымі беларускімі зем- 
лямі адышлі да Расіі. Спустошаны і надоўга пакінуты Нясвіж 
ізноў вітаў яго ў сваіх мурах. Ізноў адбылося прымірэнне з 
каралём, прымірэнне няшчырае, бо дыктавалася толькі 
неабходнасцю. Але Радзівіл цяпер мала паказваўся ў два- 
ры, замкнуўся ў сваім уладанні, каб цараваць над шматлі- 
кай і магутнай шляхтай. Здаволіўшыся ўсякімі прыгодамі, 
ён бавіўся цяпер успамінамі пра іх, не скупячыся дамалёў- 
ваць гэтыя прыгоды яркімі фарбамі ўласнай фантазіі. З таго 
часу пра яго пачалі хадзіць шматлікія выдумкі і пацешныя 
анекдоты. У недаступных лясах Лахвы, Леніна, Налібак і 
дальніх слуцкіх і нясвіжскіх уладаннях не раз наладжвала- 
ся такое шумнае паляванне, што сваім размахам пераўзы- 
ходзіла ўсе ловы каралёў і феадальных князёў, пра якія мы 
толькі чыталі ў кнігах. Ёсць звесткі, што за мілі і дзесяткі 
міль паміж спецыяльна выгараджаных платоў проста ў 
нясвіжскі парк гналі ўсялякую зверыну, так, як гоняць па 
вуліцы статак жывёлы. Дзе яшчэ можна знайсці такое свое- 
асаблівае паляванне? Альбо такую дзікую язду Радзівіла ў 
карэце, запрэжанай мядзведзямі? Але памыліўся б той, хто 
толькі па гэтых арыгінальных забавах Радзівіла меркаваў 
аб яго адукаванасці і схільнасцях, бо ёсць таксама факты, 
якія сведчаць, што ён ведаў патрэбы краю і рабіў шмат ка- 
рыснага. Ён давёў да ўзорнага парадку сваё войска, якое 
пазней падараваў Рэчы Паспалітай. Заснаваў у Нясвіжы 
кадэцкую школу, вельмі прэстыжную і важную для краю, 
школу, дзе вялося навучанне артылерыі, маляванню, мо- 

вам, вайсковай і грамадзянскай архітэктуры. Апрача па- 
чатковых ведаў, якія магло атрымаць тут кожнае шляхец- 
кае дзіцё, за кошт князя выхоўвалася трыццаць вучняў. 
Адны выхаванцы гэтай школы выдатна вызначыліся по- 
тым у літоўскім войску, другія, як Сакалоўскі і Цыбульскі, 
даслужыліся ў расійскім войску да генералаў'!. Ушаноўва- 
ючы памяць сваёй маці, стваральніцы тэатра ў Нясвіжы, 
Радзівіл аднавіў яго і аздобіў у сваім гмаху ў горадзе, аргані- 
заваў балет, куды ўваходзіла сорак чалавек, упарадкаваў і 
забяспечыў новым абсталяваннем бацькоўскую друкарню, 
якая апрача некалькіх газетных лісткоў і брашур выдавала 
на польскай мове «Судовы працэс, альбо Спосаб вядзення 
судовай справы ў трыбуналах Вялікага княства Літоўска- 
га» (Нясвіж, 1781), прывёў у парадак персіярні, альбо фаб- 
рыкі вышываных золатам паясоў, у Слуцку і Нясвіжы (абе- 
дзве, асабліва першая, славіліся да апошняга часу ва ўсёй 
Польшчы і Літве), заснаваў шкляныя гуты ў Налібаках і 
Урэччы, вырабы якіх яшчэ і цяпер дзе-нідзе можна ўбачыць 
іякія сталі каштоўнымі помнікамі мінулага, закладаў і ўпры- 
гожваў сады ў Нясвіжы, Белай і Міры, дзе ў аранжарэях куль- 
тывавалася многа субтрапічных раслін. Гэтае дзікае сэрца 
было ў сваёй аснове добрым, шляхетным і адгукалася на 
ўсё прыгожае, у гэтай дзівацкай галаве ўзнікалі часам зда- 
ровыя і канструктыўныя думкі. 

У часы Кароля Радзівіла Нясвіж і тутэйшая жыдоўская 
абшчына маглі ганарыцца тым, што ўзгадавалі вялікага ча- 
лавека. Быў гэта вядомы ў свеце Салімон Майман, аўтар 
многіх філасофскіх твораў на нямецкай мове, якія зрабілі 
яго імя славутым у Еўропе. Многа павучальнага ў мален- 


І Звесткі пра кадэцкую школу ў Нясвіжы ўзяты з папер Амброжага 
Вэйлы (А(пепаейт, 1845), але паколькі аўгар даводзіць, што ён пісаў па 
памяці і толькі праз некалькі дзесяткаў гадоў пасля смерці Кароля Ра- 
дзівіла, гэтыя факты правераны па іншых крыніцах. 

стве геніяльнага ізраільцяніна, які з убоства і цемнаты 
жыдоўства, сярод якога вырастаў, знайшоў дарогу да на- 
вукі. Аўтабіяграфія Маймана! - хвалюючы і павучальны 
прыклад таго, чаго можа дасягнуць прыродны талент, на- 
дзелены да таго ж цярплівасцю і працавітасцю. Нарадзіўся 
Майман у 1754 годзе. Бацька яго быў зацяты мудрэц-тал- 
мудзіст, які з усім бацькоўскім запалам навучаў сваёй муд- 
расці і сына. З цікавасцю сочым мы, як гэтае шасцігадовае 
жыдоўскае дзіця, цэлымі днямі не вылазячы з сінагогі, вар- 
туе кабалістычныя кнігі, як начамі пры смольнай лучыне, 
хаваючыся ад бацькі, вывучае астранамічны трактат праж- 
скага рабіна Давіда Ганса, былога таварыша па аглядных 
працах Ціха Брагэ, як выплятае з дубцоў нябесную сферу, 
як на адзінаццатым годзе жыцця прызнаны адзінаверцамі 
годным сану рабіна, прыгнечаны беднасцю, прысвячае 
сябе навучанню дзяцей, як, шыфруючы друкарскія нямец- 
кія сігнатуры на габрэйскіх кнігах, вывучае азы нямецкай 
мовы, якой пазней валодаў як першарадны пісьменнік, яку 
зімовыя маразы не адну мілю месіць снег, носячы кнігі па 
фізіцы, якімі яго забяспечваў суседні рабін, як, нарэшце, з 
такімі цяжкасцямі набытымі ведамі шчодра дзеліцца з зем- 
лякамі, якія слухаюць яго з недаверам і жахам, як маладога 
апантанага ерэтыка. 

Займеўшы нейкія сціплыя сродкі, Майман выправіўся з 
Нясвіжа ў Штэцін і Берлін. Без гроша ў кішэні, узяўшы ў 
дарогу толькі селядца і некалькі сухароў, праз негасціннае 
Памор'е ён дабіраўся да прускай сталіцы, спадзеючыся, што 
там чаму-небудзь навучыцца і атрымае сталы, хай і скупы 
кавалак хлеба. Але калі фанатычны і цёмны тамашні рабін 
назваў яго сярод жыдоў у Берліне небяспечным новавер- 
цам, падаўся галодны да Познані, дзе яму ўсміхнулася ўрэш- 
це лепшая доля. Вярнуўшыся пасля доўгіх блуканняў ізноў 


! Маітопз 5. ІебепзвезсрісПе уоп ірт 5еіБ5і резсргіебеп. Вегі, 1793. 

у Берлін, з усёй сур'ёзнасцю ўзяўся ён за вывучэнне філа- 
софіі, медыцыны, хіміі, матэматыкі, пачаў перапісвацца з 
Кантам, Мендэльсонам, Бен-Давідам, Рэйнгольдам, Шуль- 
цам, з нямецкімі паэтамі Кюнам і Гётэ, наладзіўшы з імі 
сяброўскія стасункі. Тут і ў Амстэрдаме напісаў каля трох- 
сот працу галіне філасофіі і матэматыкі, у якіх паказаў сябе 
як сапраўдны філосаф-мысліцель”. 

Дзіўнае было жыццё Маймана. Жыды ганарыліся, што ён 
з іх асяроддзя. Заўсёды схільны да крайнасцяў просты люд 
палічыў яго мудрацом, вышэйшым нават за Саламона, пра- 
рокам, пасланым з неба, і пачаў біць чалом перад сціплым 
вучоным. Але, убачыўшы, як мудрэц усміхаўся, калі вучоны 
рабін даводзіў, што згатаваная на шабас рыба адзывалася 
голасам прытоенага ў ёй духа, ён ужо называў яго блюзне- 
рам і атэістам. Вучоны свет захапляўся ім, просты люд яго 
недаацэньваў, яго ўсюды праследавала зайздрасць. 

Між тым вучоны, які быў верны рэлігіі сваіх бацькоў, 
верны Польшчы, дзе ён не меў ні грамадзянскіх правоў, ні 
таварыскага кола, адпаведнага яго высокай духоўнасці, 
думаў, пісаў, рабіў навуковыя даследаванні і не мог на 
сціплы ганарар за свае кнігі задаволіць самыя неабходныя 
жыццёвыя патрэбы. Ён быў у такой нястачы, што, калі б не 
ласкавая апека графа Калькрэўта, ва ўладаннях якога знай- 
шоў сабе гасцінны прытулак, апошнія гады жыцця правёў 
бы ў галечы. Памёр Майман у 1800 годзе ў Шлёнску, ва ўла- 
данні свайго дабрачынца. Толькі са смерцю знікла зайзд- 
расць, а Польшча, яго родны горад і ўсе яго адзінаверцы 
пачалі ім ганарыцца. Звычайная гісторыя незвычайных 
людзей! Вернемся ж да прадмета нашай гаворкі. 


! Важнейшыя працы Маймана: «Даследаванні ў галіне трансцэндэн- 
тальнай філасофіі» (Берлін, 1790), «Крытычныя даследаванні чалавеча- 
га духу» (Лейпцыг, 1797), «Аўтабіяграфія, альбо Майманіяна» (выдадзе- 
ная яго прыяцелем Вольфам). 


141 


Уладзіслаў СЫРАКОМЛЯ 


У 1783 годзе ў Нясвіжы быў урачыста адсвяткаваны сто- 
гадовы юбілей перамогі Яна Ш пад Венай. Думку пра гэта 
падаў на святочных абходзінах у Варшаве, якія каштавалі 
сто тысяч злотых, Станіслаў Аўгуст. Ва ўсёй краіне, ва ўсіх 
дамах магнатаў, беручы прыклад з Варшавы, адзначалі гэ- 
тую слаўную дату. Кароль Радзівіл не даў манарху пераў- 
зысці сябе ва ўрачыстасці. Маючы ў спадчыне па Сабескіх 
нямала родавых памятак, ён здолеў не адной толькі пам- 
пезнасцю, але і паказам гэтых унікальных памятак, што 
засталіся ад Яна ІІ, прыцягнуць увагу грамадскасці. Вось 
што пісалі тагачасныя газеты пра гэтую ўрачыстасць у 
Нясвіжы: «Святкаванне стогадовага юбілею перамогі 
польскага караля Яна ІІІ над туркамі ў 1683 годзе пад Ве- 
най нідзе з такой раскошай і велічнасцю (хай і найболь- 
шым коштам) не магло быць праведзена, як у горадзе Няс- 
віжы. Бо ў славутую родавую скарбніцу Радзівілаў былі па- 
кладзены для захоўвання каралеўскія багацці і дамашнія 
рэчы вялікага Сабескага. Вельмі каштоўныя самі па сабе як 
дарагія металы і ювелірныя вырабы, яны, аднак, мелі непа- 
раўнальна большую каштоўнасць ад таго, што служылі ГЭ- 
таму вялікаму герою свайго часу. Аднымі рэчамі ён вало- 
даў, займаючы высокія пасады ў Рэчы Паспалітай, удзель- 
нічаючы ў войнах, другія адбіраў пераможнай рукой у га- 
нарлівых атаманскіх правадыроў, іншыя - з удзячнасцю 
атрымліваў у падарунак ад хрысціянскіх манархаў (як вя- 
домы абаронца хрысціянства). Тыя дарагія сямейныя рэчы 
да цяперашняга часу цалкам захаваліся ў радзівілаўскім 
доме. Гэтыя рэчы -- адзіныя ў сваім родзе, ім няма цаны. Па 
загаду Кароля Радзівіла, віленскага ваяводы, яны былі пе- 
ранесены са скарбніцы для публічнага паказу ў велічную 
нясвіжскую езуіцкую базіліку і з густам раскладзены на тро- 
не пад аксамітным балдахінам, дастойна ўшаноўваючы 
вялікага караля. Рэчы былі размешчаны ў такім парадку: 
1. Арыгінальны партрэт караля Яна; 2. Пад партрэтам - 

французскі ордэн Святога Духа; 3. Шчыт, ці герб, Яна з Са- 
бескіх; 4. Два маршалкоўскія жэзлы караля Яна; 5. Шаблі - з 
правага боку караля Сабескага, з левага -- Жалкеўскага; б. Дзве 
булавы караля Сабескага; 7. Яго ж дзве паліцы; 8. Два бун- 
чукі, адзін - караля Яна, другі - турэцкі, узяты пад Венай; 
9. Два турэцкія мушкеты; 10. Дзве пары пісталетаў караля 
Сабескага; 11. Два булаты таго ж караля; 12. Бубен караля 
Яна, што быў у яго пры сядле, каб у час баявых сутычак 
клікаць да сябе ад'ютантаў; 19. Шчыт караля Яна, аздобле- 
ны перламі; 14. Сагайдак і лук турэцкі; 15. Турэцкая харуг- 
ва; 16. Яшчэ сагайдак і лук турэцкі; 17. Зноў турэцкая ха- 
рутва; 18. Кайстра караля Яна для вады, што была пры сядле 
ў час баявых сутычак; 19. Плашч французскага ордэна Свя- 
тога Духа з чорнага аксаміту, абшытага золатам. Яго пры- 
слаў каралю Яну французскі кароль Людовік ХІУ; 20. Капя- 
люш, аздоблены перламі, разам са згаданым ордэнскім 
плашчом быў падараваны каралю Яну Людовікам ХІУ; 
21. Шышакі зброя Жалкеўскага; 22. Меч, прысланы каралю 
Яну папам Інакенціем ХІ, з залатымі рукаяццю і похвай, з 
папскім гербам і інш. Акрамя таго, на дванаццаці добрых 
конях, якіх трымалі на дзядзінцы перад касцёлам, паказва- 
лася багатая збруя, дыўдыкі і розныя рэчы, аздобленыя 30- 
латам, дыяментамі, перламі, рубінамі, смарагдамі і іншымі 
дарагімі камянямі, забраныя пад Венай каралём Янам у 
абозе вялікага візіра»'. 

Апрача такой колькасці гістарычных каштоўнасцяў за- 
ставалася яшчэ ў нясвіжскай скарбніцы, пэўна, мноства 
іншых розных багатых рэчаў, нягледзячы на рабункі і ліхую 
долю горада і яго гаспадара. «Хто ж высушыць мора?» - 
усклікаў, маючы на ўвазе радзівілаўскія скарбы, прыдвор- 
ны нясвіжскі паэт Юзаф Ляснёўскі ў сваім вершы «Радасць 
айчыны, што мае такога ўлюбёнага ў яе сына, як князь Ка- 

роль Радзівіл, віленскі ваявода». З заўваг аўтара да гэтага вер- 
ша возьмем некалькі звестак пра багацці Нясвіжскага замка, 
тым больш што ў творы, які быў прысвечаны Радзівілу і дру- 
каваўся, не магло быць фальшу і перабольшання, як гэта 
бачым у вусных паданнях, што нямала бытуе сярод людзей. 

«Дванаццаць апосталаў,- піша наіўны прыдворны падхалім 
Ляснёўскі,- і чатыры евангелісты велічынёй у два локці - гэта 
золата ў радзівілаўскай скарбніцы. Гэтых святых апосталаў і 
евангелістаў можна назваць Ріі репаіе5, дамашнімі бажкамі, 
бо яны не павінны дапусціць няшчасцяў у доме Радзівілаў... 
Дванаццаць вялікіх касцельных ліхтароў, таз, налівачка, 
келіхі, міскі, кадзільніцы, ампулы -- усё з найлепшага зола- 
та; гэтыя рэчы большай часткай -- адлітыя, як, напрыклад, 
ліхтары, часткова - выкаваныя. Гэты бясцэнны скарб для 
таго толькі зроблены ў форме касцельных рэчаў, каб быў 
заўсёды цэлы, некрануты, каб бараніў ад вялікіх няшчас- 
цяў Рэч Паспалітую і радзівілаўскі дом: пры выпадку свя- 
тыя апосталы не пашкадавалі б сваёй міласэрнасці нябес- 
най». «Бачыў я ў Нясвіжы,-- кажа ў іншым каментарыі Ляс- 
нёўскі,- вялікі круглы стол асоб на дванаццаць, не меней,- 
мала таго што сам стол быў срэбны, але нават яго ножкі і 
падножкі былі выкаваны са срэбра, так, як некалі з жалеза, 
па-старасвецку. Святыя апосталы і евангелісты часта суст- 
ракаюцца каля гэтага стала і радзяцца, што рабіць, каб ма- 
гутны радзівілаўскі дом мог заўсёды з адпаведнай велічы 
гаспадара раскошай прымаць каралёў, даваць банкеты, 
карміць тысячы людзей, забяспечваць бедныя шпіталі і 
сірот, памагаць збяднелай шляхце, клапаціцца, каб і яе 
дзеці мелі добрае і прыстойнае жыццё, прыбліжаць іх да 
свайго двара. Такія парады даюць святыя апосталы і еван- 
гелісты каля гэтага срэбнага стала, імкнучыся да таго, каб 
на ім Радзівілы ў пазнейшыя вякі лічылі мільёны талераў». 

У тым жа 1783 годзе ізноў можна было ўбачыць багац- 
це і пыху Радзівілаў - тады святкаваліся ўгодкі князевага 

брата - Іераніма Радзівіла, літоўскага падкаморага. Павод- 
ле апублікаваных твораў, гэтае святкаванне вельмі добра 
паказвае тагачасныя багацці і карціну забаў Кароля Радзі- 
віла. «Раніцай, пасля сотага стрэлу з гармат, ягамосць князь 
віленскі ваявода, абвясціўшы князю, свайму брату, вінша- 
ванне, выехаў у Залучу на сустрэчу са сваім шваграм яга- 
мосцем панам Мараўскім, маршалкам трыбунала Вялікага 
княства Літоўскага, падаў у карэце яму правую руку, пры- 
вёў той жа раніцай пад салюты з гармат у свой Нясвіжскі 
замак. Каля паўдня ягамосць князь выслухаў ад шматлікіх 
гасцей віншаванні і накіраваўся да парафіяльнага езуіцка- 
га касцёла. Перад ім скакаў эскадрон кавалерыі, потым вы- 
велі дванаццаць дзівосных адборных коней для верхавой 
язды ў рыцарскай экіпіроўцы, аздобленай рубінамі, пер- 
ламі, смарагдамі і іншымі дарагімі камянямі, пры КожНЫМ 
кані былі па два конюхі, за коньмі рухалася дванаццаць па- 
радных карэт, кожная з іх была запрэжана ў шасцёрку ко- 
ней з сярэбранай і залацістай шорнай вупражжу і з прыда- 
нымі да кожнай карэты лёкаямі. Далей выстраілася пяцьдзе- 
сят карэт для гасцей. Калі князь падкаморы пад'ехаў з усёй 
кампаніяй да касцёла, яго павіталі ад ксяндза Катэбрынга, 
тутэйшага пробашча, каноніка Смаленскага. Пасля гэтага 
пачалася імша і «Ге Рецт Іац4аті5» пры стральбе з гармат і 
з ручных стрэльбаў. Калі вярнуліся з парада ў замак, гасцям 
быў дадзены багаты абед на двух сталах, адзін з якіх прызна- 
чаўся на сто, а другі - на шэсцьдзесят асоб. Там пілі за зда- 
роўе імянінніка пад стральбу з гармат. Вечарам была пака- 
зана опера, потым вячэра і, нарэшце, пачаўся баль, які цяг- 
нуўся аж да трох гадзін раніцы»". 

Але найлепш могуць характарызаваць Радзівілаў урачы- 
стасці з нагоды памятнага наведвання Нясвіжа ў 1785 го- 
дзе Станіславам Аўгустам, які ехаў на сейм у Гродна. Іэтае 

гасцяванне, якое павінна было ўвянчаць уяўную згоду Ка- 
роля Радзівіла з тронам і якое каштавала больш аднаго 
мільёна польскіх злотых, апісана ўдзельнікам урачыстас- 
цяў Нарушэвічам! (мабыць, ён суправаджаў караля), а так- 
сама Амброжым Вэйлам”. Там цікаўны чытач знойдзе пад- 
рабязнае апісанне баляў, феерверкаў, насыпаных пасярод 
возера гор, якія імітавалі ці то Гібралтар, ці то вывяржэнне 
Везувія; там можна знайсці і апісанне тых дзіўных ловаў у 
звярынцы Альба, куды, як ужо гаварылася, гналі з палескіх 
лясоў цэлыя чароды мядзведзяў, лісаў і ваўкоў,- ловы ГЭ- 
тыя, праўда, маглі б у поўнай меры задаволіць больш ры- 
царскага караля, чым Станіслаў Аўгуст; з тых апісанняў 
можна скласці ўяўленне і пра багаты радзівілаўскі тэатр, і 
пра былую езуіцкую школу, якая працвітала пад апекай Ра- 
дзівіла, зняслаўленага перад нашчадкамі як невука. 
Купаючыся ў раскошы, акружаны ўсімі самымі вядо- 
мымі ў Польшчы славутасцямі кансерватыўнага крыла і 
шматлікай, адоранай яго дабрадзействамі шляхтай, у вя- 
сёлым таварыстве Бароўскіх, Касакоўскага, сярод сваёй 
сям'і, на чале вялікай колькасці слуг і прыдворнай аховы, 
адпраўляючы малітвы, забаўляючыся паляваннем, спраў- 
ляючы банкеты, цараваў у Нясвіжы Кароль Радзівіл. Палі- 
тычнае яго жыццё ўжо закончылася. Ён бачыў, што не можа 
ўплываць на падзеі ці ўхіляцца ад іх, і добра разумеў, што 
нічога яму не застаецца, яктолькі аказваць дабрачыннасць 
людзям, сярод якіх жыў. Апошнія гады жыцця Радзівіла на- 
зываюць яго лянівай дрымотай. Гэта мела сваю прычыну. І 
разумнейшыя галовы, і больш магутныя постаці падалі ў 
няроўных бітвах, дык ці ж дзіва, што Радзівіл, змучаны ча- 
стымі палітычнымі няўдачамі і трохразовым выгнаннем, 
не захацеў прымаць удзелу ў астатнім акце гістарычнай 


Гл. Касгуйзкі. Ратіеспікі о Чауглеў Ро!ссе. 
2 Гл. А(репаецт. 1845. Т. УІ. 

драмы Польшчы? Не дзіва таксама, што ў асяроддзі шум- 
най шляхты, над якой цараваў, у бяседах і на паляванні 
прыходзілі яму ў галаву пацешныя дзівацтвы у якіх адны 
бачылі геніяльнасць, другія -- праявы варварства. Мы не 
бачым у яго ні таго, ні другога і, аддаючы належнае леп- 
шым памкненням яго першапачатковай грамадскай дзей- 
насці, без асаблівага здзіўлення слухаем усялякія невера- 
годныя байкі, якія ён выдумляў, калі быў у добрым настроі, 
ці якія спісваюцца на яго рахунак, 

У 1787 годзе памёр Геранім Радзівіл, малодшы, любімы 
брат Кароля. Паданне расказала пра багатае пахаванне, 
якое наладзіў Кароль разам з пахаваннем сваёй мачыхі. 
Былая езуіцкая святыня была абабіта кармазынавым акса- 
мітам, якога, як расказваюць, пайшло на гэта дзве тысячы 
локцяў. На пахаванне прыехалі ў Нясвіж запрошаныя Радзі- 
вілам папскі нунцый Салюза і біскупы -- віленскі Ігнацы 
Масальскі, смаленскі Габр. Вадзінскі і траадэнскі Мікалай 
Быкоўскі. Тады апошні раз усе ўбачылі старую радзівілаў- 
скую зброю, якой была надзелена варта, што стаяла пры 
ўваходзе ў касцёл і каля трун. Пасля пахавання, развітваю- 
чыся з гасцямі, Радзівіл сказаў: «Я пахаваў таго, хто мяне 
пахаваць бы павінен,-- ніхто мяне не пахавае». 

Былі гэта прарочыя словы. Праз некалькі гадоў, у 1790 го- 
дзе, страціўшы зрок, Кароль Радзівіл памёр у Белай. Цела 
яго перавезлі ў Нясвіж і паставілі ў касцельчыку ў прадмесці 
Новы горад. Але хваляванні, якія ўзніклі якраз у краі, не далі 
часу апекунам яго багаццяў і малалетняга пляменніка Да- 
мініка Радзівіла падумаць пра пахаванне, рытуал якога ад- 
быўся толькі праз некалькі гадоў. 

Мы прасачылі важнейшыя моманты жыцця гэтай сла- 
вутай у свой час постаці, апошняга, як нехта сказаў, з еўра- 
пейскіх паноў, чые імёны праславіліся ў гісторыі і хто сілай 
сваёй прыраўноўваўся не да аднаго з тагачасных дзяржаў- 
ных уладароў. Праслаўленае яго імя яшчэ надоўга было аб”- 

ектам успамінаў, захаплення, насмешак, ухвалы, легенд і 
спрэчак, бо выразна адзначылася на карце гісторыі і ў люд- 
ской памяці. 

Каб хутчэй скончыць нашу хроніку Нясвіжа, зробім толькі 
кароткі нарыс гісторыі яго апошняй паловы стагоддзя. 

Адразу пасля смерці Кароля Радзівіла Нясвіж ізноў занялі 
расіяне. Малалетні яго нашчадак, спешчанае дзіця, выхоў- 
ваць якое не ўзяўся паэт Францішак Карпінскі, заставаўся 
пад апекай крэўных, пакуль не завалодаў набыткамі сваіх 
прадзедаў. Пляменнік і нашчадак Кароля Радзівіла ўзяў у спад- 
чыну і яго адкрытае ўсім людзям сэрца, і яго схільнасць да 
раскошы, жаданне быць аб'ектам захаплення, раскідваць 
направа і налева грошы, паказваючы гэтым самым, што ра- 
дзівілаўская скарбніца -- невычэрпная. Але часы ўжо змяні- 
ліся: польскі магнат не мог у такім шырокім маштабе вы- 
стаўляць сваю пыху і раскошу. Мода і звычаі часу, а таксама 
строгія айчынныя законы абумовілі фантастычныя выбрыкі 
багатага дзецюка. Зрэшты, Дамінік Радзівіл, не шкадуючы 
на раскошу свае нязмерныя багацці, гэтак жа, як і дзядзька, 
шчодра надзяляў блізкіх, ажывіў грамадскім рухам муры 
свайго замка і горада. Нясвіж у яго часы развіваўся і квітнеў, 
займеўшы назву малой Варшавы. Пасярод рынку ўзнесліся 
мураваныя і добра забяспечаныя неабходнымі прыстаса- 
ваннямі купецкія крамы. Тут пасялілася многа выдатных 
рамеснікаў. У палацы аднавіўся тэатр. У другім княскім гма- 
ху, які называўся Абержай і які сёння ў руінах, месціліся ган- 
длёвыя ўстановы, рэстаран і пошта. Езуіцкая гімназія была 
перададзена дамініканцам, для яе забеспячэння Дамінік 
Радзівіл аддаў вёску Скарбін. Нават вольнамулярскае тава- 
рыства мела тут, у спустошаных цяпер мурах дома Мікуця, 
былога сакратара князя Кароля, сваю ложу. 

Росквіт горада перапынілі падзеі 1812 года. Вядомыя 
з гісторыі ваенныя дзеянні ў гэтым краі, у выніку якіх Ня- 
свіжскі замак быў разрабаваны і такім чынам страціў зна- 

чэнне абарончай крэпасці. Дамінік Радзівіл, заражаны ры- 
царскім духам сваіх продкаў, сфарміраваўшы кавалерыйскі 
полк, падаўся на чале яго пад штандары Напалеона, зорка 
славы якога ўжо згасала. Ён атрымаў кантузію і 11 лістапа- 
да 1813 года памёр у Францыі ў горадзе Ляўтэрэцку, пакі- 
нуўшы пасля сябе адзіную дачку. На ім перарвалася лінія 
нясвіжскіх ардынатаў, якая цягнулася без перапынку ад 
Мікалая Крыштофа каля 220 гадоў: Нясвіж перастаў быць 
месцам жыхарства сваіх паноў, якія ўладарылі тут каля трох 
стагоддзяў. 

Указам блаславёнай памяці цара Аляксандра ад 24 лю- 
тага 1814 года нясвіжская ардынацыя была перададзена 
князю Антонію Радзівілу, познаньскаму ўладару. Малалет- 
няя дачка Дамініка Радзівіла князёўна Стэфанія (потым 
яна выйшла замуж за князя Людвіка Вітгенштэйна) зна- 
ходзілася пад апекай князя Адама Чартарыйскага, Тама- 
ша Ваўжэцкага, князькоў Валента і Канстанціна Радзіві- 
лаў. Для размежавання ардынацкіх земляў ад уласна па- 
мешчыцкіх, а таксама для ўрэгулявання агромністых, але 
абцяжараных даўгамі радзівілаўскіх уладанняў была ство- 
рана камісія, якая працавала ў Вільні аж да 1838 года 
ўключна. Гэта яшчэ занадта свежыя падзеі, каб пра іх пад- 
рабязна расказваць. 

Нясвіж у той час, паступова страчваючы сваё насельніц- 
тва і заможнасць, прыходзіў да заняпаду. Ён быў даведзены 
да руін, у якіх па сённяшні дзень бачым яго. 

У 1835 годзе была ліквідавана тут павятовая школа, якую 
трымалі дамініканцы на руінах гімназій - езуіцкай і да- 
мініканскай, а два пажары -- адзін у ліпені 1836-га, а другі ў 
жніўні 1843 года - давялі да канчатковага заняпаду славу- 
тага некалі горада. Галоўнае кіраўніцтва ўладаннямі князя 
Вітгенштэйна за некалькі гадоў свайго існавання надало 
Нясвіжу хоць нейкі рух і жыццё. Але ў 1844 годзе кіраўніц- 
тва перабралася ў Вільню, а Нясвіж, які зрабіўся амаль пус- 

ткай, меў ажыўленне толькі ад таго, што тут скрыжоўвала- 
ся некалькі трактаў, якія злучалі захад і поўдзень краю з яго 
паўночнымі і ўсходнімі бакамі. 

Сёння Нясвіж налічвае 4230 жыхароў абодвух полаў, 
звыш 300 дамоў, з якіх дваццаць - мураванак, пяць касцё- 
лаў, тры мужчынскія і адзін жаночы кляштар, адну мурава- 
ную і колькі драўляных жыдоўскіх бажніц. Хрысціянскае 
насельніцтва займаецца выключна земляробствам, жыдоў- 
скае, як усюды, дробным гандлем, продажам спіртных на- 
пояў, пасрэдніцтвам, рамёствамі - усім і нічым. Дзейнічае 
тут яшчэ Магдэбургскае права і цэхавыя статуты, напамі- 
наючы пра залаты час,- зрэшты, усё шчасліва плеснявее 
пачцівай гістарычнай плесняй. 

Жыццё горада, як жыццё чалавека, адыграўшы сваю 
ролю, павінна дайсці да сваёй мяжы, каб уступіць месца 
новаму часу, новым людзям, гарадам і новаму іх прызна- 
чэнню на зямлі. Застаецца, нібы цьмяны сон, толькі ўспа- 
мін, які і праходзіць, Як сон! 





УІ 
УСПАМІНЫ 


е Шэраг асабістых успамінаў е 
е Праграма 
далейшай вандроўкі е 


Пра свой боль памаўчы і забудзь аб журбе, 
Каб не знаў непрыяцель, што кепска табе. 
Ян Каханоўскі 


Калі б мы ў гэтай кніжцы не адмовіліся даваць месца аса- 
бістым, магчыма, малацікавым для грамадскасці ўспамінам, 
тут, у Нясвіжы і ў яго ваколіцах, мне было б вельмі многа чаго 
прыгадаць. Вярнуўшыся ў думках на гадоў дваццаць назад, 
павадзіў бы я цябе, чытач, па калідорах тутэйшага дамінікан- 
скага кляштара, дзе я пачынаў сваю вучобу, паказаў бы кож- 
ныядзверы манаскіх келляў, прыгадаў бы, дзе які мясціўся клас, 
і расказаў бы пра мае поспехі і няўдачы ў кожным з гэтых 
класаў. Успамінаючы абліччы маіх таварышаў па школьнай 
лаве, якіх Бог ведае дзе параскідалі жыццёвыя буры, і шаноў- 
ныя, незабыўныя для мяне твары дарагіх настаўнікаў, я мог 
бы бясконца маляваць іх вобразы. І я, паважаныя мае на- 
стаўнікі, святары, бескарысна адданыя выхаванню маладо- 
га пакалення, Абдоне Рагальскі, Сымоне Чарніцкі, Якубе 
Шкілондзь, а перш за ўсёдарагі мой прафесар нямецкай мовы 
Тадэвуш Сікорскі, яшчэ раз хачу падзякаваць вам за ўсё і ска- 
заць, што я заўсёды буду ў даўгу перад вамі. Заглыбляючыся 
ва ўспаміны, я вярнуўся б у мае пазнейшыя гады і даў бы чы- 
тачу ўяўленне пра маю прафесію перапісчыка-канцылярыс- 
та, раскрыў бы вобразы маіх начальнікаў і калег, сваю пашану 
і прыязнасць да якіх я хацеў бы выказаць і сёння. Але тут мяне 
стрымлівае пачуццё далікатнасці і боязь таго, што чытачу ў 
гэтых месцах можа прыйсці ахвота не зусім дарэчы пазях- 
нуць, а нам - заплакаць. Так, так - заплакаць. Вялікі паэт ска- 
заў, што, калі б той камень, з якім гуляе чалавек у дзіцячым 
узросце, пакласці праз многа год яму ў труну пад галаву, ён, 
камень, мог бы пусціць слязу над чалавечай доляй. Мясціны, 
дзе я рос! Сведкі прыгожых мар, сведкі звычайнай, нуднай, 
прыкрай, цяжкай рэчаіснасці! І вы, добрыя людзі, сярод якіх 
пражыў я столькі вёсен, столькі летаў і восеняў! Няўжо ж не 
захавалі вы ніякага пра нас успаміну, ніякага да нас спачуван- 
ня? Але нашто гэтыя ўспаміны і спачуванні? Занадта мы гор- 
дыя, каб прасіць шкадавання, і радыя, што пачынаюць зацяг- 
вацца пакутлівыя душэўныя раны, нам не хацелася б ізноў 

вярэдзіць іх успамінамі, прыгадваць, што калісьці былі мы 
шчаслівыя -- тое шчасце, як добра паказала пазнейшае жыц- 
цё, было адзінае ў нашай тагачаснай слепаце, у залішне лёг- 
кай веры, у залішне паэтычнай надзеі, у залішне маладым ка- 
ханні, у падмане. Люба ўспамінаць мінулыя гады, калі ў цЭ- 
лым яны ўдачлівыя, але калі, агледзеўшы сваё мінулае, чала- 
век бачыць адны толькі бязвінныя, смешныя і нязбытныя 
мары, - для чаго ж аднаўляць іх у душы? Нехта скажа: «Для 
навукі на будучае!» О, добрая для мяне навука, ад якой ідзе 
нявер'е і магільны холад, здольны на ўсё астатняе жыццё 
смяртэльна замарозіць душу і адгарадзіць яе ад усіх пачуц- 
цяў. Але пакінем у спакоі асабістыя ўспаміны. 

Цяпер чарга наведаць Свержань, Стоўбцы, Койданаў. Тут 
я змагу паказаць вам некалькі святынь, апісаць некалькі 
гістарычных падзей. Па дарозе заглянем пад гасцінную стра- 
ху якога-небудзь невялічкага маёнтка, дзе будзем упэўнены 
ў ласкавым прыёме. А калі міжволі сыду на дарогу асабістых 
успамінаў, то хай ласкавы чытач даруе за гэта. Нарэшце, ус- 
помніўшы, што абяцаў вам падаць тут і даследаванне пра 
наш люд, я мяркую апісаць воблік тутэйшых вёсак і люду. 


УП 


еДарогада Свержня. е Палі. «Звярок, што завецца суслік е 
е Мястэчка Гавезна. е» Характарыстыка зямлі і людзей е 
е Свержань. е Яго спадчыннікі. е Касцёле 
е Слова пра сплаў і гандаль збожжам па Нёмане да Круляўца е 


Высокія горы, ў абнове лясы, 
Любуюся вамі й былыя часы 
Свае ўспамінаю... 

Ян Каханоўскі. Фрашкі 


Робячы неверагодны зігзаг, кіруем з Нясвіжа ізноў на 
поўнач, ізноў да Нёмана. Едзем у кірунку да Мінска, і пер- 

шай нашай перадышкай будзе прынёманскае мястэчка 
Свержань. 

Я не разгарну перад вашымі вачамі панарамы незвы- 
чайнай прыгажосці краявідаў -- гэты бок Літвы небагаты 
на раскошныя карціны прыроды. Аднак вока падарожні- 
ка не стамляецца аднастайнасцю раўнін, узгоркаў і ля- 
соў, бо кожны пейзаж мае сваю сціплую, някідкую красу, 
якую, думаю, можна параўнаць хіба толькі з красою літоў- 
скай дзяўчыны. Не знойдзеш у ёй ні залішне правільных 
контураў, ані той эфектнай стройнасці - убачыш толькі 
ў абліччы адкрытасць і мілую прастату, стрыманую 
ўсмешку на ім, нейкую ціхую гуллівасць і пяшчоту. Што 
ж такога, што яна не распальвае жаданняў, не растрывож- 
вае сэрца, а толькі разлівае гаючы бальзам для душы. Спа- 
чатку яна будзе проста падабацца, але потым да яе разга- 
рыцца сапраўднае каханне. Пакуль мы разбяромся ў сваіх 
пачуццях, яна ўжо завалодае нашымі сэрцамі. Такая Літва, 
такія іяе дочкі. 

Але не будзем развіваць далікатныя і небяспечныя па- 
раўнанні, бо воз ужо гатовы ў дарогу, частка якой у нас за 
плячыма. 

Тым жа самым прадмесцем Казімір, кудой мы ўехалі ў 
горад, выязджаем цяпер з Нясвіжа. Налева, на захад, ідзе 
дарога на Мір, направа, амаль строга ў паўночным напрам- 
ку, выбягае паштовы тракт на Свержань. Туды мы і кіруем. 

Мінаем сляды даўніх валоў горада і праз колькі часу, азір- 
нуўшыся назад, ужо не бачым касцельных вежаў -- іх за- 
сланілі сабой крайнія дамы пабудаванага ў нізіне горада. Зда- 
лёку ўзвышаецца над старым радзівілаўскім горадам толькі 
разбураны Свята-Міхальскі касцёл, пабудаваны на гары. 

Перад намі колькі вёрст сцелецца па раўніне прамая, 
абсаджаная высокімі бярозамі дарога. Абапал бачым бага- 
тую расліннасць: густыя шыракалістыя лясы, выдатная 
збажына ў полі - як-ніяк, Нясвіж з ваколіцамі належыць 

яшчэ да Случчыны, якая славіцца сваімі ўраджаямі на раў- 
ніннай зямлі, вядомай сваімі чарназёмам і глінай. 

Аднак плён палёў бывае здабычай своеасаблівага непры- 
яцеля. Іэта малы, попельнага колеру з белымі крапінкамі 
звярок, што завецца суслік (Агсіоті5 сі(еПц5), з роду пацу- 
коў - велічынёй з пацука; размнажаецца ён на палях у не- 
чуванай колькасці. Неўзабаве пачне спець збажына, і ча- 
роды суслікаў, узброеных чатырма вострымі зубкамі, бу- 
дуць нападаць на каласы, падгрызаць іх і цягаць у свае глы- 
бокія вертыкальныя норы -- назапашваць іх на зіму. На 
адным моргу жыве зернеядных шкоднікаў да дзесяткаў ся- 
мей, і кожная сям'я вельмі хутка размнажаецца, таму не 
дзіва, што часам яны спусташаюць цэлыя моргі, так што 
людзі вымушаны іх кідаць. Вывесці гэтых шкоднікаў зусім 
немагчыма, бо свае норы суслік капае так глыбока, што іх 
нельга дастаць плугам, а атруціць сябе ён таксама не даец- 
ца, бо для яго не знойдзеш лепшай прынады, чым зерне, 
якога яму ў полі колькі хочаш. Паколькі раскопваць гэтыя 
норы вельмі цяжка, па патрабаванню ўрада часам право- 
дзіцца ўсюды адначасовы водны наступ на сусліка. Іэты 
спосаб, дзякуючы вертыкальнасці нор суслікаў, вельмі 
эфектыўны: пакуль звярок з затопленага гнязда выплыве 
наверх, у нары ўжо будзе не адно вядро вады. Суслік у Расіі 
і ў іншых краінах вельмі распаўсюджаны, на Літве ён вядо- 
мы толькі ў ваколіцах Нясвіжа. Паводле падання, нехта з 
Радзівілаў (Сіротка ці Кароль), упадабаўшы за мяжой гэта- 
га гожага звярка, прывёз пару суслікаў у Нясвіж. Уцёкшы з 
замка, яны пачалі размнажацца ў навакольных палях, і праз 
нейкі час іх стала там, як зорак на небе. Сёння за некалькі 
міль адсюль ужо можна сустрэць калоніі суслікаў, але га- 
лоўная іх сталіца -- гэта прылеглыя да Нясвіжа палі. 

Праз шэсць вёрст краявід мяняецца: адкрытыя дагэтуль 
палі ўступаюць месца лясам, якія некалькі вёрст цягнуцца 
злева,- сярод іх на тракце на радасць падарожнікам суст- 

ракаюцца дзве ці тры непрыглядныя карчмы. У гэтых драў- 
ляных, цёмных і брудных прытулках можна дапытацца 
толькі трох прадметаў: гарэлкі, гарэлкі і гарэлкі. Авёс і сена 
для коней адносяцца тут да прадметаў раскошы, пра ежу 
для падарожных, пра асобны пакойчык для начлегу і пы- 
тацца не трэба. 

Яшчэ праз чатырнаццаць вёрст сярод урадлівых раўнін- 
ных палёў ляжыць мястэчка Гавезна з прыгожай мурава- 
най царквою, з прасторнай драўлянай карчмой, з панскім 
маёнткам непадалёку і з некалькімі падуладнымі яму вёс- 
камі. Іэта адна са старэйшых тут асад. У 1588 годзе Міка- 
лай Крыштоф Радзівіл набыў яе ў слуцкага князя Яна Алель- 
кавіча, а ў 1590-м -- перадаў з усімі сваімі навакольнымі 
вёскамі кляштару нясвіжскіх бенедыкцінак, якія тут засна- 
валі раскошную уніяцкую царкву. Помняцца яе старыя 
непабеленыя гатычныя муры. 

Вельмі шкада, што сёння, белячы царкву і аздабляючы 
яе блішчастымі купаламі, сціраюць і характэрныя асаблі- 
васці далёкага мінулага. 

За Гавезнай яшчэ колькі вёрст раўнінных урадлівых па- 
лёў, але потым, недзе вёрст за дваццаць ад Нясвіжа, харак- 
тар ландшафту мяняецца: раўніна пачынае горбіцца ўзгор- 
камі, чарназём і гліністая глеба паступова ўступаюць мес- 
ца пясчаным глебам. З левага боку некалькі вабных для вока 
сядзіб, з якімі звязана ў нас многа асабістых хвалюючых 
успамінаў, але яны наўрад ці зацікавяць абыякавага чыта- 
ча. Цяпер перад намі ўжо краявід, характэрны для наднё- 
манскіх ваколіц. Пяць вёрст ад Свержня такія невыносныя 
для падарожніка, што ён звычайна зварочвае з паштовага 
гасцінца, хораша аздобленага шнурам стройных рослых 
бяроз, і едзе наўзбоч, дзе хоць пяскі і не меншыя, але не 
столькі прыкрых выбоін. 

Уся гэтая мясцовасць, за выключэннем Гавезны, нягле- 
дзячы на ўрадлівасць глебы, была надзвычай позна заселе- 

на. Да ХУІ стагоддзя тут былі толькі дробныя ўладанні шлях- 
ты, якія набываў і далучаў да сваіх уладанняў Мікалай Крыш- 
тоф Радзівіл. І амаль усе тутэйшыя двары і вёскі ўзніклі не 
раней азначанага часу, а назвы іх паходзяць ад прозвішчаў 
іх уладальнікаў. Вось некаторыя двары і вёскі, пачынаючы 
ад Нясвіжа: фальварак Ферберкаў, які атрымаў назву ад Кас- 
пара Фальберга (перайшоў да Радзівілаў у 1675 годзе), Грэш- 
наўшчына -- ад Андрэя Грэшнага (была набыта ў 1565 го- 
дзе), вёска Ахрамовічы каля Гавезны, яе Мікалай Крыштоф 
набыў у Абрама Мікітавіча Ахрамовіча і г. д. Добра, што такім 
чынам захаваліся прозвішчы шляхты, якая першапачаткова 
валодала тымі землямі, але ўсё ж шкада, што сцерліся даў- 
нейшыя назвы гэтых мясцін - якіх-небудзь Акопішчаў, Га- 
радзішчаў, Замчышчаў і іншых падобных помнікаў стара- 
жытнай славяншчыны, калі, вядома, яны некалі былі. 

Па вёсках на гэтай дарозе, па знешнім выглядзе сустрэч- 
ных сялян можна меркаваць, як адрозніваюцца тут умовы 
жыцця ад тых, што мы бачылі болей чым за тры мілі адсюль. 
Селянін пад Нясвіжам, як і на ўсёй Случчыне, заможны, вы- 
ключна аддадзены працы на сваёй урадлівай зямлі, ён дама- 
сед, які далей царквы і гандлёвага мястэчка нідзе не бываў, а 
таму ў сваім адзенні захаваў нешта спрадвечнае. Ён носіць 
доўгія, старанна прычасаныя валасы, высокую шапку з аў- 
чыны, адвечнага крою світу, шырокі рэмень. Сялянка ходзіць 
у каптуры і гарсэце, у такіх самых, якія насілі яшчэ яе пра- 
бабкі. Іэта шаноўны клас хлебаробаў, такі, якім мы і ўяўляем 
яго ў сваіх ідэалах. Селянін жа ваколіц Нёмана, гаспадар менш 
урадлівай нівы, вымушаны зімой зарабляць у мястэчку пры 
дапамозе сякеры, а летам хадзіць на плытах ці віцінах, - боль- 
шы касмапаліт, ён з меншай пашанай захоўвае каштоўныя 
мясцовыя паданні, ён бяднейшы, спрытнейшы і менш кла- 
поціцца пра сваю маёмасць. Замест старасвецкай сярмягі, 
высокай шапкі з аўчыны і ліповых лапцей з шырокімі рамя- 
нямі, якія з такой элегантнасцю абвязваюць нагу селяніна 

са Случчыны, тут убачыш у мужчын і жанчын якуюсь эман- 
сіпаваную капоту, у жанчын яшчэ нешта падобнае на чэп- 


чык паняў-мяшчанак, а ў мужчын пашытую на нямецкі лад 
шапку альбо капялюш і святочныя боты, хоць тутэйшыя 
сяляне ўвогуле не так любяць ахайнасць і чысціню ў адзен- 
ні, як іх браты з хлебадайных мясцін. Больш цесныя сувязі з 
жыдамі прывучылі іх да гульні і келіха, а зносіны з класам 
гандляроў вызвалілі іх у нейкай меры ад здаровых у сваёй 
аснове маральных нормаў. У сялянскіх песнях, казках і гу- 
тарках можна ўбачыць і нейкі знешні ўплыў. Але які канк- 
рэтна? І якой дарогай ён прыходзіць сюды? Цяжка растлу- 
мачыць, чаму любоў селяніна да сваёй бацькаўшчыны мала 
дапамагае зберагаць і шанаваць уласныя традыцыі. Зрэш- 
ты, іадны, ідругія - ісяляне з-пад Слуцка, і сяляне з Прыня- 
моння - размаўляюць на беларускай гаворцы, вызнаюць 
грэка-расійскую альбо каталіцкую веру, прычым веданне 
сваёй веры абмяжоўваецца толькі тым, што яны ўмеюць 
памаліцца, прыродная ж славянская пачцівасць сцеражэ іх 
сумленне, здаровы сялянскі розум замяняе навуку. 

Але вось з пясчанага ўзгорка адкрываецца перад намі цу- 
доўная наднёманская панарама! Здалёк відаць як бы вялікі 
горад з некалькімі мураванымі будынкамі. Гэта два, блізкія адно 
аддругога мястэчкі, падзеленыя паміжсабой Нёманам,- Свер- 
жань і Стоўбцы, якія ўдалечыні зліваюцца ў адно цэлае, вы- 
стаўляючы напаказ вежы сваіх касцёлаў і цэркваў. Злева - 
вянок альшын над рэчкай і маляўнічыя ўзгоркі з лесам, што 
сінее на гарызонце. Справа на зялёнай прасторнай лугаві- 
не серабрыцца Нёман са сваімі затокамі. На адной з гэтых 
заток відаць мост на высокіх палях, які нагадвае нейкага вя- 
лізнага, станогага авадня, што паўзе па лузе. 

Уязджаем у мястэчка Свержань. Іэта маленькі і непры- 
глядны горад. Вось на шырокай бруднай вуліцы туляцца 
бедныя хрысціянскія і жыдоўскія дамы, некалькі корчмаў, 
далей -- паштовая станцыя, млын, плябанія і невялічкі ста- 

расвецкі цагляны касцельчык, рынак са сваімі ўбогімі драў- 
лянымі крамамі, мураваная царква. і дзве поўныя гразі вулі- 
цы, якія пабеглі ўніз, пры дапамозе іх Свержань звязаны з 
суседнімі мястэчкамі - Стоўбцамі і Мірам. Як бачым, няма 
тут ніякіх вартых увагі выдатнасцяў. Але пакуль папасуцца 
коні, раскажу што-кольвек пра мінулае гэтай мясціны і ад- 
ведаем убогі касцельчык. 

Свержань, як ужо згадвалася, быў у пачатку ХУІ стагоддзя 
толькі панскім маёнткам ці вёскай (сигіа зем уіси5), падара- 
ванай Жыгімонтам І Яну Літавору Храптовічу, маршалку 
літоўскаму і старосту драгіцкаму. Жыгімонт Аўгуст пац- 
вердзіў наданне. Свержань з прылеглымі ўладаннямі быў 
падзелены паміж дзвюма дочкамі Храптовіча, адна з якіх 
выйшла замуж за Грыгорыя Остыка, другая - за Мікалая Ужа- 
леўскага. Абодва ўладанні шляхам куплі і працэсаў перайшлі 
потым да Мікалая Крыштофа Радзівіла і дасюль засталіся 
ўласнасцю яго роду. Патрэбна было б многа расказваць пра 
тыя працэсы. Адно толькі варта тут успомніць. Перагаворы, 
якія вяліся наконт гэтага да 1581 года паміж Радзівілам і Гля- 
бовічамі, палюбоўна завяршыў таварыш і прыяцель Яна 
Каханоўскага Лукаш Іурніцкі, тыкацінскі староста, вядомы 
аўтар «Двараніна», «Гісторыі Кароны Польскай», пераклад- 
чык «Ггоаду», трагедыі Сенекі, яго ждаследавання пра дабра- 
чыннасць, а таксама Сакратавага «Дэмана». 

Хто ж мог спадзявацца, што ў невялікім літоўскім пасе- 
лішчы мы спаткаемся з гэтым імем, што знойдзем тут адну 
падрабязнасць з жыцця славутага польскага пісьменніка? 

Пра тутэйшы касцёл мы ведаем толькі тое, што ў 1588 го- 
дзе яго забраў у кальвіністаў ці, мажліва, у арыянаў Міка- 
лай Крыштоф Радзівіл, загадаў асвяціць яго на імя Пятра і 
Паўла, але вельмі скупа забяспечыў. Невялікі старасвецкі 
цагляны касцельчык гэтакі ж сціплы ўсярэдзіне, як і зна- 
дворку. З першага погляду відаць, што гэты касцёл будавалі 
не для католікаў, а для невялікай часткі людзей пратэстанц- 

кага веравызнання. Рызніца, алтары, лаўкі, амбон, спавя- 
дальні - усё драўлянае і прыбудаванае ў час, калі касцёл 
быў перададзены католікам. У вялікім алтары статуя Хрыс- 
та пры слупе, а ў бакавых -- два абразы, не зусім па-мастац- 
ку выкананыя. Званы разбітыя, арган, а лепш сказаць ар- 
ганчык - з незвычайным піскам. Аднак у гэтай сціплай 
святыні, перапоўненай у свята вернікамі, помню, ЯК ШЧЫ- 
ра і горача я маліўся, намнога больш шчыра і горача, чым 
пазней у прасторных і велічных базіліках! Ці то рысы ша- 
ноўнага і вельмі набожнага твару святара, ці працяжны, 
прачулы яго спеў, ці старадаўнасць, якой вее тут з кожнага 
кутка, ці, можа, большы запас веры ў грудзях, не ведаю, што 
з усяго гэтага рабіла ўплыў на маю набожнасць. 

Апрача касцёла ў рускай царкве, якая некалі належала 
айцам базыльянам, што мелі тут сваё паслушэнства, было, 
як мне помніцца, некалькі някепскіх абразоў. У маёй па- 
мяці засталіся паказаныя там пакуты езуітаў у Японіі, а так- 
сама запомніўся пустэльнік Ануфры з барадой да каленяў, 
з якім анёл ідзе да святога прычасця. 

Свержань -- гэта пункт, ад якога суднаходны Нёман па- 
чынае несці на сваіх крутых хвалях літоўскія віціны, нагру- 
жаныя неапрацаванымі скарбамі нашай зямлі. Ёсць тут пры- 
стань, некалькі свірнаў. Але ўвесь гандаль знаходзіцца ў ру- 
ках жыдоў - хто не бачыць, на якім яшчэ нізкім ён узроўні! 

Адсутнасць капіталаў у гандляроў, адсутнасць духу прад- 
прымальніцтва ў грамадзян, адсутнасць добрых рамесні- 
каў, якія маглі б спрасціць старасвецкую канструкцыю 
саміх суднаў (хаця б прыстасавалі да іх сілу пары), нарэш- 
це, нежаданне спраміць крутое карыта Нёмана і зрабіць 
карту меляў, карчоў, камянёў і схаваных пад вадой глыбаў - 
усё гэта трымае яшчэ тутэйшы гандаль у тым стане, у якім 
быў ён у нашых далёкіх продкаў. Шкада толькі, што мы 
менш сціплыя ў сваіх патрэбах, чым продкі, і што збядне- 
лыя нашы нівы ўжо не так добра родзяць, як у часы перша- 

пачатковага, больш стараннага земляробства, шкада, бо 
гандаль па Нёмане да Круляўца намнога менш дае сёння 
нам, чым нашым далёкім продкам. 


УШ 


е Стоўбцы. е Яшчэ пра гандаль збожжам « 
е Стоўбцы ў далёкія часы. е Дамініканскі касцёл е 
е Царква. «Огр5 зуБ(еггапеа е 


Над суднамі тут -- палатняныя 
крылы. 

Заморскія купіш тут пілы ды вілы, 

Тут гонкія мачты, што бачылі моры, 
Сягаюць пад зоры. 

Тут шкіперы -- мудрыя, пэўна, галовы: 

У іх у цане ўсё - і грошы, і словы. 

Купляй, прадавай. Ноч на носе? Няхай! 
Кішэнь напіхай! 


Кляновіч. Плытагон 
Са Свержня, замест таго каб падацца паштовым гасцін- 
цам, што праз доўгі мост вядзе на Мінск, едзем прыватнай 
бітай дарогай -- агледзець другое сплаўнае мястэчка Стоўб- 
цы, якое ляжыць праз вярсты дзве на другім беразе Нё- 
мана. Кароткая дарога ідзе лугамі паўз раку і блізкія затокі. 
На мутным Нёмане стаяць віціны, пры якіх снуюць рабо- 
чыя альбо плытагоны -- гэта, калі ехаць тут зімовай ці вяс- 
новай парою. Летам жа плёхаецца тут з венцерам рыбак, а 
па бязлюдным беразе паважна прахаджваецца бацян. На 
фоне зялёных лугоў і далёкіх цёмных лясоў бялее не- 
калькімі мураванымі пабудовамі само мястэчка, да якога 
нас перавозіць паром. 
Пры самым уездзе каля Нёмана пачынаюцца шэрагі 
купецкіх свірнаў. Летам тут пуста і глуха. Але зімой і пад 

вясну, калі саннай дарогай лёгка перавозіць тавары, для 
адпраўкі ў Крулявец - што тут галасу, што людзей, што 
фур з усіх канцоў краіны і з усялякім таварам! Сустрэнеш 
тут і нашага селяніна са Случчыны і з Наваградчыны са 
збажыною, і палешука з адзінай, характэрнай для яго 
краю прадукцыяй -- дзяругамі, і валыняніна з прыправамі, 
і беларуса з ільном ці пянькой, велікаруса з алеем. Усё гэта 
віціны павінны забраць і завезці на спажытак немцам. А 
што мы будзем мець ад іх узамен? Некалькі сотняў бочак 
селядцоў, некалькі дзесяткаў бочак віна і трохі грошай. 
Кажам -- трохі, бо з гандлю не вялікая карысць не толькі 
для краю, не толькі для вытворцаў прадукцыі, якімі з'яўля- 
юцца гараджанін і селянін, але нават для самога гандля- 
ра, бо гэты гандляр часцей за ўсё жыд, што карыстаецца 
пазычаным грошам, гоніцца за дробным прыбыткам і не 
ведае сапраўдных купецкіх спекуляцый, авансаў, ахвяра- 
ванняў, без чаго цяжка ўявіць шырокі гандаль. Даверлі- 
васць, гэтая наймацнейшая падпора меркантыльнага даб- 
рабыту, так часта злоўжывалася ў выніку няўдачы ці кепс- 
кай рахубы паміж гандлярамі, здаецца, ужо страчана, дык 
што ж за дзіва, што плён нашай зямлі так бескарысна рэ- 
алізуецца? 

Гэты раз толькі самымі агульнымі словамі мушу гава- 
рыць з чытачом -- хоць разумею, што пра гандаль збож- 
жам трэба было б даць больш шырокую справаздачу. Калі- 
небудзь у вальнейшую хвіліну, займеўшы ўсе неабход- 
ныя матэрыялы, падрабязна раскажу, якая прадукцыя, у 
якой колькасці і адкуль дастаўляецца да прыстані, колькі 
віцін перапраўляе ўсё гэта, якія выручаюцца капіталы! 
альбо прадметы хатняга ўжытку, што вымушаны купляць 
у немцаў і англічан, як, напрыклад, суадносіцца сума, за- 


ГУ 1848 годзе на стоўбцаўскай прыстані сабрана і выслана за мяжу пра- 
дуктаў коштам 273 969 рублёў. Гл: Арсеньев. Статистическіе очерки Россій. 

плачаная за спіртное, што ідзе на шляхецкія сталы, з су- 
май, заплачанай за соль і селядцы -- самыя неабходныя 
прадукты сціплага сялянскага абеду. Апішу вам падрабяз- 
на нашу віціну, раскажу пра яе вандроўку па шырокім 
Нёмане, намалюю воблік наднёманскага сплаўшчыка, па- 
стараюся на аснове матэрыялаў мінулага падаць хоць бы 
кароткую гісторыю сплаву па Нёмане з даўнейшых ча- 
соў, - паспрабую вычарпаць тэму, якой мы тут толькі зда- 
лёку дакрануліся. Агледзім жа мястэчка Стоўбцы, пачы- 
наючы як звычайна з яго гісторыі. 

Вельмі сумняваюся, што яно магло быць заснавана 
раней другой паловы ХХІ стагоддзя. Бо ў цытаванай ужо 
прывілеі Жыгімонта І Храптовічу на Свержань напіса- 
на, што яму аддаюцца абодва берагі Нёмана, пры гэтым 
Стоўбцы там нават не ўпамінаюцца - сведчанне, што 
яны яшчэ не існавалі. Іэты другі (паўночны) бераг Нё- 
мана, бераг, на якім былі вёскі, што належалі да Стоўб- 
цаўшчыны, у выніку паяднання Храптовіча з домам Міка- 
лая Яновіча Служкі, старосты крычаўскага, праз яго жон- 
ку Гальшку Кміцянку, з роду Храптовічаў, засялілі Служкі. 
Пасля гэтага паміж Служкамі, Ужалеўскімі і Мікалаем 
Крыштофам Радзівілам, які набыў вотчыну Ужалеўскіх, 
у 1575 годзе працэс быў закончаны. Уладальнікам гэтых 
земляў стаў Радзівіл. Але пазней, аж у 1582 годзе, акруг- 
ляючы свае ўладанні на свержаньскім баку Нёмана, да- 
мовіўся з удавой Служкі і за некаторыя занёманскія вёскі 
аддаў ёй некалькі тутэйшых вёсак, з галоўным дваром 
Кавалеўшчыны. Пра мястэчка Стоўбцы тут няма яшчэ 
ніякага ўпамінку. 

Можна дапусціць, што тут пасяліўся сын Мікалая Аляк- 
сандр Служка, ваявода наваградскі. Робячы двор Кавалеў- 
шчына нечым падобным да рэзідэнцыі, заснаваў тут замак. 
Неўзабаве, перайшоўшы з пратэстантызму да каталіцкага ве- 
равызнання, ён, магнат, фундатар некалькіх касцёлаў у Літве, 

заснаваў у 1621 годзе кляштар дамініканцаў рускай правін- 
цыі і касцёл -- спачатку драўляны, а потым прыгожа абклаў 
яго цэглай. Іут ён і спачывае пасля сваёй смерці ў 1651 годзе. 

У гэтым касцёле гатычнага стылю, з дзвюма вежыцамі 
спераду і велічнай ратондай збоку ёсць некалькі абразоў, 
якія маюць адзнакі самага высокага пэндзля за выключЭнН- 
нем партрэта святога Казіміра ў вялікім алтары. Прапа- 
веднікі, святы Антоні і Юльян Біскуп, які дае міласціну ўбо- 
гаму, - выявы, як відаць, мясцовага выканання, у іх прагляд- 
ваецца рука Юзафа Гескага, мастака ХУШ стагоддзя, якога 
ўжо ўпаміналі, гаворачы пра дамініканскі касцёл у Нясвіжы. 
Можна ўбачыць тут яшчэ ў бакавым алтары абраз, на якім 
паказана бойка святога Міхаіла Архангела з д'яблам. Іэты 
абраз выкананы Смуглевічам і падараваны стоўбцаўскаму 
касцёлу Чартарыйскімі, пазнейшымі ўладальнікамі гэтых 
земляў. Варты ўвагі даўнейшы партрэт фундатара, выкана- 
ны на ўвесь рост і вывешаны ў рызніцы, і чатыры вялізныя 
статуі святых у прэсвітэрыі і чатыры меншыя ў двух бака- 
вых алтарах. У першых кідаецца ў вочы пэўная афектацыя ў 
кампазіцыі фігур, затое другія, святыя жаночыя постаці, - 
поўныя высакародства і мілай красы. Гіпсавы арнамент ва 
ўсім касцёле вельмі прыгожы. Велічная і гожая выйшла гэ- 
тая святыня з рук фундатара. Аляпаватыя статуі святых апо- 
сталаў Пятра і Паўла ў бакавой капліцы, абы-як намалява- 
ныя працэсуальныя харугвы і тоўсты слой пылу на сценах і 
скляпеннях касцёла -- гэта ўжо «аздобы» пазнейшага часу. 
Трохпавярховы сціплы кляштар, пасля таго як яго пакінулі ў 


І Нясецкі, гаворачы пра Аляксандра Служку, два разы памыляецца: 
першы раз - што ён заснаваў у Кавалеўшчыне касцёл, якога там ніколі не 
было (толькі на могілках малая капліца святой Магдалены), другая па- 
мылка - што ён быццам спачывае ў тым жа касцёле, у той час, калі ён 
пахаваны ў стоўбцаўскім касцёле, дзе мы самі бачылі яго прах (Бабро- 
віч. Т. УШ. С.414). 


164 


Вандроўкі па маіх былых ваколіцах 


1830 годзе дамініканцы, быў перароблены на свецкую пля- 
банію, не меў, здаецца, ні бібліятэкі (нельга ж лічыць ёю 
некалькі дзесяткаў кніг якія там знаходзяцца), ні якога-не- 
будзь іншага помніка старажытнасці, апрача партрэта фун- 
датара і старой выявы Хрыста з выразам боскасці і пакуты. 
Зрэшты, добрыя айцы жылі тут больш за дзвесце гадоў, не 
пакінуўшы пасля сябе ніводнай адметнай памяткі. 

Апрача каталіцкага касцёла ў Стоўбцах ёсць яшчэ му- 
раваная руская царква, заснаваная Чартарыйскімі, пасля 
якіх яна адышла ва ўласнасць манарха. Славяцца тут лёхі і 
крамы з напоямі, гэта як бы другі падземны горад, як рым- 
скія катакомбы. Гэтыя лёхі і крамы -- добры напамінак аб 
іншых, весялейшых часах. Пара такіх крамаў, якія нале- 
жаць заможнейшым купцам, да гэтага часу працвітае. 

Стоўбцы налічваюць амаль дзве тысячы душ жыхароў. Сме- 
ла можна сказаць, што палова іх летам адпраўляецца ў Круля- 
вец: жыды як купцы і іх рознай ступені і наймення камісіяне- 
ры, мяшчане як рулявыя і сплаўшчыкі. Летам пануе тут ціша і 
пустэча, восенню ж і зімою - рух і галас, характэрны для збож- 
жавай прыстані, дзе амаль цалкам гаспадараць дзеці Ізраіля. 





КОЙДАНАЎ 


УРЫВАК З ДЗЁННІКА 


е Выезд з маіх былых ваколіц. е Начлег у Койданаве е 
е Слова пра гэтую мясціну: яе старажытнасць, напады татар, 
касцёлы, успамін добрага святара е 
е Сабор гельвецкага веравызнання ў Койданаве і дамавіны 
Радзівілаў у ім е 


У кожным кутку чалавека туга сустракае, 
А сэрца дарэмна свайго суцяшэння чакае. 
Каханоўскі. Трэны 


У душэўных пакутах ёсць нешта святое: разарванае імі 
сэрца - нібы святыня ў час страшнай Ахвяры, калі ў яе 
нельга пускаць непасвячоных. Пакідаючы мае былыя ва- 
коліцы, хачу толькі трошкі сказаць пра тыя прычыны, што 
змусілі мяне да гэтага. 

Пад маёй зацішнай страхою жыло сямейнае шчасце. 
Усё, здаецца, было гэтак добра сярод дзятвы, у згодзе з Бо- 
гам, з прыродай, у сяброўстве з кнігай, пакуль самым ба- 
лючым чынам не кранула мяне боская рука. 

Магіла на стоўбцаўскіх могілках забрала ў мяне двое дзя- 
цей -- маю надзею на будучыню. Хто не быў бацькам, хто не 
любіў, хто ніколі не марыў, не зразумее майго болю, не зразу- 
мее стану душы, ахопленай роспачлівым адчаем, маіх пакут. 
Жадаючы зменшыць боль развагамі, працай, малітвай, яднан- 
нем з прыродай, я адчуваў, што думкі ўвесь час бяруць адзін 
толькі кірунак, а кожны кут у доме, кожны прадмет у акне, кож- 
ная сцежка ў агародзе сталі для мяне сведкамі былога шчасця, 
якія выклікаюць успаміны: то хвіліны, калі схіляўся над хво- 
рымі ў ложку, то іх скананне, то карціну пахавання тых, за каго 
аддаў бы жыццё. Я не змог знайсці такіх сіл, такога гераізму, 
каб заставацца ў гэтых мясцінах, сярод гэтых успамінаў, таму, 
кінуўшы жменю пяску на апошнюю труну, вырашыў, Як са- 
праўдны вандроўнік, выправіцца куды вочы ГЛЯДЗЯЦЬ. 

17 верасня 1852 года, развітаўшыся з добрымі прыяцелямі 
і глянуўшы затуманенымі ад слёз вачамі на дом, які перастаў 
ужо быць маім домам, і на такія любыя сэрцу ваколіцы, ру- 
шылі мы ў дарогу на Мінск, каб ехаць да Вільні. Праз мілю ад 
Залучы завіталі ў бацькоўскі дом -- новыя слёзы, новыя раз- 
вітанні. Змяркалася, калі мы выязджалі,-- нас не пускалі, прасілі 
пераначаваць, але нам як хутчэй трэба было... ехаць без мэты, 
як найхутчэй і як найдалей уцячы адсюль і глынуць халодна- 
га гаючага паветра, аблегчыць душэўны боль. 

Лесам, паўз бераг ракі Сулы, якая непадалёку ад майго 
былога дома ўпадае ў Нёман, потым, пераехаўшы гэтую раку 
каля яе вытокаў у вёсцы Засулле, вялікай палявой раўнінай 
ехалі мы міль пяць сярод чароўнай ночы. За намі быў мой 
дом, налева - мястэчка Свержань і Стоўбцы, адсюль ішоў 
паштовы гасцінец да Мінска і бясконцыя лясы, што цягну- 
ліся ад вусця Нёмана. Мы едзем прасёлачнай шырокай да- 
рогай да Койданава. Перад намі мільгаюць сядзібы, вёскі, 
засценкі, крыжы пры дарозе; там водны млынок між маляў- 
нічых пагоркаў каля рэчкі, там велічны маёнтак над вялікім 
возерам. Але не ўсё можна было разгледзець, бо зямля хава- 
лася ў змроку. Праўда, поўнік, які добра свяціў з начнога неба, 
дазваляў усё ж шмат чаго ўбачыць, мы дзівіліся зямному ха- 
раству, маліліся вялікаму Творцу сусвету. 

Пасля пяцігадзіннай хуткай язды мы спыніліся ў былым 
радзівілаўскім, а цяпер казённым мястэчку Койданаве, дзе дах 
жыдоўскай карчмы прытуліў нас на начлег. Хацелася адпа- 
чыць душой і целам пасля цяжкай дарогі, але тут праз тонкую 
сцяну перагародкі даносіўся звон шклянак і гучны голас ней- 
кага чыноўніка земскага суда, што расказваў пра свае герой- 
скія ўчынкі ў тутэйшым следстве. 

Назаўтра, пакуль папасвіліся коні, я агледзеў мястэчка 
Койданаў. Яно старое як свет, а лепш сказаць, як Кітай, і, як 
Кітай, чужое ўсякаму прагрэсу - якое было спрадвеку не- 
прыгляднае, такое і цяпер засталося. У Стрыйкоўскага мож- 
на прачытаць, што пад Койданавам вялікі князь жмудскі 
Скірмунт у 1241 годзе даў адпор татарам на чале з Балакла- 
ем, а Міндоўг дабіўся перамогі над гэтымі ж татарамі і над 
рускімі князямі Даніэлем і Васількам". 


!Такпіша Стрыйкоўскі. Карамзін жа (выданне 1842. Т. ІУ. С. 53) сцвяр- 
джае, што, наадварот, Міндоўг быў пераможаны, але не падае пісьмо- 
вых звестак, на якія пры гэтым абапіраецца. «Даніэль цешыўся ўжо дум- 
кай аб сваёй поўнай незалежнасці, калі незлічоныя войскі манголаў, 
якія вёў жорсткі Бурандай, наступнік слабога Курамсы, апынуліся на 

У 1442 годзе Казімір Ягелончык яшчэ перад уступленнем 
на польскі трон, толькі што пастаўлены намеснікам свайго 
брата ў Літве, перадаў Койданаў разам з некалькімі іншымі 
гарадамі Міхалу, сыну Жыгімонта Кейстутавіча. Потым Кой- 
данаў стаў уласнасцю Кароны: Жыгімонт Аўгуст у 1551 го- 
дзе аддаў Койданаў з замкам як спадчыну брату сваёй лю- 
бай жонкі Барбары Мікалаю Радзівілу Рудому, у родзе якога 
па біржанскай лініі заставаўся аж да знікнення гэтай лініі, 
пасля чаго перайшоў да дому князёў Радзівілаў нясвіжскіх. 

Апрача сваёй старажытнасці, Койданаў нічым больш 
не вызначаецца. Ён налічвае дзве ці тры сотні сасновых 
дамкоў, больш паловы якіх складаюць занадта знаёмыя 
жыдоўскія корчмы і двары. 

Насельніцтва горада налічвае 1550 душ абодвух полаў!. 
Апрача жыдоў і хрысціян тут жывуць на выдзеленых зем- 
лях і татары. Жыгімонт ІІ у 1588 годзе прызначыў гораду 
два кірмашы, цяпер змізарнелыя. Новыя крамы і жыдоў- 
ская бажніца на рынку сталі як бы сэрцам горада, бо хрыс- 
ціянскае насельніцтва знаходзіцца тут, як і ва ўсіх нашых 
мястэчках, на другім плане. 

Хрысціяне маюць тут тры малітоўныя дамы. Іэта - грэка- 
расійская царква, якая нядаўна пабудавана на рынку і якая 
вылучаецца сапраўды прыгожым спалучэннем італьянскай 


мяжы Літвы з Расіяй. «Ты друг ці вораг хана? - запыталіся ў галіцкага 
караля паслы Бурандая. - Калі ты друг, ідзі з намі на Літву!» Даніэль 
вагаўся, марудзіў з адказам, але, нарэшце, бачачы перавагу татарскіх 
сіл, паслаў да Бурандая свайго брата Васілька з войскам і паклонам. 
Полчышчы манголаў абрынуліся на незнаёмую ім дагэтуль Літву. Толькі 
бясконцыя пушчы і багністыя балоты ратавалі жыхароў. Гарады і вёскі 
былі сцёрты з зямлі». (Тамсама. С. 54.) «Хітрыя захады Даніэля не мелі 
выніку. Ані ў Кракаве, ані ў Венгрыі ён не знайшоў дапамогі, і адзінай 
для яго ўцехай была атрыманая ў дарозе вестка, што Васілька перамог 
Міндоўга, страшнага для суседзяў, але слабейшага за манголаў». 

"Тэта лічбы 1843 года. Гл.: Журналь Министерства Внутренных» дл». 
1843. Март». 

архітэктуры з візантыйскай. Другі -- даўнейшы касцёл, пабу- 
даваны ў 1439 годзе літоўскім ксяндзом Міхалам, -- драўля- 
ны, сціплы і знадворку, і ўсярэдзіне. Ён нагадаў мне нядаўна 
памерлага тутэйшага плябана, ксяндза Заусцінскага, сапраўд- 
нага святара, дабрачынца людскога. У час пахавання ўсе да- 
ведаліся пра тыя незлічоныя дары, паднашэнні, пазыкі і мілас- 
ціны, што шчодра атрымлівалі ад яго беднякі і няшчасныя ў 
мястэчку і ў ваколіцах. Не магло не крануць сэрца гэтае адзі- 
нае ў сваім родзе пахаванне. Каля труны чуліся галашэнне і 
плач беднага люду, які страціў у яго асобе айца, а ўдзячныя за 
многія яго дабрадзействы койданаўскія жыды адправілі па ім 
у сваёй бажніцы набажэнства, у час якога выкліканы з Мінска 
рабін выступіў з арыгінальнай, вельмі жаласнай казанню. Хто 
ж з нас не жадаў бы такога пахавання? Але, скажа нехта, каб 
быць дабрачынцам людскім, трэба мець скарбы. Так, скарбы, 
толькі не ў мяшку, а ў сэрцы. Шанаваны ўсімі плябан не меў 
вялікіх набыткаў, іх ледзьве хапіла на тое, каб аплаціць яго 
сціплае пахаванне, але меў дух божы. Ён насіў у сэрцы любоў, 
якая шчодра адарала ўсіх бліжніх. Добры наш прыяцель Юль- 
ян Гарайн у «Дзенніку Варшавскім» за мінулы год расказаў пра 
ксяндза Заусцінскага і яго пахаванне. 

Трэцяя хрысціянская святыня ў Койданаве -- гельвецкая 
царква, заснаваная Мікалаем Радзівілам Рудым, які для яе 
сваім адзінаверцам падараваў пляц і муры старога замка, а 
на патрэбы божай службы - невялікую, але добрую вёску 
Чарнягоўшчыну. Гэтая святыня, агароджаная высокім мура- 
ваным парканам, умацаваная зубцамі і байніцамі, стаіць 
наводшыбе, у канцы мястэчка, у яго заходнім баку. Зубцы і 
мур разбураюцца, валы асядаюць, равы зраўноўваюцца з 
зямлёй -- усё гэта яшчэ больш жвава пераносіць нашу дум- 
ку ў ХУІ стагоддзе, калі гельвецкае веравызнанне ў Літве, 
нягледзячы на магутную апеку Кішкаў, Радзівілаў і іншых 
магнатаў, вымушана было ўзбройвацца, ідучы на малітву, 
каб залішняя заўзятасць езуітаў не прычынілася да ўсякіх 

зняваг у адносінах да іх псалмоў. А паколькі матэрыяльная 
сіла мае тэндэнцыю да злоўжыванняў, не дзіва, што літоў- 
скія кальвіністы з абароны не раз пераходзілі ў наступ, свед- 
чаннем чаго тыя нашумелыя трагічныя выпадкі, якія мелі 
месца ў Вільні, у Слуцку і г. д. Невядома, ці здаралася калі 
такое ў Койданаве, але зразумела імкненне кальвінісцкіх па- 
стараў умацоўваць свой касцёл якраз у ХХІІ стагоддзі, калі 
ўжо нясвіжскія Радзівілы вярнуліся ў каталіцызм, даўшы Гэ- 
тым прыклад навакольнай шляхце, а ўладальнікі Койданава 
і абаронцы пратэстантызму Радзівілы біржанскай лініі - 
Крыштоф, Януш і Багуслаў -- жывучы далёка, не маглі аба- 
раніць сваіх адзінаверцаў ад мясцовых гвалтаўнікоў. 

Койданаўская святыня ў неспакойныя часы Яна Казі- 
міра стала ахвярай нападаў і рабункаў!. На сінодзе гельвец- 
кага веравызнання, які адбыўся ў 1691 годзе ў Вільні, была 
прынята пастанова, каб кожны чацвёрты год сінод, ці ўсе- 
агульны з'езд літоўскіх кальвіністаў, праводзіўся ў Койда- 
наве. Хоць і многа было тут школ гэтага веравызнання, але 
сярод койданаўскіх пастараў былі і славутыя ў свой час імё- 
ны, напрыклад Крыштоф з Жарноўца. Вось і ўсё, што хаце- 
лася сказаць пра гэтую святыню. 

Агледзелі мы яе іншым разам, калі прыязджалі ў Койданаў. 
Пачцівае кіраўніцтва паказала мне ўсе куткі касцёла, дзе былі 
каменная пліта алтара, амбон, хоры і лаўкі. На алтары, на вялі- 
кае маё здзіўленне, я знайшоў цудоўна захаваны экземпляр 
Брэсцкай Бібліі, гэтай вялікай у нашы часы бібліяграфічнай 
рэдкасці, на друкаванне якой Мікалай Радзівіл Чорны выклаў 
вялізныя сумы, паслаўшы ў Брэсттрыццаць славутых тады літа- 
ратараў. Вялізныя стосы экземпляраў гэтай кнігі па загаду яго 
сына Мікалая Крыштофа спальвалі на агні на рынках у Вільні і 
Нясвіжы, і толькі лічаныя экземпляры яе змаглі ўцалець. 

Па гэтай кнізе сёння моляцца ў койданаўскай святыні. 
Брэсцкая Біблія, старыя абарончыя муры касцёла, пакры- 


І Гл. оКаз2еугіс2. Ргіеўе угугпапіа Нех. уў Пісуіе. Т. ПІ. 5. 37. 

тыя плесняй, іўрачыстая ціша жыва перанеслі мяне ў ХХІ ста- 
годдзе, паставілі перад вачамі душы некалькі адметных та- 
гачасных постацяў, нагадалі ідэі гэтага стагоддзя, ідэі, што 
кіпелі рэлігійнымі і палітычнымі душэўнымі бурамі. Толькі 
магільны пах з-пад алтара вяртаў да балючай праўды, што 
на зямлі ўсё смяротнае: людзі, іх ідэі, іх жаданае заўтра, якое 
праз хвіліну становіцца сумным і смешным учора. 
Напомнілі мне і пра радзівілаўскія дамавіны, якія тут зна- 
ходзяцца. Зайшлі мы пад алтар і па вузкіх падгнілых сходах 
ступілі ў склепік, дзе стаіць некалькі трун са спарахнелымі 
касцямі Радзівілаў, вызнаўцаў кальвінізму. Найбольш багатыя 
з іх, металічныя, спазналі рукі рабаўнікоў. Але які канкрэтна з 
Радзівілаў туг спачывае, ніхто не здолеў мне сказаць. Калі Радзі- 
вілы-католікі збудавалі сабе грабніцу ў Нясвіжы, каб у ся- 
мейным коле некалькіх пакаленняў разам стаць у вялікі дзень 
Уваскрасення перад Богам, другая, не менш магутная іх галі- 
на, пратэстанты, складалі свае косці па ўсім краі. Адны з іх 
ляжаць у Біржах, другія -- у Кейданах, Койданаве, Слуцку, трэ- 
ція, як Багуслаў, канюшы літоўскі,- аж у Круляўцы, у чужой 
зямлі. Але хто ж усё-такі канкрэтна спачывае тут? Іэта павінна 
вывучыць і сказаць духавенства. Зрабіць яму гэта будзе ляг- 
чэй таму, што кальвіністы з часу свайго з'яўлення тут і да сён- 
няшняга дня захоўваюць з рэдкім шанаваннем і дакладнас- 
цю свае акты. Здаецца, што тая вялікая іх частка, якую трыма- 
ем мы ў руках, належыць, напэўна, Мікалаю Радзівілу Рудому, 
які заснаваў і забяспечыў святыню, гэтаму мужу, якога любіў 
Жыгімонт Аўгуст і, як расказвае біёграф Багуслава Радзівіла, 
нібы яшчэ на каленях песціў, мужа, які па-геройску змагаўся 
ў бітвах пад кіраўніцтвам Баторыя. Можа, я памыляюся, можа, 
гэтая частка не Мікалая Руфа. Шкада, што не вывучылі старыя 
паперы -- можа, удалося б высветліць. Пры ўсёй сваёй недас- 
каналасці навука Галена і Спурзгейма - патрэбная навука, 
калі пры яе дапамозе можна пасля смерці адрозніць чало, што 
насіла вянец з дубу і алівы, ад чала, заплямленага ганьбай. 





ТРАДЫЦЫЙНАЯ КУЛЬТУРА ВАКОЛІЦЫ 


е Вера е 
е Звычаі. е Ступень асветы е 


е Умовы побыту е 
е Гаспадарка е 


«Узаемаадносіны паміж панам і народам е 


Ты пакуль што -- быццам тая дзічка ў гаі, 
На якую аніхто і не зважае. 
Прышчапі ж галінак -- з розуму і цноты, 
З веры ў Бога шчырай, з дабраты, пяшчоты, 
Гэткіх дасць яна пладоў! 

М. Рэй з Нагловіц 


Перапыняючы тут нашу вандроўку, адчуваю патрэбу 
даць малюнак звычаяў тутэйшай стараны. Кола нашага 
даследавання выходзіць за межы намечанай прасторы ў 
некалькі міль і ўключае ўсю заходнюю частку сённяшняй 
Мінскай губерні, дзе знаходзім нямала агульнага з нашымі 
ваколіцамі. Паколькі вясковы люд будзе прадметам разгля- 
ду ў наступным раздзеле, тут жа зоймемся сярэднешля- 
хецкім саслоўем і перш за ўсё пазнаёмімся з яго верай. 

Гатычныя касцёлы і касцёлкі нашых гарадоў і мястэчак 
кожны тыдзень запаўняе Хрыстова паства, каб па прывычцы 
ці з душэўнай патрэбы выліць душу ў малітве. Кожны ты- 
дзень ксёндз-пробашч прамаўляе з амбона якую-небудзь ка- 
зань па друкаванай кнізе. І ўсё ж хрысціян як глыбокай пра- 
вінцыі, такі гарадоў трывожыць вялікая бяда нашага часу. Бяда 
гэтая -- не бязбожнасць ці нявер'е, але, можа, горш за тое - 
абыякавасць да веры, холад у сэрцах, а адсюль адсутнасць 
выратавальнага станоўчага ўплыву, які павінна аказаць рэлі- 
гія на грамадства. Сярод духавенства правінцыі мы сустрака- 
ем добрыя сэрцы, светлыя галовы, але рэдка бачым пастара, 
які быў бы ў цесных духоўных сувязях са сваёй паствай. Рэд- 
ка які плябан добра ведае станоўчае і заганы, долю і нядолю 
сваёй парафіі, рэдка заглыбляецца ва ўмовы мясцовага жыц- 
ця. Таму не дзіва, што казані, якія тут чуем, не вельмі стасуюц- 
ца з мясцовымі звычаямі, яны з холадам выслухоўваюцца, 
малыя даюць вынікі. Мы чуем вучоны дагматычны трактат 
там, дзе трэба рабіць уплыў на мараль, дэкламацыю пра пых- 
лівасць у нас, дзе сціплы жыхар незаможнай ваколіцы, далёкі 
ад яе д'ябальскіх нашэптванняў, грэшыць хіба толькі келіхам. 
Асобныя найбольш значныя заганы так характэрныя для пэў- 
ных ваколіц, што, добра вывучыўшы, можна было б нанесці 

іх на геаграфічную карту. Ёсць ваколіцы, заражаныя звадамі 
ды сваркамі, у іншых да такой крайнасці дайшло суседскае 
дружбацтва, што пашыраюцца нястрыманыя гулянкі, якія 
марнуюць час і адбіраюць здароўе, у адным месцы як бы па- 
сяліўся чорт, у іншым няспешны прэферанс, нібы павольная 
гангрэна, паралізуе грамаду. З гэтымі мясцовымі заганамі 
кіраўнікі сумлення павінны б змагацца, іх слова, сказанае ў 
часе і да месца, пойдзе толькі на карысць грамадству. Але як 
вызначыць гэты час? Дзе ўбачыць тое месца? Адказ на гэтыя 
пытанні можна знайсці, калі добра пазнаёміцца з духам па- 
ствы. Не зможа зжыць тыя заганы пропаведзь духоўніка, які 
не ведае грахоў сваіх суседзяў. У такім разе ўплыў нават са- 
мых красамоўных яго слоў будзе раўняцца нулю. 

Дзякуй Небу! Няма ў нас вялікіх злачынстваў, ёсць толькі 
большыя ці меншыя грахі, заганы, звязаныя з традыцыяй, 
са звычкамі. Мы ў іх застылі. А паколькі ў занадта будзён- 
ным стане духу прыходзім мы маліцца і спавядацца Богу, 
паколькі не ведаем моцных рэлігійных узрушэнняў, што ж 
растопіць той лёд у нашых сэрцах? Хто ж вызваліць нас ад 
маральнай стагнацыі? Хто абудзіць у нас вялікія хрысці- 
янскія якасці? Тады б духоўнікі, кіраўнікі духу, толькі ма- 
шынальна абходзілі б свае рэлігійныя абрады. 

Старана, пра якую ідзе гаворка (Мінскі, Слуцкі, Нава- 
градскі паветы) і якая складаецца з паасобных вотчын аг- 
ромністай колісь радзівілаўшчыны і меншых прыватных 
уладанняў, не мае так званай арыстакратыі. Толькі дзе-нідзе 
які больш заможны паўпанак, бы пацук сярод мышэй, па- 
казвае сваю фанабэрыю перад драбнейшай шляхтай. Таму 
часта панскія грахі - напышлівасць, касмапалітызм, Эгаізм, 
раскоша -- не мелі магчымасці тут разрасціся і заглушыць 
усё тое добрае, што ёсць у гэтай мясцовасці. Дастатак, якім 
адарае Бог некаторыя дамы і людзей, служыць для пашы- 
рэння жыццёвых выгод, дапамагае ў набыцці ведаў і робіць 
уплыў на паляпшэнне долі вясковага люду. А калі часам 
маладзейшая генерацыя паноў-землеўладальнікаў на кан- 

трактах у Мінску ці ў Наваградку дазволіць сабе якія-не- 
будзь панскія выбрыкі, калі ў вінарні ці за зялёным сто- 
лікам за адну ноч прасадзіць гадавы прыбытак, то гэтыя 
выбрыкі, як адзінкавыя грахі, ні ў якой меры не павінны 
даць падставу меркаваць пра ўсю ваколіцу. Не ў адным за- 
можным доме можна сустрэць добрую кнігу, прыгожую 
карціну, не ў адной вёсцы можа ўзрадаваць дабрыня па- 
мешчыка, якая заўсёды адаб'ецца і на твары селяніна, і на 
яго ж адзенні, і на стане ягонай хаткі, і на велічыні ягонага 
гумна для збожжа. Можна было б назваць некалькі адука- 
ваных і сумленных сельскіх памешчыкаў, але няма патрэ- 
бы прыводзіць уласныя імёны, бо мы вывучаем хутчэй 
людскія садружнасці наогул, чым канкрэтных людзей. 
Што ж да стану асветы драбнейшай шляхты, дык тут 
неабходна сказаць праўду: не ўсе яшчэ ў нас усвядомілі яе 
патрэбу. Маладых людзей аддаюць на выхаванне ў гімназіі 
Слуцка і Мінска, потым -- у айчынныя універсітэты, рэшта 
моладзі ідзе на чыноўніцкую службу. Тыя маладыя людзі, 
што ідуць вучыцца, - гэта надзея краю. Што ж з гэтага 
атрымаецца, пакажа будучыня. Тым часам у нас можна 
знайсці мноства сямей, дзе ў святой прастадушнасці з па- 
гардай глядзяць на кнігу, бо яна, бачыце, нічога не дае гас- 
падарцы, затое шчыра вераць, як у нешта святое, у прадка- 
занні з віленскага ці бердычаўскага календароў. У апошнія 
часы ў ваколіцах з'явілася некалькі дзесяткаў экземпляраў 
«Газэты Варшавскей» і некалькі -- «Дзенніка Варшавскего» - 
доказ вялікага ў нас прагрэсу, бо дагэтуль адзін толькі «Кур”- 
ер» задавальняў нашы сціплыя інтэлектуальныя патрэбы. 
Чытаючы газеты, часам вельмі пацешна іх каменціруем. 
Любая палітычная вестка часцей за ўсё толькі тады пры- 
мецца да веры, пакуль яе не растлумачыць па-свойму пач- 
ціваму шляхціцу які-небудзь аўтарытэтны арандатар, кар- 
чмар ці купец або пан Моўша ці Лейба, якія добра ва ўсім 
дасведчаны. Я сустракаў сталых чытачоў «Газэты Варшав- 
скей» і «Дзенніка Варшавскего», якія з цяжкасцю адольвалі 

палітычную частку, а ў літаратурны раздзел нават і не жа- 
далі заглядваць. Калі я пытаўся ў іх, чаму не чытаюць да- 
лей, яны робяць паважны выгляд, даючы зразумець, што 
чытанне ў сур'ёзнай газеце матэрыялаў пра будзённае 
жыццё зневажае іх чытацкую годнасць. Мала хто чытае 
пра гандаль, бо хто ж можа даць больш дакладныя звесткі 
пра яго, чым мясцовыя жыды? Не цікавяцца чытачы і но- 
вымі ўказамі і пастановамі ўрада, бо ведаюць, што пра іх 
раскажа і мясцовы пан асэсар. Дык ці ж трэба здзіўляцца, 
што жыд і пан асэсар злоўжываюць гэтым, што, добра ве- 
даючы пра нашу любасць да дамашняга цяпла, не прамі- 
наюць, каб скарыстаць нейкім чынам нашу недасведча- 
насць. Але колькасць такіх шляхціцаў пачынае значна 
змяншацца: сыны і дочкі іх, захапляючыся літаратурай і 
мастацтвам, мяняюць сітуацыю да лепшага. Ужо да сце- 
наў сціплых літоўскіх фальваркаў дайшлі гукі мелодый 
Ліста і Тальберга, становяцца вядомымі тут не толькі імё- 
ны Сю і Дзюма, але нават Кажанёўскага, Крашэўскага і 
іншых айчынных пісьменнікаў, якія прыйшліся даспадо- 
бы. Вядома, у гэтай цікавасці да музыкі, у гэтым чытанні 
няма яшчэ сістэмы, паслядоўнасці. У доўгія зімовыя веча- 
ры часцей за ўсё мы забіваем час гульнёй у прэферанс (рэд- 
ка дзе келіхам) і менш за ўсё выдзяляем часу на чытанне. 
Але ўжо цешыць тое, што кніга паволі пачынае станавіцца 
патрэбнай у шляхецкім доме. Мінская губерня мае магчы- 
масць некалькі разоў на год набываць новыя кнігі: вілен- 
скія кнігары пасылаюць свае крамы на кірмашы ў Мінск, 
Пінск і Наваградак, Нясвіж і кожны раз на пэўную суму 
прадаюць друкаваны тавар. Наколькі можна меркаваць з 
бессістэмных звестак, Мінск са сваімі немалымі ваколіцамі 
набывае літаратуры штогод на чатыры-пяць тысяч рублёў 
срэбрам. Гэта страшна мала! Бо прымаючы пад увагу, што 
Мінская губерня налічвае 1 010 965 жыхароў', атрымліва- 

ецца, што на кожнага чалавека ў год прыпадае духоўнага 
спажытку на суму меней, чым паўкапейкі срэбрам, інакш 
кажучы, меней за адзін польскі грош. Вось якое гамеапатыч- 
нае лячэнне духу! Але з агульнай колькасці насельніцтва, вы- 
ключаючы жыдоў, якія чытаюць талмуды, што не бяруцца 
тут у рахунак, сялян, якія не чытаюць, бо чытаць не ўмеюць, 
засцянковую шляхту, якая не чытае, бо ёй няма за што куп- 
ляць кнігі, і шляхту трохі вышэйшага палёту, якая не чытае, 
каб не страціць свайго аўтарытэту, - выключаючы, паўга- 
раю, гэтае нечытаючае насельніцтва, цікава, колькі ж можна 
налічыць чытацкай публікі? І на якую суму кожны з чытачоў 
набывае кожны год кніг? Зноў жа колькі з агульнай сумы, ха- 
целася б ведаць, прыпадае на малітоўныя кнігі, на музычныя 
ноты, на падручнікі для навучання дзяцей і колькі на мастац- 
кую літаратуру? Колькі на кнігі польскія? Колькі на француз- 
скія? Аналізуючы гэтыя лічбы, можа, удалося б даведацца пра 
ступень асветы, яе патрэбы, пра зацікаўленасць літаратурай і 
навукамі. Не будзем рабіць дакладных даследаванняў гэтага 
роду. Перш за ўсё таму, што зрабіць гэта даволі складана, а па- 
другое -- баімся атрымаць несуцяшальныя вынікі. 

Жыццё сярэдняга класа ў тутэйшым баку пасрэднае, як 
пасрэдныя ўраджаі на нівах, як пасрэдная праца на іх, як 
пасрэдная наша прамысловасць і гандаль. У нас амаль зусім 
няма фабрык. Апрача збожжа больш урадлівыя мясціны 
даюць лён і пяньку. Лясы дадаюць яшчэ трохі брусу, клё- 
пак, смалы, дзёгцю, шкіпінару, паташу і дзяругі, але ў нас 
вельмі мала лясоў, мы вельмі неабачна іх вынішчаем, а каб 
прадаць тое, што нам даў Бог, за мяжу, чамусьці мы не мо- 
жам без пасрэдніцтва жыдоў, не ўмеем як найлепш карыс- 
тацца ўласнай прадукцыяй. На нашых кантрактавых з'ез- 
дах няма ў абароце вялікіх грашовых сум, затое невялікія 
шляхецкія набыткі, дзякуючы сціпласці жыццёвых патрэб, 
не абцяжараны вялікімі даўгамі. Не відаць шыкоўных экі- 
пажаў і каштоўных жаночых строяў, і, што з гэтага выні- 

кае, не відаць жабрачых лахманоў на плячах аратаяў, шляхціц 
і мужык жывуць, як кажуць, сярэдне. 

Чаму ж «сярэдне», калі з нашай зямлі, з поту нашай пра- 
цы маглі б паплыць цэлыя стругі багацця? Бо селянін не 
мае дастатковай незалежнасці, а шляхціц -- духу прадпры- 
мальніцтва, схільнасці да прамысловасці. Гаспадарчая ру- 
ціна, добрая ў часы прадзедаў, якія заўсёды яе трымаліся, 
пры сённяшніх умовах жыцця мала што дае. Але паволі ўсё 
павінна змяніцца да лепшага, бо патрэба ў культурным гас- 
падаранні стала на парадак дня. Старыя ўмовы жыцця мя- 
няюцца, былыя крыніцы прыбыткаў высыхаюць, адна 
толькі разумная прамысловасць утрымаць можа сёння гас- 
падара. Бульба, некалі каштоўнейшая культура, што паў- 
стагоддзе карміла і гарэлачным морам залівала нашы пра- 
вінцыі, колькі гадоў назад падлегла хваробе, гіне дашчэн- 
ту; жыд, гэтая колісь душа вёскі і двара, выгнаны з карчмы, 
не прыйдзе на дапамогу ў крытычны час; агністыя напоі, 
якія калісьці з такой паважнасцю і шчодрасцю разлівала 
яго рука, сёння абкладзены падаткамі, абмежаваны ўмо- 
вамі, а таму падаражалі і намнога павінны зменшыць пры- 
бытак у правінцыі. Сельскі жыхар, хоча таго ці не, а паві- 
нен скіраваць вочы на зямлю-карміцельку і паспрабаваць, 
ці не зможа ён вярнуць руплівым гаспадараннем страча- 
ныя прыбыткі; вымушаны звярнуцца да чутай даўно не 
шляхецкай нямецкай навукі -- аграноміі, вывучыць яе ас- 
новы і скарыстоўваць яе парады. 

Штодзённы вопыт паказвае недахопы трохпольнага гас- 
падарання. Севазварот, улічваючы вялікія абшары нашай 
зямлі і малую колькасць рабочых рук, відаць, не можа быць 
прыгодны для ўкаранення. Хто ведае пагэтаму, ці адпавяда- 
ла б і нашым патрэбам, і хлебаробскім сілам чатырохполь- 
нае гаспадаранне, якое прапануюць некаторыя аграномы. 

Кажучы пра той недалёкі час, калі жыццё будзе прыму- 
шаць нас звярнуцца да культурнага гаспадарання, прыходзіць 

мне на памяць вядомы ва ўсёй Літве выдатны прыклад якраз з 
маіх былых ваколіц: гэта -- гаспадарка генерала М., якому з 
былых вялікіх радзівілаўскіх уладанняў перайшло мястэчка 
Мір і шэсць ці сем іншых вялікіх фальваркаў. Гаспадаранне 
на гэтых землях можа быць выдатнай школай для ўсёй пра- 
вінцыі. Выкарыстанне прагрэсіўных спосабаў вядзення гас- 
падаркі зрабіла яе ўзорнай, усё тут квітнее, здзіўляе сваім 
багаццем, тут незлічоныя чароды авечак, шырокія, засея- 
ныя збожжам і кармавымі культурамі палі, што даюць гас- 
падару добрыя прыбыткі. Добрай падмогай у гаспадарцы 
з'яўляецца гандаль. Хоць ён і не лічыцца галоўным, але яму 
заўсёды аддаецца належная ўвага працаўніка палёў. Яго 
віціны, нагружаныя ўласным і суседскім збожжам, ужо не- 
калькі гадоў выпраўляюцца ў кожную навігацыю да Круляў- 
ца. Дзякуючы сваёй палепшанай канструкцыі яны могуць і 
лягчэй плыць, апераджаючы збудаваныя на спрадвечны лад 
судны, і браць больш збожжа. Не раз, з цікавасцю прыгляда- 
ючыся да вялікай гаспадаркі генерала, дзівіліся мы яго пра- 
цы, яго настойлівасці, разумнасці яго задум, новаўвядзен- 
няў, а таксама прастаце і найпунктуальнейшай дакладнасці 
вядзення складанай і заблытанай машыны гаспадарання і 
яго канцылярскага кантролю. Шкада, што ва ўсёй правін- 
цыі мала падобных прыкладаў. 

Закончу гэты артыкул некалькімі словамі пра ўзаемаад- 
носіны шляхты з вясковым людам. 

Не трэба быць вучоным, дастаткова быць чалавекам і 
хрысціянінам, каб убачыць, як шмат павінны мы аддаць 
сялянам -- сардэчнасці як братам, удзячнасці як карміль- 
цам. Матэрыяльны побыт люду так непасрэдна звязаны з 
побытам уладальніка зямлі, што гэты ўладальнік, грэшачы 
Богу сваім нядбальствам да падданых, сам становіцца па- 
кутнікам, бо цяпер занепадае і яго ўласная гаспадарка. Іэты 
заняпад гаспадаркі, фінансавае пагаршэнне якраз і ёсць 
кара за грахі, якія разам з першародным грэхам узялі мы ў 

спадчыну ад продкаў. Рэшткі даўняй шляхецкай пыхі і ЦЯ- 
перашняе наша гультайства - вось крыніца кепскага ста- 
новішча люду. У некаторых мясцовасцях прага раскошы 
даводзіць да поўнага краху. 

Але несправядліва было б толькі наракаць на нядолю 
люду, бо трэба прызнаць, што ў апошні час можна ўба- 
чыць і нямала таго, што абнадзейвае. Перш за ўсё - гэта 
пазбаўленне вёскі ад жыда, які цяпер толькі ў асобных пры- 
хільнікаў жыдоўства як нейкая асаблівасць, як адгалосак 
даўніны застаецца пад якім-небудзь выглядам у глухой вёс- 
цы ці ў двары. Змяншэнне п'янства ў селяніна абавязкова 
пацягне за сабой і любоў да працы, а паблажлівасць і спра- 
вядлівасць двара, які дае магчымасць памнажаць яго на- 
быткі, яшчэ больш заахвоціць яго да працы. Ужо сёння ў 
многіх мясцовасцях можна заўважыць паляпшэнне жыц- 
ця люду, ужо не адзін землеўладальнік пачынае дзяліцца 
хлебам са сваімі сялянамі. Не адразу быў пабудаваны Кра- 
каў - прыйдзе час, іпамешчык пачне дзяліцца з селянінам 
таксама ведамі, а нарэшце і сэрцам. Дай толькі Божа, каб у 
нас было ведаў і сэрца болей, чым гэта неабходна для ўлас- 
най нашай патрэбы! 

АГУЛЬНАЯ КАРЦІНКА 


е Наш селянін у чатырох перыядах свайго жыцця е 
е Старажытнасць вёсак. е Тып вёскі і асобнай хаты “ 
е Дзяцінства селяніна е 

е Выхаванне дзіцяці е 
е Перыяд росту і сталення. е Старасць. е Смерць е 


Але земляроб, як ліхвяр той, ніколі 

Спакою не знае, шчыруючы ў полі. 

] быдла, і чэлядзь сваю не шкадуе, 

Сам церпіць і сквар, і стыхію любую. 

Гной возіць, скародзіць, арэ, засявае, 

Жне, косіць, малоціць, у схоў засыпае 

Ды меле... Таму сёння мае багата 

Ўсяго, што даў Бог з невычэрпнейшых спратаў. 

Прымаючы дар той, што вывез ён з поля, 

Прамовіць: «Хай скрозь будзе Божая воля». 
Кляновіч. Юдашаў мех 


Нашы маёнткі займаюць звычайна самыя лепшыя мяс- 
ціны - як па прыгожасці краявідаў, так і з боку гаспадар- 
чай карысці. Выключэнне бывае тады, калі вёска ўзнікла 
раней, чым панскі двор. Не ўсе ж вёскі ўтварыліся згодна 
з панскай воляй. Яшчэ трэба ўлічыць, што час узнікнен- 
ня маёнтка часта перадаецца з пакалення ў пакаленне ро- 
давым паданнем. Пра вёску ж, пра тое, хто і калі заснаваў 
яе, адкуль прыйшлі цяперашнія яе жыхары, ніхто табе не 
скажа, ніхто не адгадае паходжання яе назвы. Здаецца, 
люд вырас са сваёй зямлі, як грыбы яго бароў, як кветкі 
яго лугоў, як параскіданыя на яго палявых шнурах грушы. 
Калі б дакапацца да пачатку нашых сёл, можа, выявілася 
б, што не адзін са старажытнейшых тутэйшых гарадоў 
быў бы намнога маладзейшы за многія вёскі, што яны на 
адным і тым жа месцы, пад той жа або трохі змененай 
назвай стаяць тут восем ці дзесяць стагоддзяў. І не адно 
мужыцкае імя добра было вядома праз стагоддзі ў сваёй 
ваколіцы, пакуль з'явіліся імёны і гербы магнатаў. Калі б 
народ лепей помніў мінулае, калі б разумеў сэнс пошукаў 
так званай гістарычнай арыстакратыі свайго радаводу, яК 
бы ён пасмяяўся з нашай пыхі, з таго, што мы ганарымся 
старажытным, трыста гадоў назад атрыманым гербам, ён, 
што тысячы год налічвае ў сваёй генеалогіі... Наш селянін 
не піша і не чытае гісторыі, але, верачы ў якое-небудзь 
сваё мясцовае паданне, з пагардай глядзіць на шляхец- 
кую расу, інстынктыўна адчуваючы, што яны, шляхціцы, 

якіясьці прыхадні, а ён - тутэйшы жыхар і гаспадар ту- 
тэйшай зямлі. 

Але вернемся да прадмета гаворкі - намалюем вёскі з 
натуры і пададзім тут толькі яе характэрныя рысы. 

Двор з прычыны таго, што ўзнік перш, чым падлеглая 
яму вёска, выбраў для сябе прыгажэйшы пагорак, урадлі- 
вейшае і раўнейшае поле, больш рыбнае возера, словам, 
усё лепшае. Але не буду апісваць панскія двары, бо выгляд 
іх залежыць ад мясцовасці, ад патрэб, густу і заможнасці іх 
уладальнікаў, вызначаюцца яны вялікай разнастайнасцю, 
таму немагчыма падаць тут іх тыповую карціну. Вёскі ж, 
наадварот, самой толькі мясцовасцю розняцца адна ад 
другой, а так усе яны падобныя паміж сабой, як сёстры, - 
паходжаннем, патрэбамі, звычаямі і доляй сваіх жыхароў. 

Месцяцца яны звычайна непадалёку ад рэчкі, каля лугу 
па адзін бок і каля поля -- па другі. Перасякае яе вуліца - з 
хатамі на адным баку і з хлявамі на другім. Часам касцёл, 
царква і абавязкова карчма ўзвышаюцца пасярэдзіне ці ў 
канцы сяла. Па абодвух яго канцах стаяць вароты, якія боль- 
шую палавіну года не замыкаюцца. Пры варотах - крыж, 
часам бяроза ці груша альбо пафарбаваны ў белыя і чор- 
ныя палосы слуп з надпісам назвы вёскі і колькасці хат, 
воддаль -- мясцовыя могілкі з простымі заімшэлымі кры- 
жамі. Іэта -- агульны выгляд літоўскай вёскі, характэрны як 
для маіх былых ваколіц, так і для іншых ваколіц краю. 

Прыгледзімся бліжэй да асобнай хаты з яе прадметамі. 
Перад нашымі вачамі выразна ўстае яе вобраз, але слабае 
пяро не здолее некалькімі хай і трапнымі штрыхамі яе 
апісаць. Вось доўгая і вузкая, павернутая бокам да вуліцы, 
з чатырма дробнымі вокнамі пабудова. Сцены яе зрубле- 
ны з акруглых яловых ці сасновых бярвенняў. Накрыта 
яна саламянай страхой, якая найчасцей пашарпана і цві- 
це зялёным мохам. Над ёю выдзеўбаны пень дрэва вы- 
конвае функцыю коміна. У сярэдзіне пабудовы відаць вуз- 

кія адзінарныя дзверы з драўлянай закруткай, перад імі 
ляжыць калода ці камень - своеасаблівы ганак. Акружае 
яе абкладзеная дрэвам і засыпаная зямлёй прызба, на якой 
вечарамі ці ў свята любіць селянін пасядзець, пагаманіць 
у коле сям'і ці суседзяў. Насупраць - невялікі маляўнічы 
свіронак, які называецца ў некаторых мясцовасцях клец- 
цю. Далей - паветка з саламянай страхой. Там захоўва- 
юцца сохі, бароны, калёсы і іншыя гаспадарчыя прыла- 
ды. Невялікая стайня, ці абора, дапаўняе вясковы падво- 
рак, агароджаны жардзяным плотам, упрыгожаны часам 
садком, дзе расце старая расахатая груша, стаіць адзін- 
другі вулей пчол, расце на градах шыракалісты тытунь, 
жаўцее высокі сланечнік, зелянее вясельная рута, паса- 
джаная дзявочымі рукамі, ці раскашуецца гожы куст та- 
ямнічай, у народных песнях апетай каліны. На другім баку 
вуліцы - гумно са збожжам, шчуплае, як той кавалак хле- 
ба, што спажывае наш селянін, а перад ім - высокі дра- 
бінчасты пярэплат, дзе пад восень убачыш, як на выставе, 
увесь плён сялянскай нівы, альбо студня з доўгім харак- 
тэрным жураўлём ці гняздо бацяна, таямнічага апекуна 
шчаслівай, выбранай ім хаты, уцеха гаспадара, прадмет 
ушанавання і зайздрасці суседзяў. 

Мы апісалі знешні выгляд хаты, цяпер увойдзем у яе 
сярэдзіну. Там цёмна, часта дымна і вільготна. Галоўная 
рэч і аздоба хаты -- вялікая печ каля парога, на якой удні 
марознай зімы грэюцца старыя і дзеці. Паўз сцены - 
шырокія і тоўстыя лавы з дубовых і сасновых дошак. Пе- 
рад лавай -- доўгі і вузкі стол. Месца ў хаце, дзе яны сы- 
ходзяцца з двух бакоў за сталом, называецца покуць - 
ганаровае месца, дзе садзіцца толькі гаспадар -- галава 
сям'і - ці запрошаны ў нядзелю добры госць. У іншым 
кутку хаты стаяць малыя жорны, якімі мелюць збожжа. 
Большую палавіну года яны глухія, толькі ўвосень стука- 
юць на досвітку і вечарамі. Вось унутраны выгляд хаты 

селяніна, карціна, якую, не жадаючы паэтызаваць, мы па- 
казваем ва ўсёй сваёй праўдзівасці. 

У такіх вось хатах нараджаюцца, жывуць і паміраюць 
людзі нашых вёсак. Прасочым жа збольшага іх жыццё ад 
калыскі да магілы. Пачнём словамі Святога Пісьма: жан- 
чына крычыць ад болю пры родах, але потым цешыцца, 
што нарадзіўся чалавек. Боль, радасць і пэўная ўрачыс- 
тасць суправаджаюць прыход чалавека на свет. Але па- 
колькі прыгорблены працаю селянін хоча сабе мець пад- 
пору ў старасці і памочніка ў гаспадарцы, ён заўсёды бо- 
лей радуецца нараджэнню сына, чым дачкі. Вось якія сло- 
вы ўкладае ў вусны бацькі народная песня, якая спяваец- 
ца пры нараджэнні дзіцяці: «Калі ў мяне сын народзіцца, 
я здабуду для гасцей вішнёвага соку, калі дачка, вадой іх 
прыму, калі сын, збудую высокія гмахі, калі дачка -- і ша- 
лаша не пастаўлю». 

Над дзіцячай калыскай будучага хлебароба не вельмі 
затрымліваецца маці, занятая працай дома ці ў полі. Яе 
абавязак - толькі накарміць малое, а забаўляць яго, суця- 
шаць, калі плача, закалыхваць, каб спала, - гэта задача 
старэйшага брата ці сястрычкі. Саламяная калыска дзіцяці 
так зроблена, каб маці змагла лёгка ўскінуць яе на плечы 
і панесці ў поле, дзе працуе, а калі дзіця ў гэтай калысцы, 
пастаўленай у цень жытняга снапа, плача ад сквару ці го- 
ладу, малы апякун ці апякунка спявае яму песню пра кат- 
ка, які прынясе малому шаўковы пасак ці смачны піра- 
жок, пра курак, якія радзяцца, чым бы яго пачаставаць. 
Вядома, гэтыя каціныя ды курыныя абяцанкі ніколі не 
выконваюцца, а калі б і выканаліся, не вельмі прыдаліся б 
дзіцяці, але манатонны спеў закалыхвае яго да сну. 

Так, сплючы і плачучы, правядзе малое першы год свайго 
падарожжа па зямлі. Калі скончыцца гэты год, маці адлучыць 
яго ад грудзей, і яно пачне ўжо карміцца няхітрай сялян- 
скай стравай. А ў хаце бывае ўсякае: часам, як кажа прымаўка, 

з квасам, а парою з вадою, а найчасцей сем посных пятніц 
на тыдні. Праўда, як кажа іншая прымаўка, густая каша не 
адганяе дзяцей, якія ад вадзяністай уцякаюць. Але ж не так 
лёгка знайсці патрэбную страву для дзіцяці. А калі яму не 
ўсмак цвёрды хлеб з жытняй мукі і мякіны альбо калі пакута 
прымушае плакаць і клікаць матулю, то ўжо Для суцяшэння 
не абяцаюць яму залатога паска, які прыносіць кот, але про- 
ста страшаць плакуна воўкам, што прыходзіць з лесу хапаць 
крыклівых дзяцей, то дзедам-жабраком, што забярэ яго ў 
торбу, то панам, што будзе яго біць. Воўк, дзед і пан - гэта 
страшныя прывіды, якія, лётаючы над калыскай селяніна, 
дапамагаюць дзіцяці заснуць. І пазнейшы век не хутка вы- 
б'е з яго галавы гэтыя пострахі. Паглядзіце, як кідаецца ўця- 
каць адзетая ў брудныя кашулькі грамадка дзяцей, калі пака- 
жацца на вуліцы вёскі пан ці жабрак, як хаваецца яна ў ха- 
тах, зачыняючы вокны, альбо шукае ратунку ў блізкіх ка- 
ноплях. Рэдка калі прынадзіш ты дзяцей кавалкам цукру ці 
хлебам, і рэдка хто з нас мае ахвоту выбіваць з сялянскай 
галавы гэтыя страхі. 

Перыяд дзяцінства і першай маладосці селяніна або 
сялянкі можна апісаць некалькімі словамі. Да гадоў дзе- 
сяці бегае ён самапасам у адной кашулі і босы. Летам, 
калі старэйшыя ідуць на работу, ён застаецца разам з ра- 
веснікамі ў вёсцы, гуляе з імі, дратуе суседскія агароды, 
латошыць садавіну альбо забаўляецца ў пяску ці ў гразі. 
Калі мінае дзесяць гадоў жыцця, а то і раней, ён адзяе ша- 
ту сталасці -- суконную сярмягу і лапці з ліповай кары. 
Ён памагае ўжо мацеры гадаваць малое дзіця, бацьку - 
пасвіць раніцай валы, ганяе на начлег коні, потым - ідзе 
грэбці сена, бо ўжо з дванаццаці гадоў лічыцца як рабо- 
чая душа і значыцца ў інвентары. У больш маладзейшым 
веку, чым колішні рымлянін, атрымлівае селянін сваё пра- 
ва грамадзянства, якое выражаецца тут адбываннем 
летніх талок, што ў некаторых мясцовасцях называюць 

гвалтамі. Там праходзіць яго перыяд фарміравання сэрца 
і ведаў. Маральнае і духоўнае навучанне абмяжоўваецца 
для яго засваеннем штодзённай малітвы, мясцовых пе- 
сень і казак. Жыццёвую практыку бярэ ён з уласных на- 
зіранняў, з вопыту старэйшых і з прымавак, у якіх, як ка- 
жуць вучоныя, ёсць нямала народнай мудрасці, адчуван- 
ня і вераванняў люду, але з якіх не ўсё можна ўзяць за 
правіла пачціваму чалавеку. Бо ў прымаўках люду, як і ў 
яго хлебе, ёсць і здаровае зерне, і мякіна, а то і атрута. Не 
бачачы гэтага, ён спажывае і тое, і другое без разбору. Таму 
не трэба дзівіцца падуладнасці яго цела і духу. Назавём 
некалькі прымавак сумнеўнай маральнасці, якія не забы- 
вае люд: «І Бога хвалі, і чорта не гняві», «Будзе шчасце - і 
розум знойдзецца», «На крывое палена патрэбен крывы 
клін», «На табе, нябожа, што мне нягожа», «Доўг круціць, а 
голад крадзе», «Бліжэй да цела кашуля, чым каптан», «Не га- 
нячы -- не купіць, не хвалячы -- не прадаць», «Дурны дае, 
а мудры бярэ», «Дрэнны той крук, што выпускае здабычу з 
рук», «Ліслівае цяля дзве маткі ссе, а гордае -- ніводнай», 
«Дзе цяжка пераскочыць, можна падлезці» і Г. Д. 

Побач са здаровай маральнасцю, што знаходзім у на- 
родных прымаўках, недасведчанае дзіця, мабыць, слуха- 
ючы, верыць гэтым і падобным максімам жыцця. Шкада, 
што няма каму растлумачыць маладому пакаленню не- 
бяспечнае насенне двурушніцтва і фальшу, эгаізму, кра- 
дзяжу, ашуканства, нізкага падхалімства, што хаваюцца ў 
прыведзеных вышэй прымаўках. Але папытаемся, хто па- 
вінен гэтым заняцца? На жаль, калі і з'явіцца ў вёсцы 
нейкім цудам настаўнік для дзяцей, то звычайна гэта бу- 
дзе, як хутка выявіцца, толькі п'яніца і злодзей. Бо каб быў 
іншым, то знайшоў бы занятак больш карысны для сябе, 
чым вясковы бакалаўр. 

З пятнаццаці ці васемнаццаці гадоў пачынаецца ў ма- 
ладога чалавека перыяд сталасці - плечы яго ўзмацнелі, 

рукі прывыклі да плуга, касы і сякеры, у грудзях пачалі віра- 
ваць маладыя пачуцці. Ён спявае ўжо тужлівую песню: «Па- 
лавіна лет мінае, я шчасця не маю... Хаджу, блуджу, хаджу, 
блуджу, як то слонца ў крузе. Куды пайду чы што раблю, усё 
сэрца ў тузе». І ў сэрцы русакосай дачкі сяла нараджаецца 
нейкі невыразны сум, у галаву прыходзяць хвалюючыя 
думкі, ёй хочацца ўпрыгожыць шыю шклянымі пацеркамі, 
галоўку -- кветкай ці чырвонай калінай, паглядзецца ў ва- 
дзе, ці да твару яе строі, ці гожая яна сабой. 

І наступае для маладых сэрцаў пара кахання. Усё мае 
цяпер для іх асаблівае значэнне: і сумесная праца ў полі, і 
нядзельныя паходы ў царкву ва ўсёй красе іх убогіх стро- 
яў, і танец у карчме альбо ў панскім двары на дажынках, і 
гулянкі на гаманлівых зімовых вечарынках, узаемныя па- 
дражніванні, песні, жартоўныя кпіны. Вось як, напрыклад, 
спяваюць хлопцы: «Колькі ў рэшаце вады ест, столькі ў 
дзевачак праўды есі». А дзяўчаты -- ім у адказ: «Эй, разгу- 
ляўся Юр'еў конь, разбіў камень капытом. Як у тым ка- 
мені зерне ест, так у хлопцаў праўда ест»". 

Але селянін жыве занадта рэальным жыццём і таму не 
мае часу аддавацца доўга чарам кахання. Як сон, мінаец- 
ца гэтая пара: селянін жа наш перш за ўсё - рабочая істо- 
та, іяго сямейныя сувязі - гэта вынік гаспадарчых камбі- 
нацый, яны амаль не маюць дачынення да яго кахання. 
Нельга сказаць, каб гэты малады чалавек не пакахаў нівод- 
най з вясковых дзяўчат ці, наадварот, кахаў усіх. Аднак, 
калі панскі двор ці бацька вырашаць, што яму пара жаніц- 
ца, ён з халоднай крывёю пасылае сватоў да ўсіх па чарзе 
дзяўчат у ваколіцы, не надта клапоцячыся, каб выбраць 
тую ці іншую. У дзяўчыны ёсць як быццам прывілея ў 


І Аб'ектам нашых даследаванняў народных звычаяў з'яўляюцца тыя 
ж самыя ваколіцы, якія вывучаў добрай памяці Ян Чачот (Мінскі і Нава- 
градскі паветы), і песні, што тут цытуюцца, узяты з яго зборніка «СЯлЯн- 
скія песні з-над Нёмана і Дзвіны» (1846). 

выбары, але і тут акалічнасці альбо чужая воля аказваюць 
рашаючы ўплыў на яе рашэнне. Дастаткова зірнуць на 
вясельныя песні і абрады, каб пераканацца, што дзяўчы- 
на, аддадзеная чужой волі, становіцца хутчэй паланян- 
кай, чым спадарожніцай жыцця будучага мужа. Дзіўныя 
гэта абрады! Муж нібы выкрадае жонку ў бацькоў, дзяў- 
чына ўвесь час слепа робіць тое, што кажуць ёй то бацькі, 
то шаферкі і вясельныя свацці, то муж. Яе становішча ў 
гэтую найважнейшую хвілю жыцця заўсёды пасіўнае і 
падлеглае. Вязуць яе да шлюбу, надзяюць чапец, загадва- 
юць адбіваць усім прысутным дзесяткі надакучлівых па- 
клонаў, піць, спяваць, нават плакаць пры абходзінах адна- 
го з адвечных традыцыйных абрадаў, што як святасць 
берагуць старыя, перадаючы маладым. «Кланяйся, дзяў- 
чына, кланяйся, - спяваецца ў вясельнай песні, - старо- 
га і малога не мінай, слёзкамі зямліцу аблівай, роднага 
ойчаньку пазнавай». Слёзы тут абавязковыя, хоць папраў- 
дзе дзяўчына ў глыбіні душы цешыцца пераменай у сваім 
жыцці. Ёй звычайна спяваюць: «Зязюлька, зязюлька... ку- 
куеш голасна, да не жаласна: не чутно за ельнічкам, за 
белым бярэзнічкам. Красная дзяўчына... плачаш голасна, 
да не жаласна: не чутно за дружкамі, за галаснымі скрып- 
камі». На гэта дзяўчына адказвае: «Я па бары не хадзіла, 
голасу не збірала, плакаць не вучылася...» 

Нарэшце маладая жонка жагнае дом бацькоў і родных, 
дзякуе за хлеб і адзенне, перапрашае за ўсё, зноў плача, 
зноў кланяецца і пакідае родную хату. Спявае мацеры: 
«Паглядзіце, матанька, да мяне аддаўшы, да нявестку ўзяў- 
Шы. Да ўстанеш раненька -- да няма каго будзіці, возьмеш 
вядзёрка -- няма вадзіцы, ты ж будзеш думаць, што валэ 
пагнала, да твае валэ стаяць у хляве, да тваё дзіця ў чужой 
старане». 

А ў чужой старане, у чужой хаце першыя хвіліны мала- 
дой жанчыны рэдка калі бываюць шчаслівыя, бо не лю- 

боў, а выпадак зрабіў маладых мужам і жонкай. Трапіўшы 
ў чужую сям'ю, не ведаючы яе духу і яшчэ не прыжыўшы- 
ся там, даводзіцца ёй сутыкацца з бацькамі і раднёй мужа, 
таму хутка становіцца косцю сямейнай нязгоды. «Свяк- 
роў,-- кажа прымаўка,- любіць нявестку, як сабакі дзеда». 
Вечная нязгода паміж жонкамі двух братоў таксама пра- 
явілася ў прымаўках. Сумная мусіць быць доля маладой 
жанчыны. У народных песнях можна знайсці мноства 
прачулых скаргаў маладой жанчыны пасля замужжа. Вось 
як наракае яна ў адной песні: «Ой, нашто ж мне свайго 
мілага гудзіць, калі мяне, маладу, да не раненька будзіць, 
да сам ідзе на ток малаціць, а мне, маладзенькай, вяліць 
легчы запачыць. Ой, сам ідзе на поле гараці, а мне, мала- 
дзенькай, вяліць ісці гуляці. Ой, іду я, іду гуляці, кроіцца 
маё сэрцайка на часці, Ой, мае суседачкі і п'юць і гуля- 
юць, а мяне, адну бяздольную, адну акаляюць... Ой, гдзе ж 
мае дзявоцкія падзеліся гулі? Ой, выйду я на вулічку, рас- 
сыпаны вішні, ой, гдзе ж мае падзеліся мыслі?.. Ой, крутая 
бярозанька, што пад гаем зрасла, няшчасная нядзелень- 
ка, што я замуж пайшла...» 

У іншай песні спяваецца: «Каюся, млода, а не памалу, 
што млода замуж пайшла. Жыву я гадок, жыву я другі, У 
мамкі не бываю. Абярнуся я шэрай зязюляй і палячу ў 
мамкін сад. Сяду ў мамкіным саду на белай лілеі. Як заку- 
кую, як зашчабячу жаласным галасочкам, чы не пачуе мая 
маманька, пад аконцам седзя. Як выйшаў старшы брацец 
з новага церама: калі зязюля, калі шэрая, ляці ў шчырыя 
бары, калі сястрыца, калі родная, хадзі ка мне ў госці. Ах, 
добра табе, мой брацетка: гдзе радзіўся, там і жыць, ая, 
маладзенькая, у чужой старане, цяжэнька мне жыць. Чужа 
старана тугою арана, слёзамі засеяна, свая старана со- 
шкаю арана, пшонкаю засеяна». 

Сумуючы па сям'і, яна спявае: «Пахіліцеся, лозы, ад дуба 
да бярозы, каб мне было відна да ойчанька майго. Лозанькі 

схіліліся, да хмаркі явіліся, такі мне не відно да ойчанька 
майго, такі ж мне не відненька да ойчанька майго род- 
ненькага!» Вось яна ідзе ў лес і як дзіця прыроды, чуючы 
інстынктыўна яго лячэбнае ўздзеянне на душу, кліча ў лесе 
лепшую долю і просіць, каб яна адгукнулася ёй баравым 
рэхам. 

Але паступова туга мінаецца, маладая жанчына пры- 
выкае да новай сваёй ролі. Агульнасць долі і нядолі збліжае 
яе з чужой сям'ёй. Пасля турботы і ўцехі мацярынства ды 
гаспадарчыя клопаты выбіваюць з маладой галавы дзяво- 
чыя мроі. 

Мужчына пасля шлюбу становіцца адразу самастой- 
ным чалавекам. Цяжкая праца, сціплая яда і надта ж пры- 
цягальнае гарачае пітво - вось увесь змест Яго жыцця. 
Панскі двор, блізкае мястэчка, царква і карчма - вось адзі- 
ныя пункты, вакол якіх душой і целам кружыцца ён увесь 
свой век. Жыве толькі сённяшнім днём, з дзіўнай без- 
агляднасцю на заўтра і часта паўтарае прымаўку: «Дзень 
наш -- век». Забыўшы пра вясновы голад, ледзь толькі да- 
чакаецца больш-менш ураджайнай восені, шчодра спраў- 
ляе Дзяды", з працэнтамі зернем аплачвае арандатару 
даўгі за выпітую гарэлку, потым п'е ў нядзелю за гатоўку, 
п'е датуль, пакуль нічога не застанецца, і ён просіць но- 
вую пазыку і дапамогі ў пана. У песні спяваецца: «Сівы 
салавейка, чаму ты не спяваеш? Чаму ты, малады, чаму не 
гуляеш? Чы ты, малады, шчасця, долі не маеш? Патраціў я 
долю цераз сваволю, у новай карчомцы на горкай гарэл- 
цы. Цяпер жа мне некуды павярнуцца, усё маё сяло ў Боруха 
на водцэ. Іўт мае конікі, тут мае волікі, тут мая адзежка, тут 
мае грошыкі». 

Так прызнаецца селянін у сваёй віне, з якой не мае сілы 
выбавіцца. Калі глядзіш на яго збоку, ствараецца ўражан- 

не, што з сям'ёй звязвае яго толькі прывычка, карысць, 
якую мае ад дзяцей і жонкі, што ён любіць іх гэтак жа, як 
свайго каня ці вала, і намнога менш, чым люльку, якую ў 
вольную хвіліну запальвае з нейкай урачыстай важнас- 
цю на твары, любіць, не шкадуючы дубца прадметам сва- 
ёй прыязнасці: фио5 дПіреі саз(ітаі альбо, як кажа яго пры- 
маўка: «Кахай, як душу, а трасі, як грушу». Але з аднаго па- 
вярхоўнага позірку меркаваць пра сэрца нашага селяні- 
на было б несправядліва і вельмі крыўдна для яго. Ён не 
прывык крывіць душой, а чуласць сваю выяўляе ў дзіўных 
формах. О, ёсць глыбіня ў яго грудзях! Паглядзіце, як гэты 
паважны гаспадар сям'і ў вольную ад турбот хвіліну бярэ 
на калені малое і ўрачыста садзіцца з ім на прызбе сваёй 
хаты, паглядзіце, як шмат у сялян песень пра тугу мацеры 
па сыне, які апынуўся на чужыне ці быў забіты на вайне - 
ён там і сокал, ён і сонца, і ўся яе ўцеха, а паглядзіце, 
якая доўгая іціхая жальба, якая святая памяць пануе ў хаце 
па нябожчыку! А цяпер спытайцеся, колькі добры пан 
можа прывесці доказаў прыхільнасці да сваіх падданых! 
Ёсць, паўтараю, глыбіня пачуццяў у гэтых загарэлых кас- 
цістых грудзях, прыкрытых грубай і падранай світкай. 
Намаляваўшы з натуры знешні выгляд нашага люду, па- 
вінен вам падаць без ідэалізацыі яго няроўны ўнутраны 
свет. Іншым разам, карыстаючыся правам мастака, рас- 
хіну перад вамі яго сэрца, вы ўбачыце, якая сіла пачуццяў 
хаваецца ў гэтым дзікім на выгляд, але ціхім дзіцяці пры- 
роды. 

У некалькіх словах можна паказаць працоўны год на- 
шага люду - з гэтакіх гадоў сплятаецца ўсё яго жыццё. 
Усю зіму малоціць ён панскае збожжа і возіць з лесу дрэ- 
ва. Каля святога Мацся, калі, як кажуць, ужо зіма пацее, 
абходзіць ён шчодрую велікапосную пятніцу, потым ад- 
праўляе велікапосную споведзь і ў вясновы голад святкуе 
Вялікдзень. У пачатку красавіка выходзіць у поле з сахой. 

Уладзіслаў СЫРАКОМЛЯ 


У канцы чэрвеня распачынае касьбу і жніво. А ў дзень свя- 
тога Іллі (20 ліпеня) у яго ўжо, паводле прымаўкі, поўная 
печ хлебнага цеста. Іэта наступіла для яго пара дастатку - 
прыходзіць Божае Пераўтварэнне, час усялякага выспя- 
вання, і бачыш часовае багацце ў хатах і гумнах. У дзень 
Маткі Боскай Зельнай ён асвячае калоссе, а на святога 
Барталамея, згодна з даўняй прымаўкай, пачынае асен- 
нюю сяўбу. На святога Мікалая аплачвае падаткі, а рэшт- 
ку гадавых збораў спажывае ў час Калядных урачыстас- 
цяў, якія праз колькі дзён шчодра, са свінінай і гарэлкай, 
спраўляе. А потым пакорліва распачынае сваю звычай- 
ную чараду работ і голаду. 

Такі перыяд сталасці селяніна. Але вось пачынаецца 
зіма яго жыцця, пачынаецца досыць позна, бо ў гэтым 
бясконцым змаганні з працай і нястачамі набыў моцнае 
фізічнае здароўе. Паступова горбяцца плечы, звешваец- 
ца галава, моршчыцца твар, пачынаюць трэсціся рукі. 
Мужчына, як звычайна ў старасці, набывае шаноўнае імя 
дзеда і, пакашліваючы, глядзіць на сваё маладое пакален- 
не, для якога з'яўляецца галавой і вышэйшым аўтарытэ- 
там. Жанчына, гожая колісь жанчына, адчувае, як з часам 
блажэе яе твар, ведае, што імя бабы, якое ёй цяпер даюць 
і якое прыраўніваецца да слова «чараўніца», абражае яе, 
яна з абыякавасцю глядзіць цяпер на сваё адзенне і, па- 
чынаючы бурчаць і лаяць маладое пакаленне, памалу 
рыхтуецца да смерці. Дзед няньчыць сваіх унукаў альбо, 
калі асіраціў яго Бог, ідзе пасвіць вясковую жывёлу. Баба, 
седзячы на печы з кудзеляй, прамаўляе пацеры, спявае 
традыцыйныя песні, расказвае казкі, вучыць малых дДзяЯ- 
цей і ўнукаў. 

З цягам часу дзед і баба, адчуваючы сябе цяжарам у 
хаце, надзяваюць на плечы па дзве торбы, бяруць у рукі 
кіі і, спяваючы дзедаўскія пацеры, пускаюцца ў свет, хо- 
дзячы ад вёскі да вёскі, ад касцёла да касцёла і просячы ў 

Вандроўкі па маіх былых ваколіцах 


добрых людзей які грош ці кавалак хлеба. А добрыя людзі 
ахвотна, з пэўнай пашанай прымаюць старцаў, бо ва ўсім 
славянскім свеце звычай жабравання ў старасці вельмі 
распаўсюджаны і ніхто не зневажае ані саміх жабракоў, 
ані сям'ю, якая пусціла на валацужніцтва сваіх бацькоў. 

Таклітоўскі селянін у хаце на печы альбо пад чыімсьці 
плотам заканчвае сваё ціхае жыццё. Сям'я паплача па ім, 
замкне яго ў чатыры сасновыя дошкі, пахавае на могіл- 
ках, а праз год пасля смерці паставіць над ім драўляны 
крыж, справіць памінкі, нап'ецца там, потым яшчэ паўз- 
дыхае, памоліцца і... забывае нябожчыка. 

ХП 
ПІЛІГРЫМ У КАНЦЫ ВАНДРОВАК 


Вось нарэшце і абышоў я, радзіма, 

Гарады твае, вёскі з кіем пілігрыма. 

Блізка бачыў я вежы касцёлаў, крыніцы, 
Падзямельныя склепы твае, камяніцы, 

І каб мне пахваліцца хоць чым было можна, 
Узяў я памятак колькі у ранец дарожны: 
Частку нёманскай хвалі, камень даўняе вежы, 
Завушніцу з магілы, з дрэва лісцік свежы... 
Удоўж і ўшыр абышоўшы усё Прынямонне, 
Спачываю пад грушай развесістай сёння. 
Перад тым як мне выйсці на новую каляіну, 
Я той шлях, што прайшоў, сваім зрокам акіну. 
Там над возерам замак глядзіцца у зоры, 

На пагорку там бачу я бацькаўскі дворык, 


Там і хатка, дзе шчасце мяне абмінула, 

Там цвінтар, дзе дзятва -- мая кроў - заснула. 
Там святыні, там блізкія стрэхі з саломы, 
Звоніць птаства маё, ходзіць вецер знаёмы. 
Да мяне зноў вяртаюць нябачныя крыллі 

Усе пачуцці, што некалі сэрца палілі, 

Тыя думкі, што ўсё ў галаве віравалі... 

О куткі мае мілыя! Родныя далі! 

Калі ў свет мяне кіне нястрыманым ветрам, 
Набяру сабе ў грудзі адгэтуль паветра, 
Набяру яго шмат, каб надоўга хапіла, 

Каб яно мае песні заўсёды жывіла. 

Толькі чым, мае долы, ўзамен вам аддзячыць? 
Можа, благаславеннем вандроўным, жабрачым, 
Яго з ветрам пусціўшы па родным абшары, 
Каб збыліся людзей нашых лепшыя мары: 
Над лясамі, над Нёманам, на мужычым загоне 
Хай жа лепшыя песенькі птушкі зазвоняць, 
Закрасуюць хай збожжам пясчаныя нівы 

І аратага сэрца ўстрапянецца шчасліва. 

А вясною, ля Нёмана, ў ціхай затоцы, 

Калі бусел, свет славячы, зноў заклякоча, 
Паспяшае мой дух, каб пацешыцца з вамі, 
Палунаць зноў над вёскамі, над цвінтарамі, 
Дзе ваду піў з бруі, дзе меў хлеб я з пагоркаў, 
Дзе ліў слёзы па дзецях пад згубнаю зоркай, 
Адкуль з болем пусціўся я ў новую пуцявіну 

І дзе памяць пра край свой у песні пакінуў! 

